

வரவு செலவுத்திட்ட உரை - 2009

பகுதி I

மஹிந்த ராஜபக்ஷ

அதிமேதகு ஜனாதிபதியும் நிதி, திட்டமிடல் அமைச்சரும்

2008 ஆம் ஆண்டு நவம்பர் மாதம் 06 ஆந் திகதி, வியாழக்கிழமை

அறிமுகம்

01. கௌரவ சபாநாயகர் அவர்களே, எனது நான்காவது வரவு செலவுத் திட்டத்தினை இம் மாண்புறு சபையில் சமர்ப்பிப்பதையிட்டு நான் பெரு மகிழ்ச்சியடைகின்றேன். மஹிந்த சிந்தனை - பத்தாண்டு அபிவிருத்திக் கட்டமைப்பு, தற்போது நாடு முழுதும் பரந்தளவில் அமுல்படுத்தப்படுத்தப்பட்டு வருகின்றது. பயங்கரவாதிகளின் பிடியிலிருந்து நாட்டை மீட்டெடுப்பதற்கான மனிதாபிமான ரீதியான நடவடிக்கை அதன் இறுதிக்கட்டத்தினை அடைந்திருக்கின்றது. சகல பிரஜைகளையும் ஆகக்கூடியளவில் பலப்படுத்தக் கூடிய அரசியல் தீர்வொன்றை ஏற்படுத்திக்கொள்வதற்கான ஒரு ஜனநாயகச் சூழல் உருவாகி வருகின்றது. மத, கலாசார, ஒழுக்க பண்பாட்டு மறுமலர்ச்சியொன்று தோன்றியுள்ளது. சமாதானத்தையும் அபிவிருத்தியையும் நோக்கிய எமது பயணப்பாதையில் நாம் தீர்க்கமான ஒரு கட்டத்தை அடைந்துள்ளோம். எனது பதவிக் காலத்தின் சரிஅரைவாசி முடிவடைந்திருக்கின்றது. இச் சந்தர்ப்பத்தில் கடந்த மூன்று ஆண்டுகளில் அடையப்பெற்ற எமது சாதனைகளைப் பின்நோக்கிப் பார்ப்பதும், அடுத்த மூன்று ஆண்டுகளுக்கான எமது பயணத்தைத் திட்டமிடுவதும் நம் அனைவருக்கும் முக்கியமானதாகும்.
02. கௌரவ சபாநாயகர் அவர்களே, நான் இந் நாட்டின் ஆட்சிப் பொறுப்பை ஏற்றபோது நாட்டில் நிலவிய நிலைமை தொடர்பான சிறுகுறிப்புடன் எனது உரையை ஆரம்பிக்க விரும்புகின்றேன். 2006 ஆம் ஆண்டளவில் எமது நாட்டின் வடக்கு, கிழக்குப் பிரதேசங்கள் பயங்கரவாதிகளின் கட்டுப்பாட்டின் கீழிருந்தமை உங்களுக்கு ஞாபகத்தில் இருக்கும். அப் பிரதேசங்கள், எல்ரீரீயினரின் கட்டுப்பாட்டுப் பிரதேசங்களென்றே அழைக்கப்பட்டன. சட்டவிரோதமான முறையில் அப் பிரதேசங்களில் நீதிமன்றங்களினதும் வங்கிகளினதும் தொழிற்பாட்டுக்கு கண்மூடித்தனமாக இடமளிக்கப்பட்டிருந்தது. பயங்கரவாதிகளின் பாரிய முகாம்கள் இயக்கப்பட்டிருந்த அதேவேளை, அப்பாவிச் சிறுவர்கள் சிறுவர் போராளிகளாகப் பயன்படுத்தப்பட்டதுடன் யுவதிகள் தற்கொலைக் குண்டுதாரிகளாகப் பயன்படுத்தப்பட்டனர். முழுதும் அளாவிய மக்கள் வாழ்விற்கும் சொத்துக்களுக்கும் மாத்திரமின்றி, எமது பொருளாதாரத்திற்கும், எமது நாட்டின் ஜனநாயக புகழுருவிற்கும் ஊறுவிளைவிக்கின்ற விதத்தில் பயங்கரவாதம் செயற்பட இடமளிக்கப்பட்டிருந்தது. பயங்கரவாதத்தைத் தோற்கடிப்பதற்கான உறுதியான கொள்கை எதுவும் இருக்கவில்லை. வடக்கு, கிழக்கிலுள்ள அப்பாவிப் பொதுமக்கள் கால்நூற்றாண்டு காலத்திற்கும் மேல்

பயங்கரவாதத்தின் மனிதாபிமானமற்ற பிடிக்கும், அதனுடன் இணைந்த தொல்லைகளுக்கும் முகங்கொடுத்தனர். இலங்கை மத்திய வங்கி, கொலொண்ணாவை எண்ணெய்த் தூய்மி, விமான நிலையம், கொழும்பு உலக வர்த்தக நிலையம் போன்ற பிரதான பொருளாதார கேந்திர ஸ்தானங்களை மட்டுமன்றி, உலகப் புகழ்பூத்த வணக்கத்தலங்களான ஸ்ரீ மகா போதியையும் தலதா மாளிகையையும்கூட நிர்மூலமாக்கும் மிலேச்சத்தனமான செயலில் எல்ரீஈ பயங்கரவாதிகள் ஈடுபட்டனர். முழு நாட்டினராலும் மதிக்கப்பட்ட எமது தமிழ்த் தலைவர்களில் அநேகமாக எல்லோரும் கொடுரமாகக் கொலை செய்யப்பட்டனர். சிங்களத் தலைவர்களைக் கொலைசெய்ததை விடக் கூடுதலாக, தமிழ்த் தலைவர்களைக் கொலைசெய்து தமிழ் மக்களின் ஜனநாயக ரீதியான பிரதிநிதித்துவங்களை எல்ரீஈ அழித்தது. சமாதானம் மற்றும் அபிவிருத்திக்காகத் தம்மை அர்ப்பணித்த அத் தலைவர்களை மாத்திரமின்றி, எமது நாட்டுடன் நெருக்கமான உறவைப் பேணிவந்த முன்னாள் இந்தியப் பிரதம அமைச்சரொருவரான ராஜீவ் காந்தி அவர்களையும் எல்ரீஈயினர் படுகொலை புரிந்தனர்.

03. 1988 இல் மாகாண சபைகள் நிறுவப்பட்டபோது வடக்கிலும் கிழக்கிலும் அவற்றை நிறுவுவதற்கு எல்ரீஈ பயங்கரவாதிகள் அனுமதிக்கவில்லை. சமாதானத்தை அடைவதற்கு பல்வேறு அரசாங்கங்களாலும் யோசனைகள் முன்வைக்கப்பட்டபோதும், பயங்கரவாதப் பாதையிலிருந்து விலகிச்செல்ல எல்ரீஈயினர் விரும்பவில்லை. இக் கொடுர பயங்கரவாதிகளுடன் 2002 இல் சமாதான உடன்படிக்கையொன்றுகூட கைச்சாத்திடப்பட்டதென்பது உங்களுக்கு ஞாபகத்தில் இருக்கும். இவ் உடன்படிக்கையினால் எல்ரீஈ யினரின் கட்டுப்பாட்டுப் பிரதேசங்களென ஏற்றுக்கொள்ளப்பட்ட இடங்களில் அவர்களது திட்டத்தின்படி செயலாற்ற இடமளிக்கப்பட்டிருந்தது. சுனாமி மீள்கட்டுமான முயற்சிகள் என்ற போர்வையில் பயங்கரவாதிகள் மேலும் பலமடைவதற்கான சுனாமி கட்டமைப்பு நிவாரண முறையில் பிரவேசித்தனர். இவ் அனைத்துச் சந்தர்ப்பங்களினதும் விளைவு, பயங்கரவாதத்தினால் போர் ரீதியாக பலமடைவதேயன்றி ஜனநாயக நீரோட்டத்தில் பிரவேசிப்பதன்று. இப்பிரச்சினை படிப்படியாகப் புரையோடிப்போன பிரச்சினையானது. வெளிநாட்டுத் தலையீடுகளினால் இப் பிரச்சினை மேலும் சிக்கல்நிலையடைந்தது. ஐக்கிய தேசிய கட்சி அரசாங்கத்தின் தொலைநோக்கற்ற சடுதியான போர் நிறுத்தம் காரணமாக, வடக்கில் எஞ்சியிருந்த ஜனநாயக நிறுவனங்களும் அழிந்தொழிந்தன. கிழக்கின் தமிழ், முஸ்லிம், சிங்கள மக்கள் அவமானத்திற்கும் மனஉலைச்சலுக்கும் உள்ளாகினர். பாதுகாப்புப் படைகளைப் பலவீனமடையச் செய்தனர். ஏற்கனவே இடம்பெற்ற அத் தோல்விகண்ட பாதையிலிருந்து விலகிச் செல்வதற்கே, மஹிந்த சிந்தனையில் நான் உறுதியளித்திருந்தேன். ஏற்கனவே தோல்விகண்ட அப் பாதையில் பயணிப்பதிலுள்ள பாதக விளைவுகளை நான் கண்கூடாகக் கண்டதன்

காரணமாகவே “பிளவுபடாத ஒரு நாடு, பெரும்பான்மையினர் இணக்கப்பாடு, கௌரவமான சமாதானம்” என்பதை மஹிந்த சிந்தனையின் பாதையாக மாற்றிக் கொண்டேன். தேசத்தின் இறைமை, சுயாதீனம் என்பவற்றைக் குறைத்து மதிப்பிட்டு, ஐக்கிய தேசிய கட்சி செய்துகொண்ட சமாதான உடன்படிக்கையை இரத்துச்செய்து வரலாற்றுத் தவறொன்று சீர்செய்யப்பட்டது.

04. கௌரவ சபாநாயகர் அவர்களே, மறுபக்கத்தில் கடந்த சுமார் 30 ஆண்டு காலமாக எமது நாடு பின்பற்றிய தாராள உலகமயமாக்கல் செயன்முறை, எமது சமூகத்தின் மிகச் சொற்பளவானோருக்கு மாத்திரமே அனுகூலங்களை வழங்கியது. இச் செயன்முறையும் வெற்றியளிக்கவில்லை என்பதை விரைவில் உணர்ந்தோம். மொ.தே.உற்பத்தியின் அரைவாசிக்கும் கூடுதலானவை கொழும்பை மையமாகக்கொண்டவையாக இருந்தன. வேளாண்மை அபிவிருத்தி புறக்கணிக்கப்பட்டு வயல்நிலங்கள் கவனிப்பாரற்றுக் கிடந்தன. அவை நிரப்பப்பட்டு வர்த்தகச் செயற்பாடுகளுக்காகப் பயன்படுத்தப்பட்டன. இறப்பர், தெங்குத் தோட்டங்கள் துண்டாடப்பட்டமையால், அப் பயிர்ச்செய்கைகள் அழிக்கப்பட்டன. நீர்ப்பாசனம், பெருந்தெருக்கள், மின்வலு, நீர் வழங்கல், கிராமங்களின் அபிவிருத்தி என்பன கைவிடப்பட்டிருந்தன. சுருங்கக்கூறின், எமது கிராமங்கள் பெருமளவில் கைவிடப்பட்டிருந்ததுடன், அவை இலங்கையின் ஒரு பகுதியாகக்கூட கருதப்படாத அளவுக்கு கொழும்பிலிருந்து சேய்மைப்படுத்துவதற்கான ஒரு வேலைத்திட்டம் காணப்பட்டது. பயங்கரவாதத்தினை ஒழித்துக்கட்டி மக்கள் வாழ்வுக்கு அவசியமான பாதுகாப்பளிக்கும் அரசின் தலையாய கடப்பாட்டைப் புறமொதுக்கி கிராமத்தின் பாதையொன்றை அமைப்பதற்குக்கூட முடியுமென்ற உணவற்ற தோல்வி மனப்பான்மைக்கு நாடு தள்ளப்பட்டிருந்தது. எமது நாட்டின் கல்விகற்றோரையும் புத்திஜீவிகளையும் ஓரங்கட்டி, அவர்களுக்குப் பதிலாக வெளிநாட்டு ஆலோசகர்களை ஈடுபடுத்திக் கொள்வது ஒரு வழமையாக மாறியிருந்தது. அரசு துறையைப் பலவீனப்படுத்தல் அழிவுக்குரிய மட்டங்களை அடைந்திருந்தது. வேலைவாய்ப்பற்ற பட்டதாரிகள் நாற்சந்திகளில் உண்ணாவிரதமிருப்பது வழமையான காட்சிகளாக மாறியிருந்தது. துல்கிரிய, எம்பிலிப்பிட்டிய போன்ற தொழிற்சாலைகள் இழுத்துமுடப்பட்டமையால் தொழிலாளர்கள் ஆர்ப்பாட்டங்களில் ஈடுபட்டனர். உணவுத் திணைக்களம், கூமொவி நிலையம், நெல் சந்தைப்படுத்தல் சபை, இ.ம.போ.சபை, அரசு பொறியியற் கூட்டுத்தாபனம், அரசு தொழிற்சாலை போன்ற அரசு நிறுவனங்கள் ஒழிவுக்குட்படுத்தப்பட்டன. இலங்கைச் சுங்கம், உள்நாட்டு இறைவரித் திணைக்களம், புகையிரதப் பகுதி, மக்கள் வங்கி போன்ற நிறுவனங்களுக்குப் பதிலாக, மாற்று நிறுவனங்கள் ஏற்படுத்தப்பட்ட வண்ணமிருந்தன. அறிமுகப்படுத்தப்பட்ட வரி மன்னிப்புச் சட்டங்களினால் வரியிடல் முறை சிக்கலடைந்திருந்தது. பாரியளவில் வரி மோசடிகள் இடம்பெற்றன. பிரமுக வங்கி போன்ற வங்கிகள் முறிவடைந்தன. அரசு

வருமானம் குறைவடைந்தது. அரசு சொத்துக்கள் கட்டியெழுப்பப்படாத நிலையில் படுகடன் அதிகரிப்பதானது, நாட்டின் படுகடன் சுமையை அதிகரித்திருந்தது.

05. தேசிய மட்டத்திலான பாதைகள், பாலங்கள், போக்குவரத்து, மின்சாரம், நீர்ப்பாசனம், துறைமுகங்களின் நிர்மாணிப்புக்கள் தொடர்பில் கடந்த 25 வருட காலமாகப் பின்பற்றப்பட்ட புறக்கணிப்பு மனோபாவம் நவீன பொருளாதாரத்தை அபிவிருத்தி செய்வதை நோக்கிய வாய்ப்புக்களைத் தடுத்தது. பெற்றோலியத்தின் மீது தங்கியிருந்த, சுற்றாடல் சிநேகபூர்வமற்ற, அதிக செலவுடன்கூடிய மின் பிறப்பாக்க செயன்முறை காரணமாக, நாடு சுமக்க முடியாத படுகடன் சுமையொன்று ஏற்படுத்தப்பட்டிருந்தது. 40 ஆண்டுகளுக்கும் கூடுதலான காலம் கடந்துவிட்ட போதிலும், தேசிய பொருளாதாரத்தைப் பலப்படுத்தக்கூடியவாறு சபுகஸ்கந்த தூய்மியின் வசதிகளை மேம்படுத்துவதற்கு எவ்வித நடவடிக்கையும் மேற்கொள்ளப்படவில்லை. தனியார் துறையிடம் அதனை ஒப்படைக்கத் திட்டமிடப்பட்டிருந்தது. சகல செயற்பாடுகளும் தனியார் துறையூடாக மேற்கொள்ளப்படலாம் என்ற கற்பிதமான ஒரு நம்பிக்கை நிலவியது. இப் பிராந்தியத்திலுள்ள ஏனைய நாடுகளின் சாதனையைவிட்டு பெருமையாகப் பேசும் அதேவேளை, எமது நாட்டை அத்தகையதொரு நிலைக்கு இட்டுச்செல்வதற்கு எடுக்கப்பட வேண்டிய நடவடிக்கைகள் புறக்கணிக்கப்பட்டிருந்தன.

06. கௌரவ சபாநாயகர் அவர்களே, ஒழுக்கநெறிகள் சீரழிவுற்றன. போதைப்பொருள் பாவனை, சூதாட்டம் போன்ற குற்றச்செயல்கள் நாடு முழுவதும் தலைவிரித்தாடின. வரலாற்று ரீதியாக உரித்தான மதவழிபாடுகளும் கலாசாரப் பிணைப்புகளும் சமூகத்திலிருந்து அருகிச் செல்லலாயின. புனிதத் தலங்களைவிட்டும் மக்கள் தூரவிலகிச் செல்லலாயினர். உலகிலேயே அதிகளவு மதுபானம் அருந்தும் ஒரு நாடாக இத் தர்மதுவீபம் மாறியிருந்தது. சிறுபிள்ளைகள்கூட போதைப்பொருள்கள், சூதாட்டம், இரவு விடுதிகளின்பால் தூண்டப்படும் அளவுக்கு சமூகமுறை நிர்மூலமாக்கப்பட்டது. அவை கவர்ச்சிகரமான முதலீடுகளென வர்ணிக்கப்பட்டன. இலங்கை முதலீட்டுச் சபையின் சலுகைகளை வழங்குவதன் ஊடாக அவ்வாறான முதலீடுகள் ஊக்குவிக்கப்பட்டன. சிறுவர் துஷ்பிரயோகம், கற்பழிப்பு, பாதாள உலக குற்றச்செயல்கள், திட்டமிட்ட குற்றச்செயல்கள் என்பன விஸ்வரூபமெடுத்தன. நான் இங்கு குறிப்பிட்ட பயங்கர பொருளாதார, சமூக, பயங்கரவாத அரசியல் பயணப்பாதையை மாற்றியமைப்பதற்காகவே “மஹிந்த சிந்தனை – புதியதோர் இலங்கை” க்கான வேலைத்திட்டத்தை முன்வைத்தேன். அதனை அமுல்படுத்துவதற்காகவே 2005 இல் எமக்கு மக்கள் ஆணை கிடைத்தது. மஹிந்த சிந்தனை – பத்தாண்டு தொலைநோக்கின் மூலம் புதியதோர் இலங்கைக் கட்டியெழுப்புவதன் முக்கிய நோக்கம், அச்சமற்ற, தேசிய

மரபுரிமைகளை மதிக்கின்ற, தேசிய வளங்களுக்கு அதிக பெறுமானமொன்றைச் சேர்க்கின்ற, ஒழுக்க பண்பாடுடைய சமூக அமைப்பொன்றைக் கட்டியெழுப்புவதாகும். கடந்த மூன்று ஆண்டு காலத்துள் சகல துறைகளிலும் அம் மாற்றத்தை ஏற்படுத்துவதற்காக நாம் அர்ப்பணித்தோம். அதற்கு எதிரான ஆதிக்க சக்திகள் பல்வேறு வடிவங்களில் இன்று களமிறங்கியுள்ளன. எவ்வாறாயினும், நாம் அத்தகைய ஆத்திரமூட்டல்களுக்கு மத்தியிலும் புதியதோர் அணுகுமுறையை நோக்கி நகர்கின்றோம்.

எமது அணுகுமுறை

07. கௌரவ சபாநாயகர் அவர்களே, பயங்கரவாதம் ஒழித்துக்கட்டப்பட வேண்டும். அதனைப் பூண்டோடு ஒழித்துக்கட்டலாம் என்பதே எமது நிலைப்பாடு. நாம் அரசியல் ரீதியான அணுகுமுறையொன்றின் தேவையையும் புறக்கணிக்க வில்லை. முதலில் சமாதான அணுகுமுறைக்கு பத்து மாதங்களுக்கு பயங்கரவாதிகள் அனுமதிக்கப்பட்டனர். ஜனநாயக ரீதியான தீர்வுகளுடன் உடன்பாடு கொள்ளாத அளவுக்கு படுபாதகர்களாக விளங்கிய அவர்கள், தாய்மாரும் பிஞ்சுக் குழந்தைகளும் உட்பட கெபிதிகொல்லாவ பிரதேசத்தில் மாபெரும் படுகொலைகளைப் புரிந்ததுடன் மாத்திரமின்றி, மாவிலாறு அணைக்கட்டை மூடிவிட்டு, இயற்கை அன்னை நமக்களித்த அருட்கொடையைக் கூட அப்பாவிச் சனங்களிடமிருந்து பறித்தெடுத்து பயங்கரவாத செயல்களைத் தீவிரப்படுத்தினர். அதிலிருந்து மக்களை விடுவித்து, பயங்கரவாதத்தை ஒழித்துக்கட்டுவதன் மூலம் நாட்டுக்கு நிலையான சமாதானமொன்றைக் கொண்டுவரும் படையினரின் தலையீட்டுடன்கூடிய மனிதாபிமான நடவடிக்கைகள் கிழக்கு மண்ணில் முடுக்கிவிடப்பட்டது, இப்பின்புலம் காரணமாகவே.
08. கௌரவ சபாநாயகர் அவர்களே, 2006 ஆம் ஆண்டின் ஜூலை மாதத்தில் ஆரம்பமான மனிதாபிமான நடவடிக்கைகளை கிழக்கு மாகாணம் முழுவதையும் தழுவியவாறு விரிவுபடுத்தி, தொப்பிகலை பகுதியை விடுவித்துக்கொண்டதன் மூலம் முடித்துவைத்தோம். இடம்பெயர்ந்த சகல மக்கட் பிரிவினரையும் 09 மாத காலத்துள் மீளக் குடியமர்த்தினோம். அடிப்படை வசதிகளை மீண்டும் ஏற்படுத்தினோம். அத்துடன் நின்றுவிடாமல், 2007 ஆம் ஆண்டின் இறுதிப்பாகமளவில் அம் மாவட்டங்களில் உள்ளூராட்சித் தேர்தல்களை நடாத்தினோம். 2008 ஆம் ஆண்டின் முற்பாகத்தில் மாகாண சபைத் தேர்தலை நடாத்தி எமது நாட்டில் வலுவிலிருக்கும் அரசியலமைப்புச் சட்டகத்தினுள் குறித்த இனப் பிரிவுகளுக்கு அசல் ஜனநாயக ரீதியான மக்கள் ஆட்சியொன்றை உறுதிசெய்ய நடவடிக்கை மேற்கொண்டோம். கிழக்கு மாகாணத்தின் அபிவிருத்திக்காக 25,000 மில்லியன் ரூபா அளவில் இதுவரை

செலவிட்டுள்ளோம். மஹிந்த சிந்தனை பத்தாண்டு தொலைநோக்கின் மூலம் குறித்த பிரதேசங்களுக்கு வாக்குறுதி அளித்தவாறு கிழக்கின் உதயத்தை யதார்த்தபூர்மானதாக்கினோம். குறித்த பிரதேசம், இன்று தேசிய உற்பத்திக்கு பெரும் பங்களிப்பாற்றுவதாக மாறி வருகின்றது.

09. பயங்கரவாதத்தை ஒழித்துக்கட்டி, மக்களுக்கு சுதந்திரமாக வாழ்வதற்கு அவசியமான அபிவிருத்தியையும் ஜனநாயக சூழலையும் வட மாகாணத்திலும் ஏற்படுத்துவது எமது பொறுப்பாகும். அப் பிரதேசங்களில் வாழும் மக்களின் அபிலாசையும் அதுவே. ஆகையால், முதலில் மன்னார் மாவட்டம், வவுனியா மாவட்டம், திருகோணமலை, அநுராதபுரம், முல்லைத்தீவு மாவட்ட எல்லைகளையும் மணலாறு பிரதேசத்தையும் விடுவித்துக் கொள்வதற்கு எமது பாதுகாப்புப் படைகள் துணிந்தன. கத்தோலிக்க பக்தர்களின் புனிதத் தலமாக விளங்கும் மடு மாதா தேவாலயத்தையும் விடுவித்துக்கொள்ள நம்மால் முடிந்தது. எமது படையினர் அப் புனிதத்தலத்தை அபிவிருத்தி செய்வதற்கும் நடவடிக்கை மேற்கொண்டனர். மஹிந்த சிந்தனையின் 26 ஆம் பக்கத்தில் மடு மாதா தேவாலயமும் அதனை அண்டிய பகுதிகளும் அம் மாகாணத்தின் மதிப்பிற்குரிய, புனிதமான, சமாதானத்தைக் கட்டிக்காக்கின்ற விதமாக முன்னேற்றப்படும் எனக் குறிப்பிடப்பட்டுள்ளது. 25 ஆண்டுகளுக்கும் கூடுதலான காலமாக கத்தோலிக்க பக்தர்கள் இழந்து பரிதவிக்கும் மடுமாதா தேவாலயத்திற்கு யாத்திரை மேற்கொண்டு, அதனைத் தரிசிப்பதற்கான அரிய வாய்ப்பை நாம் வெகு விரைவில் ஏற்படுத்துவோம்.

10. கௌரவ சபாநாயகர் அவர்களே, இவ் வரவு செலவுத்திட்டத்தை நான் சபையில் சமர்ப்பித்துக் கொண்டிருக்கும் இவ்வேளையில், கிளிநொச்சி, மூல்லைத்தீவு ஆகிய இரு மாவட்டங்களின் பெரும் பகுதியை விடுவித்துக்கொண்டு முன்னோக்கி நகர்கின்றனர் என்பதை நான் பேருவகையுடன் தெரிவிக்கின்றேன். நான் அவ்வாறு பேருவகை எய்துவதற்குக் காரணம், எமது ஆயுதப் படையினர் அடைந்துள்ள வெற்றிகள் காரணமாகவேயன்று. மாறாக, அப் பிரதேசங்களில் வாழும் சுமார் இரண்டு இலட்சம் எமது சகோதர பொதுமக்களை கொடூர பயங்கரவாதிகளின் காட்டுமிராண்டித்தனமான பிடியிலிருந்து விடுவித்துக் கொள்ளக்கூடிய நாள் நெருங்கிவருவதை ஒரு மனித நேயன் என்ற வகையில் மதிப்பதன் காரணமாகவே. எமது பாதுகாப்புப் படையினர் பொதுமக்களுக்கோ அணைக்கட்டுக்கள், மருத்துவமனைகள், பாடசாலைகள், கோயில்கள், தேவாலயங்களுக்கோ எதுவித சேதத்தையும் விளைவிக்காமல், உலகின் மோசமான பயங்கரவாதக் குழுவுக்கெதிராக போரிட்டு வருகின்றனர். இந் நடவடிக்கைகள் பெரிதும் மெச்சதற்குரியதாகும். மதிக்கப்பட வேண்டியதாகும். கௌரவ சபாநாயகர் அவர்களே, இம் மாண்புறு பாராளுமன்றத்தின் விசேட கௌரவத்தையும் அவர்களுக்குச் சமர்ப்பணமாக்குவதற்கு நடவடிக்கை மேற்கொள்ளுமாறு நான் முன்மொழிகின்றேன்.

11. கௌரவ சபாநாயகர் அவர்களே, அசல் மனிதாபிமான நடவடிக்கைகளின் ஊடாக பயங்கரவாதத்தினை ஒழித்துக்கட்டுவதற்காகவே நாம் கடந்த மூன்று ஆண்டு காலத்துள் தேசிய பாதுகாப்பிற்காக கணிசமான தொகையினைச் செலவிட்டுள்ளோம். அத்தகைய செலவினத்திற்குத் தேவையான ஒப்புதலைப் பாராளுமன்றம் வழங்கியதன் மூலம் இம் மாண்புறு சபை பாரிய சமூக பொறுப்பொன்றை ஆற்றியிருக்கின்றது. துரதிர்ஷ்டவசமாக, எதிர்க்கட்சியைச் சேர்ந்த ஒருசில தாராண்மைவாதிகளும் சமாதானத் தூதுவர்களும் அதனை ஒரு வீணான செலவினமாகவே நோக்கினர். எனினும், நாட்டில் ஜனநாயகத்தினையும் மனித உரிமைகளையும் நிலைநிறுத்தி, பொருளாதார அபிவிருத்தியை எய்துவதற்கு அவசியமான உறுதியான பொருளாதாரச் சூழலொன்றினை ஏற்படுத்துவதற்கு முன்னுரிமை அளிக்கப்பட வேண்டிய ஒரு செலவினமாகவே நாம் அதனை நோக்கினோம். இக் கொடூர பயங்கரவாதத்திலிருந்து நாட்டை விடுவித்து, சுதந்திரமாக வாழ்வதற்கேற்ற சூழலொன்றை ஏற்படுத்துவதற்காக எந்தவொரு தியாகத்தையும் புரிவதற்கு பொதுமக்கள் தம்மை அர்ப்பணித்திருப்பதும், கடந்த கால்நூற்றாண்டு காலமாக அனுபவித்த சொல்லொணாத் துயரங்களை அடுத்த சந்ததிக்கு விட்டுச்செல்வதை விரும்பாத காரணத்தினாலாகும். பயங்கரவாதமற்ற ஒரு தேசத்தைக் கட்டியெழுப்புவது, தனியார்துறை முதலீட்டாளர்களினதும் அடிப்படைத் தேவையாகவுள்ளது.
12. கிழக்கு மாகாணத்தின் நிலப் பிரதேசமும், தற்போது விடுவிக்கப்பட்டுள்ள வன்னி மற்றும் வடக்கின் சகல மாவட்டங்களும் மீண்டும் தேசிய உற்பத்திக்குப் பங்களிப்பு நல்கி வருகின்றன. கமத்தொழில், கடற்றொழில், பாலுற்பத்தி, சுற்றுலாத்துறை ஆகியவற்றில் பாரிய முன்னேற்றம் இதன் மூலம் எய்தப்பெறும். பயங்கரவாத நடவடிக்கைகள், தற்பொழுது ஒரு சில பிரதேச செயலாளர் பிரிவுகளுக்கு மாத்திரம் மட்டுப்பட்டு, பலவீனமடைந்து வருகின்றன. எந்தவொரு குடிமகனுக்கும் பொதுச் சொத்துக்கும் சேதம் விளையாதவாறு எமது வீரதீரமிகு படையினர் அவ் ஒருசில பிரதேச செயலாளர் பிரிவுகளையும் விடுவித்துக்கொள்ளும் நாள் வெகு தூரத்திலில்லை என்பதை நானறிவேன். இக் காலப்பகுதியில்கூட பயங்கரவாதிகள், ஜனநாயக நீரோட்டத்துடன் வந்திணைய முடியும். அத்தகைய பயங்கரவாதிகளுக்கு புனர்வாழ்வளித்து, அவர்களை நாட்டுக்கேற்ற நற்பிரசைகளாக மாற்றுவதற்கு அவசியமான வசதிகளை அளிப்பதற்கு நாம் அர்ப்பணித்துள்ளோம். ஆகையால், இவ் இறுதித் தறுவாயில், பயங்கரவாதிகள் ஆயுதங்களைக் கீழேவைத்துவிட்டு ஜனநாயக நீரோட்டத்தில் வந்திணையுமாறு நான் வேண்டுகோள் விடுக்கின்றேன். இல்லையேல், அவர்கள் இராணுவ ரீதியில் தோற்கடிக்கப்படுவதனை ஏற்றுக்கொள்வதற்கு நிர்ப்பந்திக்கப் படுவர். அதன் பின்னர், வட மாகாணத்தில் உள்ளூராட்சித் தேர்தலையும் மாகாண சபைத் தேர்தலையும் நடாத்துவதற்கு நாம் நடவடிக்கை எடுப்போம். அத்துடன், மூன்று தசாப்தங்களுக்கும் கூடுதலான காலமாக எந்தவொரு

அபிவிருத்தியுமின்றி, பயங்கரவாதிகளால் நிர்மூலமாக்கப்பட்ட வடக்கின் உட்கட்டமைப்பு வசதிகளை மீளக் கட்டியெழுப்புவதற்கான எமது திட்டங்களை உடன் அமுல்படுத்துவோம்.

13. கௌரவ சபாநாயகர் அவர்களே, கொடூரமான பயங்கரவாதிகளின் துப்பாக்கிக்குப் பயந்து வாழ்கின்ற கிளிநொச்சி, முல்லைத்தீவு பிரதேச அப்பாவி மக்களை நாம் பாதுகாக்க வேண்டும். அவர்களுக்கு உதவி செய்ய வேண்டும். அவர்கள் பட்ட கஷ்டம் போதும். அந்தப் பிரதேசத்தில் பாடசாலைகள், ஆஸ்பத்திரிகள், பாதைகள், மின்சாரம், போக்குவரத்து வசதிகளை மேம்படுத்த வேண்டும். அந்த அப்பாவி மக்களின் வாழ்க்கையைச் சுபீட்சமாக்க வேண்டும். அதனை விரைவாக நிறைவேற்றும் வரை, அங்கே வாழும் எமது சகோதர மக்கள் பொறுமையாகச் செயற்படுவார்கள் என நம்புகிறேன்.

எமது பாதுகாப்புப் படைகள் அந்தப் பிரதேசத்திற்கு வருவது, மனித நேயத்தின் பேரால் உங்களை மீட்கவே. அவர்களோடு ஒன்றுசேருமாறு அப்பாவி மக்களிடம் நான் வேண்டுகிறேன்.

14. கௌரவ சபாநாயகர் அவர்களே, உலகமயமாக்கலின் நவ தாராண்மைவாதக் கொள்கையினால் எந்தவொரு பிரச்சினையையும் கண்மூடித்தனமாக நோக்கிய, தேசத்தின் தொழில்முயற்சிகளின் பலத்தைக் குறைத்துமதிப்பிட்ட “மீண்டெழும் இலங்கை” வேலைத்திட்டத்தை நாம் நிராகரித்தோம். அதற்குப் பதிலாக, சுதேச பொருளாதாரத்தைப் பலப்படுத்தும், சுதேச அடையாளத்தைப் பேணும், சுதேச வளங்களுக்கு புதிய பெறுமானமொன்றைச் சேர்க்கும், ஏனைய நாடுகளுடன் உறுதியான பொருளாதார ஒத்துழைப்பைப் பேணக்கூடிய மாற்று வேலைத்திட்டமொன்றை “மஹிந்த சிந்தனை” ஊடாக நாம் முன்வைத்தோம். சகலவையும் தனியார்துறை மீது தங்கியிருப்பதன் மூலமும் சந்தை மூலம் முழுதும் அளாவிய பொருளாதார, சமூக நலனோம்புகையை ஏற்படுத்துவது வெற்றியளிக்காது என்பதை எமது நாட்டினதும் உலக பொருளாதார அனுபவங்களின் ஊடாகவும் ஏற்றுக்கொள்வதற்கு நாம் நிர்ப்பந்திக்கப் பட்டுள்ளோம்.

15. வரவு செலவுத்திட்டப் பற்றாக்குறைக்கு நிதியிடுவதற்கு, அரசு சொத்துக்களை விற்பதில் தங்கியிருப்பதனை நாம் நிறுத்தினோம். அபிவிருத்திக் கருத்திட்டங்களை ஆரம்பிப்பது எவ்வாறாயினும், கிராமிய பாதைகளைக்கூட நிதியின்மையைக் காரணங்காட்டி அபிவிருத்திச் செலவினத்தையும் நலனோம்புகைக்கான செலவினத்தையும் வெட்டிவிட நாம் நடவடிக்கை மேற்கொள்ளவில்லை. நிதி திரட்டுவதற்கு உலக வங்கியில் மட்டும் நாம் முழுமையாகத் தங்கியிருக்கவில்லை. இருபுடை உதவிகளையும் அரசிறை

வருமானத்தையும் அதிகரித்துக் கொண்டோம். கமத்தொழில் பிரதேசங்களையும் பின்னடைவுற்றிருந்த மாவட்டங்களின் பொருளாதார மீளெழுச்சியொன்றினை ஏற்படுத்துவற்காக மொரகஹகந்த, தெதுறு ஓயா, உமா ஓயா போன்ற பாரிய நீர்ப்பாசனத் திட்டங்களை நாம் முடுக்கிவிட்டோம். குறைந்தது இன்னுமொரு 20 ஆண்டுகளுக்கான தேவையினைப் பூர்த்திசெய்யக்கூடிய விதத்தில் எமது தேசிய வீதி வலையமைப்பினை நவீனமயப்படுத்துவதற்கு அவசியமான நிதி திரட்டப்பட்டதுடன், அந் நடவடிக்கைகளையும் நாம் ஆரம்பித்தோம். கிராமிய மற்றும் மாகாண சபை பாரிய வீதிகள், பாலங்கள் என்பனவற்றின் அபிவிருத்திக்கு முன்னுரிமை அளித்தோம். புகையிரதம் மற்றும் நெடுஞ்சாலைகள் வலையமைப்பின் அபிவிருத்திக்கு அரசாங்கத்தின் முதலீட்டு நிகழ்ச்சித்திட்டத்தில் முன்னுரிமை அளிக்கப்பட்டிருக்கிறது.

16. உலக பொருளாதாரத்துடன் எமது நாட்டினை இணைக்கும் விதத்தில் கொழும்பு, அம்பாந்தோட்டை, ஒலுவில் துறைமுக அபிவிருத்தித் திட்டங்கள் வாயிலாக பாரிய முதலீடுகளை ஆரம்பித்தோம். நுரைச்சோலை, மேல் கொத்தலை, கெரவலப்பிட்டிய ஆகிய இடங்களில் பாரிய மின் உற்பத்தி நிலையங்களை அமைப்பதற்கு நடவடிக்கை மேற்கொள்ளப்பட்டது. குடிநீர் வழங்கலை விஸ்தரிக்கும் பொருட்டு அனைத்து முக்கிய மாவட்டங்களிலும் நீர்ப்பாசனத் திட்டங்களை ஆரம்பித்தோம். யாழ்ப்பாணம் போதனா வைத்தியசாலை, யாழ்ப்பாணம் நீர் வழங்கல் கருத்திட்டம் என்பனவற்றை முன்னெடுப்பதற்குத் தேவையான நிதி கிடைக்கத்தக்கதாக இருந்தபோதும், துரதிர்ஷ்டவசமாக அவற்றை முன்னெடுப்பதற்கு பயங்கரவாதிகள் அனுமதிக்கவில்லை. இக் கருத் திட்டங்களை அடுத்த ஆண்டில் ஆரம்பிக்க முடியுமென நாம் நம்புகின்றோம்.

17. கௌரவ சபாநாயகர் அவர்களே, கொழும்பு நகரப்பகுதியின் தேவைகளை நிறைவுசெய்யும் விதத்தில் பெரும் எண்ணிக்கையான தனியார் முதலீட்டாளர்களுக்குப் புறம்பாக, அரங்காட்டுகைக் கலையுடன் தொடர்புபட்ட தேசிய நிலையமொன்றும் தற்போது நிர்மாணிக்கப்பட்டு வருகின்றது. அம்பாந்தோட்டையில் நிர்மாணிக்கப்பட்டுவரும் சர்வதேச மாநாட்டு மண்டபமும் நிருவாகக் கட்டிடத்தொகுதியும், மஹதம்புளு நகர அபிவிருத்தி வேலைத்திட்டம், தியகம சர்வதேச விளையாட்டுத் திடல் ஆகியன கிழக்கு உதயம் அபிவிருத்தி வேலைத்திட்டத்தின் கீழ் நிர்மாணிக்கப்பட்டுவரும் புதிய நகரங்கள், இம்மாற்றத்திற்கான முக்கிய கருத்திட்டங்களாக உள்ளன. பெரும்பாலான செயற்றிட்டங்கள் “நில்ல பிருனு ரட்டக் - பிவித்துறு பரிசரயக்” எனும் பசுமையான தூயதொரு தேசத்திற்காக பல்வேறு சுற்றாடல் அபிவிருத்திக் கருத்திட்டங்கள் ஆரம்பிக்கப்பட்டுள்ளன. கொழும்பிலும் அதனை அண்டிய நகரங்களிலும் குப்பைகூழங்களை அகற்றி தூய்மைப்படுத்துவதற்காக, 150 பில்லியன் ரூபா செலவில் பாரிய கருத்திட்டமொன்று அடுத்தாண்டில் ஆரம்பிக்கப்படவுள்ளது.

18. மாகாண மட்டத்தில் காணப்படும் உட்கட்டமைப்பு வசதிகளின் ஏற்றத்தாழ்வுகள் போன்றே, கல்வி மற்றும் சுகாதார வசதிகளில் காணக்கிடைக்கும் ஏற்றத்தாழ்வுகளும் பிரச்சினைக்குரியனவாக உள்ளன. அதன் காரணமாக, நகர்ப்புற பாடசாலைகளில் காணப்படும் பாரிய இடநெருக்கடியையும் கிராமியப் பாடசாலைகள் மூடப்பட்டுவரும் போக்கையும் தடுத்துநிறுத்துவதற்கு நடவடிக்கைகள் மேற்கொள்ளப்பட வேண்டும். நாடு பூராவும் பரந்துள்ள 300 இற்கும் மேற்பட்ட இசுறு பாடசாலைகளை அபிவிருத்தி செய்வதன் மூலமும், அத்தகைய பாடசாலைகளில் கணணித் தொழினுட்பத்தையும் விளையாட்டு வசதிகளையும் முன்னேற்றுவதன் மூலமும் இவ் ஏற்றத்தாழ்வுகளைக் களைவோம். தொழினுட்பக் கல்வியை பல்கலைக்கழக நிலைக்குத் தரமுயர்த்துவதற்கும் வாழ்க்கைத் தொழிற்பயிற்சி நிலையங்களின் எண்ணிக்கையினை அதிகரிப்பதற்கும் ரஜரட்ட பல்கலைக்கழகத்தை நிறுவுவதற்கும் பல்கலைக்கழகங்களின் வசதிகளை மேம்படுத்துவதற்கும் முன்னுரிமை அளிக்கப்பட்டது. பாதுகாப்புக் கழகம், பல்கலைக்கழக மட்டத்திற்குத் தரமுயர்த்தப்பட்டதுடன், மாவட்ட மருத்துவமனைகளை அனைத்து நவீன வசதிகளும் கொண்ட மருத்துவமனைகளாக மாற்றுவதற்கும் கொடகமவில் நவீன மருத்துவமனையொன்றை நிர்மாணிப்பதற்கான பூர்வாங்கப் பணிகளை ஆரம்பிப்பதற்கும் நடவடிக்கை மேற்கொள்ளப்பட்டது. மாகாண மட்டத்தில் மேம்படுத்தப்பட்ட சத்திர சிகிச்சைக்கூடங்கள், தொழினுட்ப வசதிகள், பணியாள் தொகுதியினருக்கான வதிவிட வசதிகளுடன்கூடிய போதனா மருத்துவமனைகளை ஏற்படுத்தியதன் மூலம் மாகாணங்களிடையே அச் சேவைகளிலான ஏற்றத்தாழ்வுகளைக் குறைப்பதற்கான வேலைத்திட்டங்களிலும் நாம் ஈடுபட்டுள்ளோம்.

19. கௌரவ சபாநாயகர் அவர்களே, கமத்தொழில்களினாலும் உள்@ர் கைத்தொழில்களினாலும் ஆதரவளிக்கப்படாத பொருளாதார அபிவிருத்தி யொன்றைச் சித்தரித்துக்காட்ட அண்மைக்கால அரசாங்கங்கள் முயன்றன. அரிசி, மா, சீனி, கோதுமை, பால்மா, காய்கறி, மீன், மருந்துப்பொருள்கள் மற்றும் உள்ளூரில் உற்பத்திசெய்யப்படக்கூடிய கமத்தொழில் உற்பத்திகள், புடவை, பாதணிகள், படகுகள் மற்றும் ஊர்திகள் போன்ற கைத்தொழில் தயாரிப்புக்களையும் இறக்குமதிசெய்கின்ற ஒரு போக்கு உருவாக்கப்பட்டிருந்தது. தீர்வைத் தளர்த்தல்களை வழங்கியதன் மூலம் பால்மாவினை நுகர மக்கள் தூண்டப்பட்டனர். உள்;@ர் பாற்பண்ணைத்தொழில் புறக்கணிக்கப்பட்டது. பண்ணை உற்பத்திகளை ஊக்குவிக்கத்தக்க விலைகளை உறுதிப்படுத்தத் தவறினர். மனித நுகர்விற்காக இறக்குமதிசெய்யப்படும் உணவுப்பொருள்களை மாத்திரமின்றி, விலங்கு உணவுகளையும் இறக்குமதி செய்வதற்கு முதலீட்டுச் சபையினால் சலுகைகள் வழங்கப்பட்டன. இதற்கிணையாக, அத்தகைய

முதலீடுகளுக்காக உள்@ர் உற்பத்தியாளருக்கு எதுவித சலுகைகளும் வழங்கப்படவில்லை. எமது நாட்டில் விலங்குணவுகளை உற்பத்தி செய்வதற்குக்கூட நடவடிக்கை எடுக்கப்படவில்லை என்பது இதிலிருந்து புலனாகின்றது.

20. எமது நாடு ஒரு தீவாக இருந்தபோதும், உப்பில் தன்னிறைவு அடைவதற்கான உபாயத்தினைக்கூட கொண்டிருக்கவில்லை. வழிந்தோடி கடலோடு சங்கமிக்கும் நீரைச் சேமித்து கமத்தொழில் நடவடிக்கைகளுக்கும் பாவனைக்கு மாத்திரமின்றி, முக்கிய ஏற்றுமதியொன்றாக மாற்றிக்கொள்வதற்கும் வாய்ப்புள்ள போதும் அது புறக்கணிக்கப்பட்டிருந்தது. இறக்குமதிக் கொள்கையொன்று பின்பற்றப்பட்டதன் காரணமாக உள்நாட்டு உற்பத்தியாளர்கள் வர்த்தகர்களாக மாறினர். வெளிநாடுகளிலிருந்து இறக்குமதியாகும் பண்டங்களை நிவாரண உதவியின்கீழ் பெற்றுக்கொடுக்கப்பட்டதன் காரணமாக உள்நாட்டு உற்பத்தியாளர் அநீதியான போட்டியொன்றில் தள்ளிவிடும் கொள்கையொன்றில் சிக்கியிருந்தனர். எமது தலைவர்கள்கூட இக் கொள்கையினை சரியானதும் காத்திரமானதுமென ஏற்றுக்கொள்ளத் தலைப்பட்டவர்களாக இருந்தனர்.

21. கௌரவ சபாநாயகர் அவர்களே, உள்@ர் உற்பத்திகளையும் உற்பத்தியாளர்களையும் ஊக்குவிப்பது 'மஹிந்த சிந்தனை' கொள்கையாகும். அதன் பிரகாரம், உள்@ர் உற்பத்திகளை ஊக்குவிப்பதற்கான செஸ் வரி விதிப்பும் கடன் திட்டங்களும் விரிவாக்கல் சேவைகளும் அறிமுகப்படுத்தப்பட்டன. நாம் உறுதியான நடவடிக்கைகளை மேற்கொண்டமை, 2006 ஆம் ஆண்டில் காணப்பட்ட மேலே சொல்லப்பட்ட பொருளாதாரக் கொள்கையிலிருந்து நாம் விலகி நின்றமை என்பனவற்றின் காரணமாக, எமது நாடு தற்போது நிலவுகின்ற உலகளாவிய உணவு நெருக்கடியிலிருந்தும் தப்பித்துக் கொள்ளக்கூடியதாக இருந்தது. நெல், கோதுமை, வெங்காயம், உருளைக்கிழங்கு, பழ வகை, திரவப் பால், ஆகியவற்றுக்கான ஊக்குவிப்பு விலைகளை நாம் கமக்காரர்களுக்குப் பெற்றுக்கொடுத்தோம். நெற் செய்கையாளர்களுக்கு வளமாக்கியின் விலையில் நூற்றுக்கு 96 சதவீதத்தினை உயர்ந்தபட்ச மானியமாக வழங்கினோம். உயர்தர விதைநெல் உற்பத்திக்கும் விரிவாக்கல் சேவைகளை முன்னேற்றுவதற்கும் கமக்காரர்களுக்கு கடன் வசதிகளை வழங்குவதற்கும் அரிசி ஆலைக் கைத்தொழிலை சுபீட்சமடையச் செய்வதற்கும் கணிசமான முதலீடொன்று மேற்கொள்ளப்பட்டது. கமக்காரர்களின் பண ரீதியான வருமானத்தை அதிகரிப்பதற்கும், பாரியளவு அந்நியச் செலாவணியை மீதப்படுத்துவதற்கும் எமது கொள்கை பக்கபலமாக அமைந்தது. எவ்வாறாயினும், 800 மில்லியன் ஐ.அ.டொலர் பெறுமதியான உணவுப் பொருள்கள் இன்னும் இறக்குமதி செய்யப்படுகின்றன. அதனையும் மீதப்படுத்துவதற்கு கமத்தொழில், பால் உற்பத்தி, கடற்றொழில் போன்றவற்றை

முன்னேற்ற வேண்டும். அதன் மூலம் கமக்காரர்களின் வருமானம் அதிகரிப்பதுடன், வறுமை ஒழிக்கப்படும். உணவுப் பாதுகாப்பும் உறுதிப்படுத்தப்படும். அதன் மூலம் எமது வெளிநாட்டு மூலவளங்களும் அதிகரிக்கும். “அப்பி வவமு - ரட்ட நகமு” எனும் நாம் பயிர் வளர்ப்போம் - நாட்டைக் கட்டியெழுப்புவோம் என்ற கொள்கை உபாயத்தை தேசிய முன்னுரிமையொன்றாகச் செயற்படுத்துவதற்கான காரணம் இதுவேயாகும்.

22. கௌரவ சபாநாயகர் அவர்களே, தொழினுட்ப துறையிலும் புத்தெழுச்சியொன்று ஏற்படுத்தப்பட்டது. உந்து ஊர்திகள், மீன்பிடிப் படகுகள், உயர் பெறுமதிகொண்ட தேயிலை, ஆடைகள், பாதணிகள், இரத்தினக்கற்களும் ஆபரணங்களும், வாசனைப் பொருள்கள், தளபாடங்கள் போன்ற பல்வேறு உள்நாட்டு தொழினுட்ப பண்டங்களின் உற்பத்தியிலும் புதிய ஆரம்பமொன்றை நாட்டில் காணமுடிகிறது. பாதுகாப்புப் படையினர்கூட, பயங்கரவாதத்தினை ஒழித்துக்கட்டும் முக்கிய பணியில் ஈடுபடுவதற்குப் புறம்பாக, நாட்டில் அவர்களது சீருடைகள், படகுகள், பாதுகாப்பு ஊர்திகள் போன்றவற்றைத் தயாரிப்பதிலும் ஈடுபட்டிருக்கின்றனர்.

23. கௌரவ சபாநாயகர் அவர்களே, எமது பாரியளவான அபிவிருத்திக் கருத்திட்டங்களை ஆரம்பிப்பதற்காக நான் இதுவரை அரச மட்ட விஜயம் மேற்கொண்ட ஒவ்வொரு நாட்டிலிருந்தும் உதவிகளைத் திரட்டக்கூடியதாக இருந்தது. கணிசமான அபிவிருத்தி உதவிகள் சீனா, ஈரான் போன்ற நாடுகளிலிருந்து கிடைக்கப்பட்டன. ஜப்பான், இந்தியா, பாக்கிஸ்தான், ஐக்கிய அமெரிக்கா, பிரான்சு, அவுஸ்திரேலியா, நெதர்லாந்து, டென்மார்க், சுவீடன், ஹங்கேரி, ஸ்பெயின், ஐக்கிய இராச்சியம், கொரியா, சவுதி அரேபியா, குவைத் ஆகிய நாடுகளிலிருந்து அதிகரித்த உதவிகள் திரட்டப்பட்டன. கடந்த மூன்று ஆண்டு காலத்தில் நாட்டின் அபிவிருத்திக்காகப் பயன்படுத்தக்கூடிய வெளிநாட்டு நிதியின் அளவு, 9,000 மில்லியன் டொலர் வரை அதிகரித்துக்கொள்ளப்பட்டது. அத்தகைய நட்பு நாடுகளின் ஒத்துழைப்பு கிடைக்காத பட்சத்தில் எமக்கு நுரைச்சோலை அனல்மின் உற்பத்தி நிலையம், மொரகஹகந்த மற்றும் உமா ஓயா நீர்ப்பாசனத் திட்டங்கள், அம்பாந்தோட்டை துறைமுகம் போன்ற பாரிய அபிவிருத்திக் கருத்திட்டங்களை எமது நாட்டினால் முன்னெடுத்துச்செல்ல முடியாமல் சென்றிருக்கும். சபுகஸ்கந்த எண்ணெய் சுத்திகரிப்பு தொழிற்பாடுகளை அடுத்த 25 ஆண்டுகளுக்கு தனியார் தொழில்முயற்சியாக முன்னெடுத்துச்செல்லத் திட்டமிடப்பட்டிருந்தது. ஈரானிய அரசாங்கத்தின் உதவியுடன் இலங்கை பெற்றோலிய கூட்டுத்தாபனத்தின் தூய்மையினது உற்பத்தி இயலாவினை நாளொன்றிற்கு 100,000 பீப்பாய்கள் வரை அதிகரிப்பதற்கு நடவடிக்கை மேற்கொள்ளப்பட்டு வருகிறது. அதன் மூலம் எமது எரிபொருள்களின் தேசியளவிலான தேவையை நிறைவுசெய்து கொள்ளக் கூடியதாக அமையும். உலக எண்ணெய் விலைகள் அதிகரித்த சந்தர்ப்பத்தில்

நெருக்கடியினை வெற்றிகரமாக எதிர்கொள்வதற்கு எமக்கு உதவிய ஈரான் அரசாங்கத்தினால் வழங்கப்பட்ட 7 மாத கடன் வசதிகளை நாம் மெச்சுதல் வேண்டும். இனிவரும் 4 ஆண்டுகளில் அபிவிருத்தித் திட்டங்களுக்குப் பயன்படுத்துவதற்காக உலக வங்கியும் ஆசிய அபிவிருத்தி வங்கியும் 1,700 மில்லியன் ஐ.அ.டொலர்களை ஒதுக்கியுள்ளன. பராக்கிரம சமுத்திரம், நிதியகம், கவுடுல்ல, தப்போவ, சந்திரிகா வாவி, இங்கினிமிட்டிய, கிரித்தலே உள்ளிட்ட 11 முக்கிய நீர்ப்பாசனத் திட்டங்களின் இயலாவினை அதிகரிப்பதற்கும் தேசிய மற்றும் கிராமிய மட்டங்களில் நெடுஞ்சாலைகளை அபிவிருத்தி செய்வதற்கும் மேற்குறிப்பிட்ட கருத்திட்டங்களில் முன்னுரிமை அளிக்கப்பட்டிருக்கிறது.

சவால்கள்

24. கௌரவ சபாநாயகர் அவர்களே, கடந்த சமார் மூன்று ஆண்டு காலத்துள் மாத்திரம் உலக எண்ணெய் விலைகளில் ஏற்பட்ட அதிகரிப்பு பாரிய அளவானதாகும். 40 டொலர்களாகக் காணப்பட்ட மசகெண்ணெய் பீப்பாய் ஒன்றின் விலை, இவ் ஆண்டின் ஜூலை மாதமளவில் 147 டொலர் வரை அதிகரித்தது. 2005 ஆம் ஆண்டில் எண்ணெய் இறக்குமதிக்கான அந்நியச் செலாவணியாக 600 மில்லியன் டொலர் செலவிடப்பட்டது. தற்போது எண்ணெய் விலை குறைவடைந்துள்ளபோதும் எண்ணெய் இறக்குமதிக்காக இவ் ஆண்டில் 3,000 மில்லியன் டொலர் அளவில் செலவாகும். கடந்த ஆண்டிலும் அச் செலவினம் 2,500 மில்லியன் டொலர் அளவில் இருந்தது. உலக எண்ணெய் விலைகளின் துரித அதிகரிப்புடன் வளமாக்கி மற்றும் மூலப்பொருள்களுக்காகச் செலவிட நேரிட்ட அந்நியச் செலாவணியின் அளவும் அதிகரித்தது.
25. இவ் ஆண்டில் அத்தியாவசிய உணவுப் பண்டங்கள் அனைத்தினதும் விலைகள், நாற்றுக்கு நூறு சதவீதத்தால் அதிகரித்தன. திறந்த பொருளாதாரக் கொள்கைகளைப் பின்பற்றும் சில நாடுகள்கூட உணவை வெளிநாடுகளுக்கு அனுப்புவதைத் தடைசெய்யும் அளவுக்கு பிரச்சினை தீவிரமடைந்தது. எண்ணெய் விலைகள் அதிகரித்ததன் காரணமாக, பணவீக்க வேகம் நாற்றுக்கு 25 சதவீதம் அளவில் அதிகரித்தது. வெளிநாடுகளிலிருந்து அரிசி இறக்குமதி செய்வதற்காக அழுத்தங்கள் ஏற்படுத்தப்பட்டபோதும், ஒரு கிலோ அரிசியின் விலை 100 ரூபா வரை அதிகரிக்குமென ஆரூடம் தெரிவிக்கப்பட்டபோதும், அப் பிரச்சினையை நாம் நன்கு முகாமை செய்தோம். எமது உழைக்கும் மக்கள் புரிந்துணர்வுடனும் பொறுப்புணர்வுடனும் அரசாங்கத்துடன் இணைந்து இந் நிலைக்கு முகங்கொடுத்தனர். அது எமக்கு பாரிய பக்கபலமாக அமைந்தது.

26. கௌரவ சபாநாயகர் அவர்களே, சுனாமி பேரலை அனர்த்தம் காரணமாக இடம்பெயர்ந்த 100,000 க்கும் கூடுதலானோருக்கு வீடுகளை நிர்மாணித்துக் கொடுக்கும் பணியையும் மீன்பிடித் துறைமுகங்கள், வீதிகள், பாலங்கள், பாடசாலைகள், மருத்துவமனைகள், விளையாட்டுத் திடல்கள் போன்ற அடிப்படை வசதிகளை மீண்டும் கட்டியெழுப்பும் பணியையும் நாம் பூர்த்திசெய்தோம். இயற்கைப் பேரிடர்களுக்கு முகங்கொடுத்த ஏனைய நாடுகளை விடத் துரிதமாக பாதிக்கப்பட்ட பிரதேசங்களை மீளக் கட்டியெழுப்பும் பணியை வெற்றிகரமாக முன்னெடுப்பதற்கு மாத்திரமின்றி, அத்தகைய இடர்களின் அழிவுகளைக் குறைப்பதற்கான வேலைத்திட்டங்களையும் செயற்படுத்த இந்த முன்றாண்டு காலத்துள் நாம் துணிவு பெற்றோம்.
27. கௌரவ சபாநாயகர் அவர்களே, எமது நாட்டின் அரச துறையை மீளக் கட்டியெழுப்புவதும், நாம் எதிர்நோக்க நேரிட்டுள்ள முக்கிய ஒரு சவாலாக உள்ளது. பல ஆண்டு காலமாக அரச துறைக்கு அவசியமான ஆட்சேர்ப்புக்கள் இடம்பெறாமை காரணமாக ஆசிரியர்கள், மருத்துவர்கள், தாதியர்கள், வரி அலுவலர்கள், சுங்க அலுவலர்கள், தொழினுட்பவியலாளர்கள் போன்றவர்களுக்குப் பாரியதொரு பற்றாக்குறை நிலவியது. அதன் காரணமாக, நிறுவனங்களின் பணிகள் இடைநடுவே தடைப்பட்டிருந்தன. பல ஆண்டு காலமாக தீர்க்கப்படாதிருந்த சம்பள முரண்பாடுகளைத் தீர்த்து வைத்தமையாலும், புதிய சம்பளக் கட்டமைப்பொன்றை வகுத்தமையாலும் பாரியதொரு தொகையைச் செலவிட நேரிட்டது. பாதுகாப்பு நடவடிக்கைகளும் அபிவிருத்தி முன்னுரிமைகளும் காரணமாக அரசாங்க சேவையைக் கட்டியெழுப்பும் பணியைப் புறக்கணித்துவிடாமல் ஆண்டுதோறும் அரசாங்க ஊழியர்களின் சம்பளங்களை அதிகரித்ததுடன், அவசியமான ஆட்சேர்ப்புக் களையும் மேற்கொண்ட ஒரே அரசாங்கம், எமது அரசாங்கம் என்பதைக் குறிப்பிட்டாக வேண்டும்.
28. கௌரவ சபாநாயகர் அவர்களே, உலக பொருளாதாரம் இன்று பாரிய பல நெருக்கடிகளை எதிர்நோக்கியுள்ளது. அமெரிக்கா, ஐப்பான் உள்ளிட்ட முக்கிய நிதிச் சந்தைகள் பெரும் வீழ்ச்சி கண்டுள்ளன. பொருளாதார வீழ்ச்சிநிலையைத் தடுத்துக்கொள்வதற்கு அமெரிக்க அரசாங்கம் மாத்திரம் 700 பில்லியன் டொலர் ஒதுக்கீடொன்றை மேற்கொண்டுள்ளது. அமெரிக்காவும் இங்கிலாந்தும் பாரிய வங்கிகளையும் நிதி நிறுவனங்களையும் மக்கள்மயப்படுத்த முன்வந்துள்ளன. இதனிடையே, ஆசியாவையும் மத்திய கிழக்கையும் பொருளாதார நெருக்கடி பாதித்துள்ளது. ஏலவே முக்கிய அந்நியச் செலாவணி விகிதங்கள் தளம்பல்நிலை அடைந்துள்ளன. சொல்லப்பட்ட பாதிப்புக்கள் காரணமாக எமது முக்கிய ஏற்றுமதிப் பயிர்களான தேயிலை, இறப்பர் போன்ற பண்டங்களின் விலைகளும் குறைவடைய ஆரம்பித்துள்ளன.

29. கௌரவ சபாநாயகர் அவர்களே, ஐரோப்பிய ஒன்றியம் நிபந்தனையுடனான GSP+ போன்ற தீர்வை வரிச் சலுகைகளை வழங்கும் புதிய போக்கை எட்டியுள்ளது. சர்வதேச சந்தையையும் முதலீடுகளையும் அரசியல் நோக்கங்களை ஈடேற்றிக்கொள்ளும் நிபந்தனைச் சட்டகமொன்றில் உட்படுத்திக்கொள்வது நியாயமானதன்று. அப்பாவிப் பொதுமக்களைப் பலிக்கடாக்களாக்கி பயங்கரவாதிகள் வடக்கில் செயற்படுவதற்கு நாம் இடமளிக்கப் போவதில்லை. அதேபோல், எமது ஏற்றுமதிக் கைத்தொழில்களைத் தாரைவார்த்து வெவ்வேறு நாடுகளின் அரசியல் நிகழ்ச்சிநிரல்களை முன்னெடுப்பதற்கும் நாம் இடமளிக்க மாட்டோம். உலகின் முன்னேற்றங்கண்ட ஜனநாயக நாடுகளுக்கு எவ்விதத்திலும் இரண்டாம்பட்சமாக இராத அடிப்படை உரிமைகள், மனித உரிமைகள், மகளிர் உரிமைகள், தொழிலாளர் சட்டதிட்டங்கள், சிறுவர் உழைப்பைத் தடைசெய்வதற்கான சட்டங்கள், சுற்றாடல் சட்டங்கள், பால்நிலை சமத்துவம், தேர்தல் மற்றும் சிவில் உரிமைகள் போன்றவற்றை அமுல்படுத்துகின்ற ஒரு நாடு என்ற வகையில் நாம் பெருமிதம் அடைகின்றோம். ஏனைய நாடுகளிலிருந்து பொருளாதார நலன்களைப் பெற்றுக்கொள்வதற்காகவன்றி, ஒழுக்க பண்பாடான ஒரு தேசமாக நாம் அவற்றைப் போற்றுவதன் காரணமாகவே நாம் அவற்றுக்கு மதிப்பளிக்கின்றோம்.
30. கௌரவ சபாநாயகர் அவர்களே, மஹிந்த சிந்தனை - பத்தாண்டு தொலைநோக்கைச் செயற்படுத்தும்போது நாம் சகலரினதும் கருத்துக்களையும் யோசனைகளையும் கருத்திற்கொள்ளும் உரையாடல் சார்ந்த செயன்முறையொன்றைப் பின்பற்றுகின்றோம். பொருளாதார நெருக்கடிகளுக்கு மத்தியில் தொழில்புரியும் பொதுமக்கள் எதிர்நோக்கும் பிரச்சினைகளைத் தீர்த்து வைப்பதற்காக, தொழிற்சங்கங்களுடன் நேரடித் தொடர்பொன்று ஏற்படுத்தப்பட்டுள்ளது. அதன்மூலம், நாட்டில் தொழிற்றுறை ஒற்றுமையொன்றைக் கட்டியெழுப்புவதற்கும் செயலாற்றப்பட்டுள்ளது. 2002 ஆம் ஆண்டில் நாட்டில் காணப்பட்ட 90 க்கும் கூடுதலான வேலைநிறுத்தங்கள், 2008 ஆம் ஆண்டளவில் 20 ஐ விடக் குறைவடைந்துள்ளது. உழைக்கும் மக்கள் நாட்டின் நிலைவரத்தையும் உலக போக்கையும் மஹிந்த சிந்தனை வேலைத்திட்டத்தையும் புரிந்துகொண்டு பெரும் அர்ப்பணிப்புடனும் பொறுமையுடனும் செயலாற்றுகின்றனர். அதன் காரணமாக, கடந்த மூன்று ஆண்டு காலத்துள் தொடர்ந்தேர்ச்சியாக நூற்றுக்கு 6 சதவீதத்திற்கும் கூடுதலான பொருளாதார வளர்ச்சியொன்றைப் பேண முடிந்தது.

பொருளாதார முன்னேற்றம்

31. கௌரவ சபாநாயகர் அவர்களே, பாரிய சவால்களுக்கு மத்தியிலும் கூட கடந்த மூன்று ஆண்டு காலத்துள் எமது நாட்டின் தேசிய உற்பத்தி நூற்றுக்கு 7 சதவீத சராசரி வருடாந்த வளர்ச்சியொன்றைப் பதிவுசெய்தது. அதன் காரணமாக, 2004 ஆம் ஆண்டில் எமது நாட்டின் ஒரு தனிநபர் பெற்ற 1,000 டொலர் வருமானம், இந்த ஆண்டில் 2,000 டொலர் வரை அதிகரித்தது.

வேலைவாய்ப்பற்றோர் எண்ணிக்கையை 8 இலட்சத்திலிருந்து 5 இலட்சம் வரை குறைத்துள்ளோம். புதிய வேலைவாய்ப்புக்கள் 3 இலட்சத்தால் அதிகரித்துள்ளன. இத் தொழில்வாய்ப்புக்களில் பெரும் எண்ணிக்கையானவை, கிராமப்புறங்களைச் சேர்ந்த இளைஞர் யுவதியருக்குக் கிடைத்ததன் காரணமாக, கிராமிய வருமான அதிகரிப்புக்கும் காலாக அமைந்தது.

“மக நெகும்” வேலைத்திட்டத்தின் கீழ் நாடு முழுவதிலும் பல்வேறு தூர அளவுகளில் காரைக் கட்டினாலான பாதைகள் பெருமளவில் நிர்மாணிக்கப்பட்டுள்ளன. குடிநீர் விநியோகத் திட்டங்களையும் ஏராளமான “கம நெகும்” நிகழ்ச்சித் திட்டங்களையும் கிராமிய மட்டத்தில் நாம் செயற்படுத்தினோம். கடந்த மூன்று ஆண்டு காலத்துள் அதற்காக 39,000 மில்லியன் ரூபாவைச் செலவிட்டோம். அதற்கு மேலதிகமாக, குறித்த பிரதேசங்களின் மக்களுக்கும் நூற்றுக்கு 20-30 உழைப்புப் பங்களிப்பொன்றை வழங்கினோம். அதன் காரணமாக, கிராமத்திற்குச் சென்ற பண அளவும், கிராமிய பங்கேற்பும் பாரிய அளவால் அதிகரித்தது.

வேலைகள் தாமதமடைந்திருந்த துறைமுகங்கள், மின் உற்பத்தி நிலையங்கள், புகையிரதப் பாதைகள், நீர்ப்பாசனத் திட்டங்கள் போன்ற ஏராளமான அபிவிருத்திக் கருத்திட்டங்களைச் செயற்படுத்துவதற்கான அரசாங்கத்தின் மூலதனச் செலவினம், 2006 ஆம் ஆண்டில் காணப்பட்ட 177 பில்லியன் ரூபா என்ற அளவிலிருந்து 2008 ஆம் ஆண்டில் 278 பில்லியன் ரூபா வரை அதிகரித்தது. வரவு செலவுத்திட்டங்களில் எதிர்வரும் ஆண்டுக்காக 360 பில்லியன் ரூபா ஒதுக்கீடு மேற்கொள்ளப்பட்டுள்ளது.

400 பில்லியன் ரூபாவாகக் காணப்பட்ட அரசு செலவினத்தை 700 பில்லியன் ரூபா வரை அதிகரித்துக் கொண்டோம்.

தேயிலை ஏற்றுமதியை ஒரு பில்லியன் டொலருக்குக் கூடுதலான வருமானமீட்டும் ஓர் ஏற்றுமதித் துறையாக மாற்றினோம். தேயிலை, இறப்பர், தெங்கு, சிறு ஏற்றுமதிப் பயிர்கள் என்பன பரவலாக சிறுநில உடைமையாளர்கள் மத்தியில் பிரபல்யம் அடைந்ததுடன், அவர்களின் வருமானத்திலும் அதிகரிப்பொன்று ஏற்பட்டது.

பல்வேறு போட்டிகர நிலைமைகளுக்கு மத்தியிலும் ஆடைக் கைத்தொழிலை 3,500 மில்லியன் டொலருக்கு மேல் வருமானமீட்டும் ஒரு கைத்தொழிலாக முன்னெடுத்துச் செல்வதற்கு அவசியமான ஊக்குவிப்புக்களை வழங்கினோம். அதற்காக, கடந்த மூன்று ஆண்டு காலத்துள் பல்வேறு ஊக்குவிப்புக்கள் வழங்கப்பட்டன.

வீழ்ச்சி கண்டிருந்த உள்நாட்டு நிர்மாணக் கைத்தொழில் துறையை மீளக் கட்டியெழுப்பக்கூடியவாறான நிர்மாணப் பணிகள் ஆரம்பிக்கப்பட்டதுடன், அத் துறை ஆண்டுக்கு 9 சதவீதத்தை விஞ்சிய வளர்ச்சி வேகத்தை அடைந்தது. இன்று எமது ஏராளமான நிர்மாணக் கைத்தொழில் கம்பனிகள் பெரு முன்னேற்றம் அடைந்துள்ளன. கிழக்கு மாகாணத்திலும் வட மாகாணத்திலும் நிர்மாணிக்கப்படவுள்ள பாரிய நிர்மாணிப்புக்களிலும் அபிவிருத்திப் பணிகளிலும் இந் நிர்மாணக் கம்பனிகளுக்கு பாரிய செயற்பணியொன்று உரித்தாக்கப்படுகின்றது.

அரசாங்க ஊழியர்களின் ஆகக் குறைந்த மாதாந்த சம்பளத்தை 7,900 ரூபாவிலிருந்து 11,730 ரூபா வரை அதிகரித்தோம். வாழ்க்கைச்செலவுக் கொடுப்பனவை 1,000 ரூபாவிலிருந்து 3,500 ரூபா வரை அதிகரித்தோம். கௌரவ சபாநாயகர் அவர்களே, கடந்த மூன்று ஆண்டு காலத்துள் அரசாங்க ஊழியர் ஒருவரின் ஆகக் குறைந்த சம்பள அதிகரிப்பு, 7,330 ரூபாவால் அதிகரிக்கப்பட்டுள்ளது. ஓய்வூதியர்களுக்கான கொடுப்பனவுகளும் அதிகரிக்கப்பட்டன.

மக்கள் நலனோம்புகைக்கு அவசியமான மருத்துவ வசதிகளுக்கும் மருந்துப் பொருள்களுக்கும் 2005 ஆம் ஆண்டில் 7,100 மில்லியன் ரூபாவாக இருந்த செலவை 2008 ஆம் ஆண்டில் 13,000 மில்லியன் ரூபா வரை அதிகரித்தோம். பாடசாலை பாடநூல்கள், சீருடைகள், உணவு, போக்குவரத்து வசதிகளுக்காகச் செலவிடப்படும் தொகை 2,560 மில்லியன் ரூபாவிலிருந்து 5,510 மில்லியன் ரூபா வரை அதிகரிக்கப்பட்டுள்ளது. பண்புத்தரத்தில் உயர்ந்த மட்டத்திற்கு கல்வியையும் சுகாதார வசதிகளையும் நாம் பேணிச் செல்வதன் காரணமாக, தென்கிழக்கு ஆசியாவிலேயே மிக உயர்ந்த மனித வளக் குறிகாட்டியைப் பேணக்கூடியதாக உள்ளது.

நாடுபூராவும் வீதிகளையும் பாலங்களையும் கொழும்பு நகரில் மேம்பாலங்களையும் நிர்மாணித்ததன் மூலம் மக்களின் போக்குவரத்து வசதிகள் மேம்படுத்தப்பட்டுள்ளன. ஊர்திகள், பேருந்து வண்டிகள், முச்சக்கர வண்டிகள், உந்து ஈருளிகளிகளின் பாவனை ஆண்டொன்றுக்கு இரண்டு இலட்சத்திலிருந்து இரண்டரை இலட்சம் வரை அதிகரிக்கப்பட்டுள்ளது. 3.7 மில்லியனாகக்

காணப்பட்ட தொலைபேசிப் பாவனை 12 மில்லியன் வரை அதிகரித்துள்ளது. அது மும் மடங்கிற்கும் கூடுதலான ஓர் அதிகரிப்பாகும்.

கிராமப்புறங்களில் கணணிப் பாவனையையும் தொழினுட்ப அறிவையும் விஸ்தரிப்பதற்காக 570 அறிவக மத்திய நிலையங்கள் (நெனசல) ஏலவே ஏற்படுத்தப்பட்டுள்ளன. இதற்கு மேலதிகமாக, பல்வேறு அமைச்சுக்கள் மற்றும் மாகாண சபைகள் மூலம் பாடசாலை முறைமையில் தொழினுட்ப அறிவை விஸ்தரிக்க நடவடிக்கை மேற்கொள்ளப்பட்டது.

கிராமிய மின் உற்பத்தித் திட்டங்கள் விஸ்தரிக்கப்பட்டதன் காரணமாகவும் விநியோகத்தைப் பலப்படுத்துவதற்கு 6,472 மில்லியன் ரூபா முதலீடொன்று மேற்கொள்ளப்பட்டதன் காரணமாகவும் மின்சாரத்தைப் பயன்படுத்தும் வீடுகளின் எண்ணிக்கை, 34 இலட்சத்திலிருந்து 39 இலட்சம் வரை அதிகரித்துள்ளது. குழாய்வழி குடிநீரைப் பயன்படுத்தும் குடும்பங்களின் எண்ணிக்கையும் 850,000 இலிருந்து 10,50,000 வரை அதிகரித்துள்ளது.

கொழும்புடன் மாத்திரம் மட்டுப்படுத்தப்பட்டிருந்த பொருளாதார முன்னேற்றம், கிராமங்கள் எங்கும் விரிவடைந்தது. அதன் காரணமாக, கடந்த மூன்று ஆண்டு காலத்துள் பிரதேச ரீதியான முரண்பாடுகள் குறைவடையலாயின. நுவரெலியா மாவட்டம் தவிர்ந்த சகல மாவட்டங்களிலும் வறுமைநிலை துரிதமாகக் குறைவடைந்துள்ளதாகவும் அறிய முடிகின்றது.

சீரழிவுக்கு உட்பட்டிருந்த புகையிரதச் சேவைக்கு மீண்டும் புத்துயிருட்டி 100 புதிய புகையிரதப் பெட்டிகளையும் 10 அதிவேக என்ஜின்களையும் போக்குவரத்துச் சேவையுடன் இணைத்ததன் மூலம் புகையிரதச் சேவை புத்துயிர் பெற்றது. புகையிரதப் பாதைத் தொகுதியையும் முன்னேற்றி, எதிர்வரும் இரண்டு ஆண்டு காலத்துள் மனங்கவர் போக்குவரத்துச் சேவையொன்றாக புகையிரதச் சேவையை மாற்றியமைப்பதற்கான நடவடிக்கைகள் முன்னெடுக்கப்பட்டு வருகின்றன.

இ.போ.ச. வுக்காக புதிதாக 2,240 பேருந்து வண்டிகளைச் சேவையில் ஈடுபடுத்துவதன் மூலமும் பேருந்து வண்டிகளின் பழுதுபார்ப்புப் பணியை ஒழுங்குறுத்துவதன் மூலமும் பயணிகள் போக்குவரத்தை வினைத்திறன் மிக்கதாக மாற்றியமைப்பதுடன், நாளொன்றுக்கு 17 இலட்சம் பேர் போக்குவரத்துச் செய்யக்கூடிய ஒரு மக்கள் சேவையாக இ.போ.ச. மீண்டும் ஸ்திரிப்படுத்தப்பட்டு வருகின்றது. பயணிகள் போக்குவரத்திலிருந்து 40 சதவீத பங்களிப்பொன்றைப் பேணுவதற்கு இயக்கப்பாட்டிலுள்ள 6,000 பேருந்து வண்டிகளைக்கொண்ட ஒரு சேவையாக இ.போ.ச. மாற்றியமைக்கப்படும். தனியார் பேருந்துச் சேவையையும் ஒழுங்குறுத்தி அதனைப் பலப்படுத்துவதற்குச்

செயலாற்றியுள்ளோம். பாடசாலை பேருந்துச் சேவைகளுக்கு மீண்டும் புத்துயிரூட்டுவதற்கான வேலைத்திட்டமொன்றை ஆரம்பித்தோம். தனியார் பேருந்து உரிமையாளர்களைப் பலமிக்க, உள்நாட்டுத் தொழில் முயற்சியாளர்களாக மாற்றியமைப்பதற்கு நடவடிக்கை மேற்கொள்ளப்படும் அதேவேளை, அவர்களின் சேவைகளையும் பண்புத்தரத்தில் உயர்ந்ததாக மாற்றியமைக்க நடவடிக்கை மேற்கொள்ளப்படும்.

ஒழிவுக்குட்படும் நிலையிலிருந்த அரசு வேலைத்தலங்கள், அரசு பொறியியல் கூட்டுத்தாபனம், கடதாசிக் கூட்டுத்தாபனம் போன்ற நிறுவனங்களை மீண்டும் ஆரம்பித்தோம். மகாவலி பொறியியல் பிரிவு, பொறியியல் கூட்டுத்தாபனம், SD&CC போன்ற அரசாங்க நிர்மாணத் துறைகளும் பாதுகாப்புப் படைகளின் பொறியியல் துறையும் நிர்மாணத் துறையில் முன்னேற்றங் கண்டுள்ளன.

உற்பத்தியாளருக்குக் கிடைக்கும் விலைகளை உயர்ந்த மட்டத்தில் பேணினோம். நெல், சோளம், வெங்காயம் போன்ற உற்பத்திகளின் விலைகள் கிலோ ஒன்றுக்கு 25 ரூபாவிலிருந்து 30 ரூபா வரை உறுதிநிலை அடைந்தது. 2005 ஆம் ஆண்டில் 3.2 மில்லியன் மெட்ரிக் தொன்னாக இருந்த நெல் உற்பத்தி, இந்த ஆண்டில் 3.8 மில்லியன் மெட்ரிக் தொன்னாக அதிகரித்தது. சோளம், பெரிய வெங்காயம், உருளைக் கிழங்கு போன்ற உற்பத்திகளை உள்ளூர்த் தேவையில் குறிப்பிடத்தக்க மட்டத்திற்கு அதிகரித்துக்கொள்ள முடிந்தது. உள்ளூர்த் தேவையில் நூற்றுக்கு 28 சதவீதம் வரை பால் உற்பத்தி அதிகரிக்கப்பட்டுள்ள போதிலும், அதனை 50 சதவீதம் என்ற இலக்கு வரை அதிகரிப்பதற்கு நடவடிக்கை மேற்கொள்ளப்படும். ஆண்டொன்றுக்கான கோதுமை மா நுகர்வு, 7.2 இலட்சம் மெட்ரிக் தொன்னிலிருந்து 6 இலட்சம் மெட்ரிக் தொன் வரை குறைவடைந்ததுடன் உள்ளூர் மா, அரிசி மற்றும்முண்டான தானிய வகைகளின் நுகர்வு வீதமும் அதிகரித்தது. கோதுமை மா, பால்மா என்பவற்றின் நுகர்வை மேலும் குறைப்பதற்கு செஸ் வரியையும் ஏனைய வரிகளையும் அமுல்படுத்துகின்றோம்.

ஐக்கிய தேசிய கட்சி அரசாங்கம் கூ.மொ.வி. நிலையங்களைத் தனியார்மயப்படுத்தி மூடிவிடுவதற்கு நடவடிக்கை மேற்கொண்டதன் காரணமாக, குறைந்த மற்றும் நடுத்தர வருமானம் பெறுவோரின் வாழ்க்கைச் செலவிலும் நலனோம்புகையிலும் அது நேரடித் தாக்கத்தை ஏற்படுத்தியது. அங்கு பணிபுரிந்த பெரும் எண்ணிக்கையான ஊழியர்கள் நட்டாற்றில் விடப்பட்டனர். கூட்டுறவுச் சேவைக்கு மீண்டும் புத்தியூட்டியதன் மூலமும் லக் சதொச, கோப் சிற்றி போன்ற வர்த்தக வலையமைப்புக்களை ஏற்படுத்தியதன் மூலமும் அத்தியாவசியப் பண்டங்களின் விலைகளைக் குறைப்பதற்கு நடவடிக்கை

மேற்கொண்டோம். இன்று சுமார் 300 கோப் சிற்றி வர்த்தக நிலையங்கள் திறந்து வைக்கப்பட்டுள்ளன.

அரசு வங்கிகள் பலப்படுத்தப்பட்டுள்ளன. பிரதேச அபிவிருத்தி வங்கிகளை ஒன்றிணைத்து 200 க்கு அண்மிய கிளை வலையமைப்பொன்றுடன் கூடிய அவ் வங்கிகளை கிராமிய அபிவிருத்தியின்பால் திசைதிருப்புவதற்கு நடவடிக்கை மேற்கொள்ளப்பட்டு வருகின்றது. ஏனைய அபிவிருத்தி வங்கிகள் தனியார்மயப்படுத்தப்பட்டதன் காரணமாக குறித்த பணியில் தலையிடுவதற்கு லங்கா புத்ர வங்கியும் காப்புறுதி நடவடிக்கைகளில் தலையிடுவதற்கு தேசிய காப்புறுதி நம்பிக்கைப் பொறுப்பு நிதியமும் பிரமுக வங்கியின் வீழ்ச்சிநிலை காரணமாக நட்டாற்றில் விடப்பட்ட வைப்பாளர்களைக் கட்டியெழுப்புவதற்கு புதிய இலங்கை சேமிப்பு வங்கியும் குறைந்த வருமானம் பெறுவோருக்காக மிஹின் லங்கா விமான சேவையும் நிறுவப்பட்டன. ஐக்கிய தேசிய கட்சி ஆட்சிபீடம் அமருமாயின், இவற்றை தனியார்மயப்படுத்தாமலிருக்கும் என நான் நம்புகின்றேன்.

சுற்றாடலுக்கு இதமான பொருளாதாரமொன்றைக் கட்டியெழுப்பதல், திண்ம கழிவுப்பொருள் முகாமைத்துவம், பிலிசரு பியகரு நிகழ்ச்சித்திட்டம், பொலித்தீன் மற்றும் பிளாஸ்டிக் பொருள்களின் பாவனையைக் குறைத்தல், மரம் வளர்ப்பு, வனவளப் பாதுகாப்பு ஆகியவற்றின் மூலம் சுற்றாடல் அபிவிருத்திக்கு முன்னுரிமை அளிக்கப்பட்டுள்ளது. “பசுமை போர்த்திய ஒரு தேசத்தையும் - தூயதொரு சுற்றாடலையும்” ஏற்படுத்துவதே எமது நோக்கமாகும். மதுபானம், புகைத்தல் பாவனையை இல்லாதொழிப்பதற்காக உயர் வரி விதிப்பு, கல்விசார் நிகழ்ச்சித்திட்டங்கள், புதிய சட்டத்திட்டங்கள் போன்றே, சட்டவிரோத மதுபானத் தயாரிப்பு இடங்களின் சுற்றிவளைப்புக்கள் காரணமாக, அவற்றின் பாவனையைக் குறைப்பதற்கான “போதைக்கு முற்றுப்புள்ளி” எனும் நிகழ்ச்சித்திட்டத்தினால் பாரிய முன்னேற்றம் எய்தப்பெற்றுள்ளது.

32. கௌரவ சபாநாயகர் அவர்களே, தமது கிராமப்புறங்களில் நடைபெறும் அபிவிருத்தியின் நன்மைகளை குறித்த இனப் பிரிவுகள் உணர்ந்துள்ளன. மூன்று இலட்சத்திற்கும் கூடுதலான புதிதாக ஏற்படுத்தப்பட்ட வேலை வாய்ப்புக்களிலிருந்து கிடைக்கும் வருமானம், கூடுதலாக கிராமத்தை நோக்கிப் பாய்ந்தது. வெளிநாட்டு வேலைவாய்ப்புக்களை விஸ்தரிப்பதன் மூலம் ஆண்டொன்றுக்கு 2,500 மில்லியன் ஐ.அ.டொ. அளவிலான வருமானம் பொதுமக்களின் கரங்களை அடைந்தது. பண்ணை உற்பத்திகளிலிருந்து கிடைத்த உயர் விலைகளினாலும் அபிவிருத்திக் கருத்திட்டங்களினாலும் கிராமப்புறங்களின் பொருளாதாரம் புத்தெழுச்சி கண்டது.

33. கௌரவ சபாநாயகர் அவர்களே, எமது எதிர்வாதிகள் நாட்டில் மனித உரிமைகள் மீறப்படுவதாக பிரசாரம் செய்கின்றனர். நாட்டில் போர்த் தாகங்கொண்ட ஓர் அரசாங்கம் ஆட்சியில் இருப்பதாகத் தெரிவிக்கின்றனர். ஜனநாயக விரோதமான ஓர் அரசாங்கம் ஆட்சிபீடம் அமர்ந்திருப்பதாகவும் இது ஊழல் மலிந்த, தோல்வி கண்ட ஓர் அரசாங்கம் எனவும் பல்வேறு அரச சார்பற்ற அமைப்புக்களுடன் தொடர்புகளைப் பேணி எமது நாட்டின் கீர்த்திக்குக் களங்கம் விளைவிக்கின்றனர். நாட்டின் அபிவிருத்திக்கு உதவியளிப்பதைத் தடுப்பதற்கு தமது அழுத்தங்களைப் பிரயோகிக்கின்றனர். ஏற்றுமதிகளுக்காகப் பெற்றுக்கொள்ளக்கூடிய சிறப்புரிமைகளை இடைநடுவில் சீர்குலைப்பதற்கு உடந்தையாக இருக்கின்றனர். சில ஊடகங்களையும் பயன்படுத்திக்கொண்டு மிகப் பாரிய துரோக சதித்திட்டங்களுக்காக பணத்தை வாரி இரைக்கின்றனர். எனினும், சாதாரியமிக்க எமது நாட்டின் பொது மக்கள் இதனைப் புரிந்து கொண்டுள்ளனர். எமது வேலைத்திட்டங்களை வெற்றிபெறச் செய்யவும் சதித்திட்டகாரர்களைத் தோல்வியுறச் செய்யவும் மக்களுக்குத் தேவையிருந்ததன் காரணமாகவே வட மத்தி, சப்ரகமுவ ஆகிய மாகாணங்களின் 27 தேர்தல் தொகுதிகளிலும் அரசாங்கம் வெற்றி பெற்றது. எமது வேலைத்திட்டங்களைச் சீர்குலைப்பதற்கு பகீரதப்பிரயத்தனம் மேற்கொள்ளும் சகல ஆதிக்க சக்திகளுக்கும் ஜனநாயக வழியில் கொடுக்கக்கூடிய சிறந்த பதிலை மூன்று மாகாண சபைகளுக்காக நடாத்தப்படாத தேர்தல்களின்போது எமது மக்கள் வழங்கியுள்ளனர்.

அரசு செலவினம்

34. கௌரவ சபாநாயகர் அவர்களே, வரவு செலவுத்திட்டத்தைச் சமர்ப்பிப்பதற்கு முன்னர் அரசு வருமானங்களும் செலவினங்களும் பற்றி சுருக்கமாகவேனும் குறிப்பிட விரும்புகின்றேன். அரசு சொத்துக்களை விற்றுத் தீர்ப்பதற்குப் பதிலாக, உட்கட்டமைப்பு வசதிகளுக்கான மூலதனச் செலவினங்களை அதிகரித்து அரசு சொத்துக்களை உயர்ந்த நிலைக்கு இட்டுச்செல்வதற்கு நடவடிக்கை மேற்கொள்வது, அரசு செலவினங்களின் முக்கிய பண்பாகும். அதன் பிரகாரம், மூலதனச் செலவினம் 360 பில்லியன் ரூபா வரை அதிகரிக்கப்பட்டுள்ளது. தேசிய பாதுகாப்புக்காக மேற்கொள்ளப்படும் செலவினம் 200 பில்லியன் ரூபா வரை அதிகரிக்கப்பட்டு, அதன் மூலம் பயங்கரவாதத்தை ஒழித்துக்கட்டுவதற்கு முன்னுரிமை அளிக்கப்பட்டுள்ளது. முழு நாட்டின் பொருளாதார நடவடிக்கைகளில் உறுதிப்பாடான ஒரு சூழல் இதன் மூலம் ஏற்படுத்தப்பட்டு வருகின்றது. மேலதிகமாகச் சேர்த்துக்கொள்ளப்பட்ட ஆசிரியர்கள், பாடசாலைக் கட்டிடங்களும் உபகரணங்களும் முன்னேற்றப்பட்டமை, பாடசாலை பாடநூல்கள், நூலகங்கள், கணணி வசதிகள் பிரதேசம்தோறும் விஸ்தரிக்கப்பட்டமை

ஆகியன காரணமாக கல்விக்காகச் செலவிடப்பட்ட தொகை, 100 பில்லியன் ரூபாவை விஞ்சியுள்ளது. பல்கலைக்கழகக் கல்வியை விஸ்தரிப்பதற்கு அவசியமான வதிவிட வசதிகள், கல்விசார் மற்றும் கல்விசாரா பணியாளர் தொகுதிகளின் விஸ்தரிப்பு ஆகியனவும் இடம்பெற்றன. பல்கலைக்கழகங்களை விட்டு வெளியேறும் மாணாக்கரை வேலைவாய்ப்புக்களில் ஈடுபடுத்துவதற்கான கற்கைநெறிகளை முன்னேற்றியதன் காரணமாக, படிப்படியாக குறித்த நிறுவனங்களிலிருந்து வெளியேறும் பட்டதாரிகளைப் பயனுறுதிவாய்ந்த நிலைக்கு இட்டுச்செல்ல முடிந்துள்ளது. பல்கலைக்கழகக் கல்வி நடவடிக்கைகளுக்காகவும் 21,000 மில்லியன் ரூபா ஒதுக்கீடு செய்யப்பட்டுள்ளது. தொழினுட்ப மற்றும் வாழ்க்கைத்தொழிற் கல்வியை விஸ்தரித்து தொழிற்சந்தைக்கு அவசியமான திறன்களை முன்னேற்றுவதற்கும் 4,600 மில்லியன் ரூபா ஒதுக்கீடு செய்யப்பட்டுள்ளது. கௌரவ சபாநாயகர் அவர்களே, சுகாதாரத் துறையில் மருத்துவர்கள், தாதியர்கள், ஏனைய பணியாளர் தொகுதிகளுக்கு ஊழியர்களைச் சேர்த்துக்கொள்ளல், மருத்துவ வசதிகளை விஸ்தரித்தல், இலவச சேவை வழங்கல் ஆகியவற்றுக்கான செலவினம் சுமார் 4,000 மில்லியன் ரூபா வரை அதிகரிக்கப்பட்டுள்ளது.

35. கிராமப்புறங்களில் புத்தெழுச்சியொன்றை ஏற்படுத்துவதற்கு “கம நெகும்” நிகழ்ச்சித்திட்டத்தையும் ஒருங்கிணைந்த கிராமியப் பாதைகள், மின் உற்பத்தித் திட்டங்கள், குடிநீர் விநியோகத் திட்டங்கள், சுயதொழில்வாய்ப்புக்கள் போன்றவற்றுக்காக 2009 ஆம் ஆண்டில் 29,935 மில்லியன் ரூபா ஒதுக்கீடு செய்யப்பட்டுள்ளது. குறைந்த வருமானம் பெறுவோரின் நலனோம்புகை நடவடிக்கைகளுக்கும் சமூர்த்தி நிகழ்ச்சித் திட்டத்திற்கும் இடர்பெயர்ந்தோர் நலனோம்புகை நடவடிக்கைகளுக்கும் உர மானியத்திற்கும் 41,000 மில்லியன் ரூபா ஒதுக்கீடு செய்யப்பட்டுள்ளது. இதற்கு மேலதிகமாக, அரசு படுகடன் மீளளிப்புக்களையும் மேற்கொள்ள வேண்டியுள்ளது. கௌரவ சபாநாயகர் அவர்களே, 2009 ஆம் ஆண்டிற்கான அரசு செலவினம் இதன் காரணமாகவே 1,719 பில்லியனாக மதிப்பீடு செய்யப்பட்டுள்ளது.

அரசு வருமானம்

36. கௌரவ சபாநாயகர் அவர்களே, 2004 ஆம் ஆண்டில் 311 பில்லியன் ரூபாவாகக் காணப்பட்ட அரசு வருமானத்தை இந்த ஆண்டில் சுமார் 709 பில்லியன் ரூபா வரை அதிகரித்துக்கொள்ள முடிந்தது. வருமான வரிகளிலிருந்து கிடைக்கும் அரசிறை, 138 பில்லியன் ரூபா வரை சாதனை படைத்த ஓர் அதிகரிப்பைச் சுட்டிக்காட்டியுள்ளது. அது சிறந்த ஒரு போக்காகும். மொத்தத் தேசிய உற்பத்தியின் சுமார் நூற்றுக்கு 16 சதவீத வருமான மட்டத்தைப் பேணுவதற்கு நாம் துணிவு பெற்றுள்ளோம். எரிபொருள், அத்தியாவசியப்

பண்டங்கள், மூலப்பொருள்கள், முதலீடுகளுக்காக பல்வேறு நிவாரணங்களை வழங்குவதன் மூலம் அதனைப் பேண முடிந்தது.

வரவு செலவுத்திட்டப் பற்றாக்குறை

37. 2006 ஆம் ஆண்டின் வரவு செலவுத்திட்டத்தைச் சமர்ப்பிக்கும்போது அரசு வருமானத்திற்கும் செலவினத்திற்கும் இடையிலான இடைவெளியைக் குறைத்துக்கொள்ள வேண்டுமென நான் சுட்டிக்காட்டினேன். 2004 ஆம் ஆண்டில் நூற்றுக்கு 8.2 சதவீதமாக இருந்த குறித்த இடைவெளி, இன்றளவில் நூற்றுக்கு 7 சதவீதம் வரை குறைக்கப்பட்டுள்ளது. இதற்கு மேலதிகமாக, தேசிய வருமானத்தில் நூற்றுக்கு 100 சதவீதத்தைத் தாண்டிய அரசு படுகடன்கள், நூற்றுக்கு 85 சதவீதம் வரை குறைக்கப்பட்டுள்ளது. கௌரவ சபாநாயகர் அவர்களே, நாம் பெற்றுக்கொண்ட சகல கடன்களையும் குறித்த தொகை போல் பல மடங்கு பெறுமதிவாய்ந்த சொத்துக்களைக் கட்டியெழுப்புவதற்கு நாம் ஈடுபடுத்தியுள்ளோம் என்பது இங்கு நினைவூட்ட வேண்டிய மற்றொரு விடயமாக உள்ளது. தற்போது நிர்மாணிக்கப்பட்டுவரும் துறைமுகங்கள், மின் உற்பத்தி நிலையங்கள், நீர்ப்பாசனத் திட்டங்கள், நீர் விநியோகத் திட்டங்கள் ஆகியவற்றின் மூலம் புதிய சொத்துக்கள் நாட்டில் ஏற்படுத்தப்பட்டு வருகின்றன. தேசிய மட்டத்தில் மாத்திரமன்றி, கிராமிய மற்றும் மாகாண மட்டத்திலும் எமது அபிவிருத்திச் செலவினங்களிலிருந்து நிலையான சொத்துக்களைக் கட்டியெழுப்பக்கூடியதாக உள்ளது. கிராமத்தில் நிர்மாணிக்கப்பட்ட காரைக் கட்டினாலான பாதைகள், பல ஆண்டு காலம் நிலைத்திருக்கக்கூடிய ஒரு முதலீடாகும். கிராமங்கள் எங்கும் அமுல்படுத்தப்படும் கிராமிய மின் உற்பத்தித் திட்டங்கள், சிறு நீர்ப்பாசனத் திட்டங்கள் போன்றவை, அத்தகைய நீண்டகால கிராமிய மட்டத்திலான அபிவிருத்திக்குத் தூண்டுதல் அளிக்கும் சொத்துக்களாகும்; கிராமத்திற்கும் நாட்டிற்கும் வருமானத்தைக் கொண்டு வருவனவாகும்; வறுமைநிலையைத் தணிப்பதாகும். கடனை விஞ்சிய சொத்துக்களைக் கட்டியெழுப்புவதற்காக வரவு செலவுத்திட்டத்தை இயக்குவதன் மூலம் குறித்த கடன்களை நீண்ட காலத்தில் செலுத்துவதற்காக எமது பொருளாதாரத்திற்கு இருக்கும் ஆற்றலையும் அது அதிகரிக்கும்.

38. கௌரவ சபாநாயகர் அவர்களே, தனிநபர் கடன் 155,000 ரூபாவாக உள்ளதாக எதிர்க்கட்சிப் பாராளுமன்ற உறுப்பினர்கள் பத்திரிகைகளிலும் தொலைக்காட்சி நிகழ்ச்சிகளிலும் தெரிவிப்பதை நான் கண்ணுற்றுள்ளேன். எனினும், குறிப்பிட்ட 155,000 ரூபாவை மீளச் செலுத்துவதற்கு 20-30 ஆண்டுகள் அளவில் எடுக்கும் என்பதை அவர்கள் குறிப்பிடுவதில்லை. ஆண்டொன்றுக்கு தனிநபர் ஒருவர் செலுத்த வேண்டியுள்ள கடன் அளவு 7,000 ரூபாவாகும் என்பதை அவர்கள்

குறிப்பிடுவதில்லை. இந்தக் கடன் தொகைகளில் பெரும் பகுதி, எமது அரசாங்கம் பெற்ற கடன்தொகை அல்ல என்பதையும் குறிப்பிடுவதில்லை.

39. எமது அரசாங்கத்தினால் பெறப்படும் கடன்கள், ஒவ்வொன்றாக தெரிந்தெடுக்கப்பட்டவை மாத்திரமன்றி, அச் சகல கடன்களும் துறைமுகம், மின் உற்பத்தி நிலையம், நீர்த்தேக்கம் போன்ற பல சந்ததிகளுக்குப் பயனளிக்கக்கூடிய பெற்றுகரிய சொத்துக்களைக் கட்டியெழுப்புவதற்காகப் பெறப்பட்டவை என்பதையும் நான் வலியுறுத்திக் கூற விரும்புகின்றேன். ஆகையால், கடன் சுமையற்ற - சொத்துக்களை விற்றுத் தீர்க்காத - பலம்பொருந்திய ஒரு நாட்டைக் கட்டியெழுப்பும் வருமான-செலவின மாதிரியொன்று எனது மூன்று வரவு செலவுத்திட்டங்களினால் ஏற்படுத்தப்பட்டுள்ளதுடன், 2009 வரவு செலவுத்திட்டத்தின் மூலம் அந்நிலை மேலும் பலப்படுத்தப்படும். 2008 ஆம் ஆண்டுக்குரிய அரசு நிதி முகாமை அறிக்கையையும், 2009 ஆம் ஆண்டின் வருமான, செலவின மதிப்பீடுகளும் பொருளாதாரமும் குறித்த தரவுகளும் அடங்கிய அறிக்கைகளையும் நான் சபையில் சமர்ப்பிக்கின்றேன்.

வரவு செலவுத்திட்ட முன்மொழிவுகள்

பகுதி II

மஹிந்த ராஜபக்ஷ

அதிமேதகு ஜனாதிபதியும் நிதி, திட்டமிடல் அமைச்சரும்

2008 ஆம் ஆண்டு நவம்பர் மாதம் 06 ஆந் திகதி, வியாழக்கிழமை

வரவு செலவுத்திட்ட முன்மொழிவுகள் - 2009

பகுதி II

01. கௌரவ சபாநாயகர் அவர்களே, நாம் இப்பொழுது முக்கியமானதொரு கட்டத்தை அடைந்துள்ளோம். கிழக்கை பயங்கரவாதிகளின் பிடியிலிருந்து விடுவித்த பின்பு இப்பொழுது வன்னியையும் வடக்கையும் விடுவிக்கின்ற இறுதிக் கட்டத்தில் இருக்கின்றோம். “கிழக்கின் உதயம்” நனவாகி வருகின்ற வேளையில் “வடக்கின் வசந்தம்” பற்றிய நம்பிக்கையையும் கொண்டிருக்கிறோம். உள்@ராட்சி மன்ற மற்றும் மாகாண சபைத் தேர்தல்கள் மூலம் வடக்கிலும் ஜனநாயகத்தைப் பலப்படுத்த வேண்டும். அவ்வாறே, அரசியல் தீர்வு குறித்த இணக்கப்பாடொன்றை ஏற்படுத்திக்கொள்கின்ற அதேவேளை, வடக்கில் நடைமுறைக்கு இடப்படவேண்டிய அபிவிருத்தி நடவடிக்கைகளுக்கும் முன்னுரிமை அளிக்கப்பட வேண்டியுள்ளது. பல தசாப்தங்களுக்கு பின்னர், வடக்கையும் தெற்கையும் இணைக்கின்ற அபிவிருத்தி வேலைத்திட்டமொன்றை நடைமுறைப்படுத்துவதற்கான சந்தர்ப்பமொன்று தோன்றியுள்ளது. மறுபக்கத்தில் புதியதோர் இலங்கைக்கான மகிந்த சிந்தனை முக்கிய அபிவிருத்திக் கருத்திட்டங்கள் யாவும், பல்வேறுபட்ட கட்டங்களில் நடைமுறைப்படுத்தப்பட்டு வருகின்றன. எண்ணெய் வள ஆய்வு வேலைகளும் தொடங்கிவிட்டன. தனியார் துறையினர் பரந்த அடிப்படையில் முதலீட்டையும் உற்பத்தியினையும் மேற்கொள்வதனை இயலச்செய்யும் விதத்தில் தேசிய பாதுகாப்பு பலப்படுத்தப்பட்டிருக்கிறது. விளைவுப்பெருக்கம் மிக்கதாகவும் மக்கள் சிநேகபூர்வ தன்மையினைக் கொண்டதாகவும் அரச சேவையினை மாற்றும் பொருட்டு அதன் குறைபாடுகள் மட்டுப்படுத்தப்பட்டுள்ளன. வாழ்க்கைச் செலவினைக் குறைப்பதற்கும் நடவடிக்கை மேற்கொள்ளப்பட வேண்டும். இதனிடையே, உலக பொருளாதாரத்தில் சடுதியாக ஏற்பட்ட வீழ்ச்சி, எமது பொருளாதாரத்திலும் புதிய சவால்களைத் தோற்றுவித்துள்ளது. இவற்றையும் முகாமை செய்தவாறு நாம் இப் பொருளாதாரத்தை வழிநடத்த வேண்டியவர்களாக உள்ளோம். இவ்வனைத்து அம்சங்களையும் கருத்திற் கொண்டே இவ் வரவு செலவுத்திட்டத்தைத் தயாரித்துள்ளோம்.
02. கௌரவ சபாநாயகர் அவர்களே, எமது பாதுகாப்புப் படையினர் நம் அனைவருக்காகவும் வடக்கை விடுவித்து வருகின்றனர். அவர்களின் உயிர்களின் பெறுமதியும் கொழும்பில் சொகுசாக வாழ்கின்றவர்களின் உயிர்களுக்குச்

சமமானதேயாகும். எவ்வித அரசியல் இலாபத்தையும் கருதாமல், நாட்டின் எதிர்காலம் கருதி நாளை சந்ததிக்காக, சமாதானத்திற்காகவும் அபிவிருத்திக்காகவும் அவர்கள் தமது இன்னுயிரைத் தியாகம்செய்து நாட்டைப் பாதுகாக்கின்றனர். பயங்கரவாதிகளிடமிருந்து நாட்டை விடுவிக்க படையினர் தமது இறுதி மூச்சு வரை சண்டையிட்டு வருவதனால் இம் முன்மொழிவுகளைச் சமர்ப்பிப்பதற்கு முன்னர், எமது நாட்டில் வலுவான சமாதானத்தையும் அபிவிருத்தியையும் நலன்புரிகளையும் கொண்டு வருவதற்கு நாம் எல்லோரும் ஒன்றிணைவோம், எம்மை இதற்காக அர்ப்பணிப்போம் என்ற வேண்டுகோளை உங்கள் அனைவர் மத்தியிலும் நான் முன்வைக்கின்றேன். அத்தகைய இணக்கப்பாடொன்றின் மூலம் எமது நாடு தேசிய பாதுகாப்பையும் சமாதானத்தையும் பொருளாதார சுபீட்சத்தையும் எய்த முடியுமென நான் வலுவாக நம்புகின்றேன்.

03. நிறைவான சமூகம் - நிலையான அபிவிருத்தி

கௌரவ சபாநாயகர் அவர்களே, “மஹிந்த சிந்தனை” யதார்த்தமான தேசிய பொருளாதார நடைமுறையொன்றை முன்வைத்தது. உள்@ர் உற்பத்தியாளர்களை ஊக்குவிப்பதும் வெளிநாட்டு முதலீடுகளை வினைத்திறன் மிக்கதாக மாற்றிக்கொள்வதும் இவை யாவற்றையும் எமது நாட்டிற்கு ஏற்றவாறு இசைவுபடுத்துவதும் அதன் நோக்கமாகும். எமது நாட்டில் உற்பத்தி செய்யக் கூடியவற்றை உற்பத்தி செய்ய வேண்டுகோள் நாம் நம்புகின்றோம். ஆகையால், உள்@ர் உற்பத்திகளை ஊக்குவிப்பதற்கான முன்மொழிவுகளை முதற்கண் முன்வைக்கக் கருதுகின்றேன்.

- கோதுமை மாவின் நுகர்வினை ஊக்கமிழக்கச் செய்வதற்காகவும் நெல் மற்றும் ஏனைய தானியங்களின் உற்பத்தியை ஊக்குவிப்பதற்காகவும் கோதுமைத் தானியத்தின் மீதான இறக்குமதித் தீர்வையினை 6 சதவீதத்திலிருந்து 10 சதவீதத்திற்கு அதிகரிக்க முன்மொழிகின்றேன்.
- அரிசி மா, குரக்கன் போன்ற உள்@ரில் தயாரிக்கப்பட்ட உற்பத்திகளை ஊக்குவிப்பதற்காக, இறக்குமதியாகும் கோதுமை மா மீது 5 சதவீத செஸ் வரி ஒன்று விதிக்கப்படும்.

- உழுந்து, குரக்கன், தட்டைப்பயறு, எள்ளு போன்ற உள்;@ர் வேளாண்மை உற்பத்திகளை ஊக்குவிக்கும் பொருட்டும் இதையொத்த இறக்குமதிகளின் மீது 15 சதவீத செஸ் வரியினை விதிக்க முன்மொழிகின்றேன்.

தற்போதைய கோதுமையின் விலைகளின் படி, மாவின் விலை அதிகரிப்பில் இது பாதிப்புச் செலுத்தாது. எதிர்வரும் பெரும்போகத்தின்போது நாடு முழுவதிலும் நெல்லையும் ஏனைய தானியப் பயிர்களையும் ஆகக் கூடியளவில் உற்பத்தி செய்வதற்கு இம் முன்மொழிவுகள் பெரும் ஊக்குவிப்பாக அமையுமென நான் நம்புகின்றேன்.

- எமது நாட்டின் பாலிற்கான கேள்வியில் ஏறத்தாழ நூற்றுக்கு 25 சதவீதம் கொண்ட சிறியளவு மாத்திரமே உள்;@ரில் உற்பத்தியாகிறது. பால் உற்பத்தியில் தன்னிறைவு கண்டதொரு நாடாக விளங்குவதற்குப் பதிலாக இறக்குமதி செய்யப்பட்ட பால்மாவில் தங்கியிருக்கின்ற துரதிர்ஷ்டவசமான நிலைமையிலிருந்து நாம் விடுபட வேண்டுமென மஹிந்த சிந்தனையில் குறிப்பிட்டிருந்தேன். வடக்கு, கிழக்கு, தெற்கு, வடமேற்கு, வடமத்திய மற்றும் மத்திய மாகாணங்களில் எமது பாலுற்பத்தியாளர்கள் பால் உற்பத்தியில் ஈடுபட்டிருக்கின்றனர். அப் பால் உற்பத்தியாளர்களை மேலும் ஊக்குவிக்கும் பொருட்டு பால்மா இறக்குமதி மீதான சிறப்பு பண்டத் தீர்வை, 5 ரூபாவிலிருந்து 15 ரூபா வரை அதிகரிக்கப்படும். கறவைப் பசுக்களை இறக்குமதி செய்வதற்கும் சினைப்படுத்துவதற்கும் விஞ்ஞான அடிப்படையிலமைந்த சிறிய மற்றும் நடுத்தர அளவு பாற்பண்ணைகளை ஏற்படுத்துவதற்கும் விலங்கு மருத்துவப் பணிகளை விஸ்தரிப்பதற்கும் இவ்வாறு சேகரிக்கப்படும் தீர்வையிலிருந்து கிடைக்கும் பணம் ஈடுபடுத்தப்படும். பாற் பண்ணையாளர்களுக்கு திரவப் பாலுக்கான உயர் விலையொன்றைப் பெற்றுக்கொள்வதற்கும் இது தூண்டுகோலாக அமையும்.

- பதுளை, மொனராகலை ஆகிய மாவட்டங்களில் கரும்புச் செய்கையும் சீனி உற்பத்தியும் முன்னேற்றமடைந்து வந்தது. ஹிங்குரான, கந்தளாய் சீனித் தொழிற்சாலைகள் அழிவடைவதற்குத் தூண்டுதலாக விளங்கியதன் காரணமாக அவை பின்னடைவுற்றன. உள்நூர் கரும்புச் செய்கையையும் சீனிக் கைத்தொழிலையும் ஊக்குவிப்பதற்காக இறக்குமதியாகும் சீனி மீதான சிறப்புப் பண்டத் தீர்வை, 14

ரூபாவிலிருந்து 16 ரூபா வரை அதிகரிக்கப்படும். வடக்கின் பனங்கட்டி, தெற்கின் கித்துள் கருப்பட்டிக் கைத்தொழில்களை முன்னேற்றுவதற்கும் இது ஊக்குவிப்பாக அமையும்.

- உள்மீர் தேயிலை, இறப்பர் உற்பத்திகளை உச்ச அளவில் ஊக்குவிக்குமுகமாக, இறக்குமதியாகும் தேயிலையின் மீது கிலோ கிராம் ஒன்றுக்கு 4 ரூபா கொண்ட செஸ் வரியையும் இறக்குமதியாகும் இறப்பர் மீது கிலோ கிராம் ஒன்றுக்கு 25 ரூபா கொண்ட செஸ் வரியையும் விதிப்பதற்கு முன்மொழிகின்றேன்.
- விலங்குத்தீனி உற்பத்திக்கு முதலீட்டுச் சபையில் தம்மைப் பதிவுசெய்து கொண்டுள்ள கம்பனிகளுக்கு தீர்வைச் சலுகைகள் கிட்டுவதன் காரணமாக, உள்நாட்டு விலங்குத்தீனி உற்பத்தியாளர்களுக்கு அநீதியொன்று இழைக்கப்படுகின்றது. ஆகையால், சோளம் மற்றும் விலங்குத்தீனியின் மீதான இறக்குமதிகளுக்கு இ.மு.ச. உள்ளிட்ட சகல இறக்குமதியாளர்களுக்கும் தீர்வைக்குப் பதிலாக நூற்றுக்கு 25 சதவீத செஸ் வரியை விதிப்பதற்கு முன்மொழிகின்றேன். எதிர்வரும் பெரும் போகத்தில் கிட்டத்தட்ட 70,000 ஹெக்டேயரில் சோளம் பயிரிடுவதற்கு இந் நாட்களில் தயாராகும் கமக்காரர்களுக்கு, இது பாரிய ஊக்குவிப்பாக இருக்கும்.
- புதிய தாராளமயக் கொள்கைகள் காரணமாக எம்பிலிப்பிட்டிய, வாழைச்சேனை ஆகிய இடங்களிலுள்ள கடதாசித் தொழிற்சாலைகள் மூடப்பட்டன. நாம் இவ்விரு தொழிற்சாலைகளையும் மீள ஆரம்பிப்பதற்கு நடவடிக்கைகள் எடுத்தோம். இவ்விரு தொழிற்சாலைகளையும் நவீன மயமாக்குவதற்கும் அவற்றை வர்த்தக ரீதியாக நீடித்து நிலைத்திருக்கச் செய்வதற்கும் கடதாசி இறக்குமதிகள் மீது 5 சதவீத செஸ் வரியை விதிப்பதற்கு நான் முன்மொழிகிறேன்.
- மொறட்டுவ அடங்கலாக நாட்டின் பல பகுதிகளில் தளபாடத் தயாரிப்பு, மிகத் துரித முன்னேற்றங் கண்டுள்ளது. உள்நாட்டு உற்பத்தியாளர்கள் தரத்தில் உயர்ந்த வீட்டுத் தளபாடங்களையும் அலுவலகத் தளபாடங்களையும் ஏற்றுமதி செய்கின்றனர். அதனை மேலும் ஊக்குவிப்பதற்காக இறக்குமதியாகும் வீட்டுத் தளபாடங்கள், அலுவலகத் தளபாடங்களின் மீது 15 சதவீத செஸ் வரியை விதிப்பதற்கு நான் முன்மொழிகின்றேன்.

- பாதணிகள், கைப் பைகள், இடுப்புப் பட்டிகள் மற்றும்முண்டான தோற் பொருள்களின் உற்பத்தியை ஊக்குவிப்பதற்காக அவ்வாறான பொருள்களின் இறக்குமதிகள் மீதும் கிலோ கிராம் ஒன்றுக்கு 200 ரூபா கொண்ட செஸ் வரியை விதிப்பதற்கு நான் முன்மொழிகின்றேன். அவ்வாறான உற்பத்திகளுக்கு அவசியமான சகல மூலப் பொருள்களுக்கும் இறக்குமதித் தீர்வை வரியிலிருந்தும் பெறுமதிசேர் வரியிலிருந்தும் நான் விலக்களிக்கின்றேன். ஆடைக் கைத்தொழிலுடன் இணைந்துசெல்லும் வகையில் தோற்பொருள் கைத்தொழிலையும் மேம்படுத்துவதற்கு நடவடிக்கைகள் எடுக்கப்படும்.
- சுற்றாடல் பேணுகையின் பொருட்டு பொலித்தீன் மற்றும் பிளாத்திக்கு பொருள்களின் பாவனையை ஊக்கமிழக்கச் செய்வதற்காக, அவ்வாறான பொருள்களின் மீதான செஸ் வரி, 1 சதவீதத்திலிருந்து 5 சதவீதத்திற்கு அதிகரிக்கப்படும்.
- ஆயுள்வேத மருந்து வகைகளை முன்னேற்றுவதற்காக “முலிகைக் கிராமங்கள்” (ஒசு கம்மான) கருத்திட்டத்தை விஸ்தரிப்பதற்கான வேலைத்திட்டம் சிறந்த பெறுபேறுகளைப் பெற்றுத் தரக்கூடியதாக அமையும். எமது சுதேச மருத்துவக் கைத்தொழில் எதிர்நோக்கும் தேவையற்ற போட்டியைத் தவிர்ப்பதற்கு சகல ஆயுள்வேத மருந்து இறக்குமதிகள் மீதான தீர்வையை அதிகரிப்பதற்கு நான் முன்மொழிகின்றேன்.
- பழம் மற்றும் மரக்கறி வகைகளின் இறக்குமதி காரணமாக உள்நாட்டு கமத்தொழிலுக்கு பாரிய அச்சுறுத்தல் ஏற்பட்டுள்ளது. ஆகையால், இறக்குமதியாகும் பழம் மற்றும் மரக்கறி வகைகள் மீதான செஸ் வரியை அதிகரிப்பதற்கு முன்மொழிகின்றேன்.
- நாடு பூராவுமுள்ள கைத்தறி நெசவுக் கைத்தொழில், வேறு ஆடை உற்பத்திகளை தரத்தில் உயர்ந்த உற்பத்திகளாக மாற்றுவதற்காக, உள்நாட்டு பாவனைக்காக இறக்குமதியாகும் சேலைகள், சாரங்கள், தைத்த ஆடைகள், புடவைகளுக்காக தற்போதுள்ள செஸ் வரியை நூற்றுக்கு 50 சதவீதத்தால் அதிகரிப்பதற்கு நான் முன்மொழிகின்றேன்.

- குளிர்நீர், மின் விசிறிகள் மற்றும் பீங்கான் பொருள்களை ஏற்றுமதிசெய்வதற்கு எமது நாட்டு உற்பத்தியாளர்கள் துணிந்துள்ளனர். ஆகையால், அவ்வாறான பொருட்களின் இறக்குமதிகள் மீதான செஸ் வரியை 50 சதவீதத்தால் அதிகரிப்பதற்கு நான் முன்மொழிகின்றேன்.
- சொக்கலேற்று, விசுக்கோத்து, இனிப்புப் பண்டங்கள் போன்ற உற்பத்திகள், எமது நாட்டு உற்பத்தியாளர்களுக்கு காலாகாலமாக நன்கு பரிசீலமான தொழில்முயற்சிகளாகும். அவ்வாறான பொருள்களின் உற்பத்தியை மேலும் ஊக்குவிப்பதற்காக, அத்தகைய இறக்குமதிகள் மீதான செஸ் வரியை 50 சதவீதத்தால் அதிகரிப்பதற்கு நான் முன்மொழிகின்றேன். அவ்வாறான பண்டங்கள் “மெலமைன்” அற்ற, பாவனைக்கு உகந்தவையென சர்வதேச தர நிர்ணயத்திற்கு உட்படுத்தப்பட வேண்டியுள்ளது.
- எமது அரசாங்கம் உள்ளூர் உந்து ஊர்திகளின் உற்பத்தியை ஊக்குவித்தது. அவ் ஊர்திகள் தற்போது சாதாரணமாகக் காணக் கிடைக்கின்றன. அவற்றுக்குப் பதிலாக, உந்து ஈருருளிகளின் உற்பத்தியும் ஊக்குவிக்கப்பட வேண்டும். அவ்வாறான கைத்தொழில்களுக்கான ஊக்குவிப்பைத் தொடர்ந்தும் மேற்கொள்வதற்கு நான் முன்மொழிகின்றேன்.
- கைவினைத்தொழிலின் முன்னேற்றத்திற்கு அவசியமான நிதிகளையும் பண்டங்களின் தரநிர்ணயங்களை உயர்த்துவதற்கு அவசியமான தொழினுட்ப அறிவையும் வழங்க நடவடிக்கைகள் தேசிய கைப்பணிச் சபையூடாக மேற்கொள்ளப்படுகின்றன. ஆகையால், அது தொடர்பான சகல பதிலீட்டு இறக்குமதிகள் மீதும் விதிக்கப்பட்ட செஸ் வரியை 100 சதவீதத்தால் அதிகரிப்பதற்கு நான் முன்மொழிகின்றேன். உள்நாட்டு உற்பத்தியாளர்களின் செலவினத்தைக் குறைப்பதற்காக, இறக்குமதியாகும் பித்தளை, வெள்ளி போன்ற மூலப் பொருள்களுக்கு பெறுமதிசேர் வரியிலிருந்தும் சுங்கத் தீர்வையிலிருந்தும் விலக்களிக்கப்படும்.
- எமது நுகர்வுத் தேவையின் நூற்றுக்கு 50 சதவீதமளவான உப்பு, வெளிநாட்டிலிருந்து இறக்குமதி செய்யப்படுவது மிகவும் வெட்கப்பட வேண்டிய விடயமென நான் நம்புகின்றேன். எனவே, உப்பு உற்பத்தியில்

சுயதேவையைப் பூர்த்தி செய்வதற்கு மாத்திரமன்றி, ஏற்றுமதிக் கைத்தொழிலொன்றாக முன்னேற்றுவதற்கும் வெளிநாட்டிலிருந்து இறக்குமதியாகும் உப்புக்காக கிலோ கிராம் ஒன்றுக்கு 10 ரூபா கொண்ட செஸ் வரியொன்றை விதிப்பதற்கு நான் முன்மொழிகின்றேன்.

உள்ளூர் உற்பத்திகளுக்காக முன்வைக்கப்பட்ட மேற்கூறிய முன்மொழிவுகள் காரணமாக, நவீன தொழினுட்பத்தைப் பயன்படுத்தி தரத்தில் உயர்ந்த பண்டங்களை உற்பத்திசெய்யக்கூடியதாக இருக்கும். அதன் மூலம், பிரதேச ரீதியான உற்பத்திப் பொருளாதாரம் விரிவாக்கமடையும். உள்நாட்டு வர்த்தக சமூகமொன்றும் அதன் மூலம் தோற்றம்பெற்று நிலைத்திருக்கக்கூடிய அபிவிருத்தியை எய்தக்கூடியதாகவும் இருக்கும். உலக பொருளாதார நெருக்கடியின் முன்னிலையில் நாம் ஆற்ற வேண்டிய முக்கிய பணி, எமது தேவைகளுக்காக உள்நாட்டு உற்பத்திகளை விரிவாக்கம் செய்வதாகும். எமக்கு அவசியமான அரிசியை நாமே உற்பத்திசெய்து கொண்டதன் காரணத்தால் அண்மையில் உலகம் பூராவும் விரிவடைந்த உணவு நெருக்கடியிலிருந்து நாம் மீளக்கூடியதாக இருந்தது.

04. குறைந்த வருமானம்பெறும் குடும்பங்களைச் சேர்ந்த குழந்தைகளுக்கான பால் மானியம்

குறைந்த வருமானம்பெறும் குடும்பங்களின் வாழ்க்கைச் செலவைக் குறைப்பதற்கும் அத்தகைய குடும்பங்களைச் சேர்ந்த குழந்தைகளுக்கு உள்நாட்டு திரவப் பால் வழங்குவதற்கும் சமூர்த்தி மற்றும் குறைந்த வருமானம் பெறும் தோட்டப்புற குடும்பங்களின் 1 - 5 வயதிடைப்பட்ட குழந்தைகளுக்காக 200 ரூபா கொண்ட மாதாந்தப் படியொன்றை 2009 ஜனவரி மாதம் தொடக்கம் வழங்குவதற்கு நான் முன்மொழிகின்றேன். உரிமைபெறும் சகல குடும்பங்களுக்கும் முத்திரை விநியோகிப்பதற்கு மகளிர், சிறுவர் அமைச்சம் சமூர்த்தி ஆணையாளர் திணைக்களமும் நடவடிக்கைகளை மேற்கொண்டுள்ளன. இதன் மூலம் திரவ பால் உற்பத்தியும் ஊக்குவிக்கப்படும். இதற்காக 900 மில்லியன் ரூபாவை ஒதுக்கீடு செய்வதற்கு முன்மொழிகின்றேன்.

05. பசுமை நிரம்பிய நாடு

கௌரவ சபாநாயகர் அவர்களே, மஹிந்த சிந்தனையில் விவரிக்கப்பட்டவாறு, இப் பூமி, விலங்குகள், மரம் செடி கொடிகளுடனான நெருங்கிய பிணைப்புடன் நீடித்து நிலைத்திருக்கக்கூடிய அபிவிருத்தியை எய்துவதே எனது எதிர்பார்ப்பாகும். நாடு பூராவும் அமுல்படுத்தப்படும் வீதிகள், நகரங்களின் அபிவிருத்தியுடன் வீதிகளின் இரு மருங்கிலும் மரங்களை நட்டு சுற்றாடல் பேணுகையை முன்னெடுக்க வேண்டியுள்ளது. பாடசாலைகள், கோவில்கள், பள்ளிவாசல்கள், தேவாலயங்கள், அரச அலுவலகங்கள் போன்ற இடங்களில் மரங்களை நடுவதற்கான சிறப்பான கருத்திட்டங்களைச் செயற்படுத்த வேண்டியுள்ளது. நாடு பூராவும் பரந்துள்ள சகல ஆற்றங்கரையோரங்களிலும் மரம் மற்றும் செடிகொடிகள் வளர்க்கப்பட்டு ஆற்றுப்பள்ளத்தாக்குகள் போசிக்கப்பட வேண்டும். அவ்வாறான பிரதேசங்களை பசுமை வட்டங்களாக அபிவிருத்தி செய்வதற்குத் திட்டமிடப்பட்டுள்ளது. அதற்கு அவசியமான மரக் கன்றுகளைப் பெற்றுக்கொடுத்தல், நாற்றுமேடைகளை அமைத்தல், ஏனைய தேவையான வசதிகளை ஏற்பாடு செய்யுமுகமாக 150 மில்லியன் ரூபாவை ஒதுக்கீடு செய்வதற்கு நான் முன்மொழிகின்றேன்.

06. ஆதிவாசிகளின் கிராமங்களைப் பாதுகாப்பதற்கான நிகழ்ச்சித்திட்டம்

தம்பாணை, றத்துகல, பொல்லபெத்த, ஹேனானிகல, தலுகான போன்ற எமது ஆதிவாசி இனங்கள் வாழும் கிராமங்களைப் பாதுகாப்பது, எமது தேசத்திற்கு பெருமையளிக்கும் ஒரு நிகழ்ச்சித்திட்டமாகும். அவ்வாறான கிராமங்களின் இயற்கைச் சூழலையும் மக்கள் வாழ்வையும் வாழ்வுப் பாணியையும் சம்பிரதாயபூர்வ பழக்க வழக்கங்களையும் பாதுகாத்தவாறு முன்னோக்கிச் செல்வதற்காக 50 மில்லியன் ரூபாவை ஒதுக்கீடு செய்வதற்கு முன்மொழிகின்றேன்.

07. யானைகளைப் பாதுகாத்தல்

யானை – மனிதன் மோதல்கள் உச்சகட்டத்தை அடைந்துள்ளதன் காரணமாக இரு சாராருக்கும் அது அச்சுறுத்தலானதாகும். இம் மோதல்கள் காரணமாக இழக்கப்பட்ட மனித உயிர்களின் எண்ணிக்கை அளப்பரியதாகும். கமக்காரர்களின் சொத்துக்களுக்கும் மக்கள் வாழ்விற்கும் ஏற்படும் அச்சுறுத்தல்கள் தீவிரமடைந்துள்ளன. பெரும் எண்ணிக்கையிலான யானைகள்

அழிவையும் சந்தித்து வருகின்றன. யானைகளால் ஏற்படுத்தப்படும் உபத்திரவங்களைக் குறைத்துக்கொள்வதற்காக பாதுகாப்பு வேலிகளை நிர்மாணிப்பதற்காக 950 மில்லியன் ரூபா தேவைப்படுவதாக மதிப்பிடப்பட்டுள்ளது. எதிர்வரும் இரண்டு ஆண்டுகளுள் விசேட முன்னுரிமை அளித்து, பாதுகாப்பு வேலிகளை அமைப்பதற்காக நிதி ஒதுக்கீடு செய்வதற்கு முன்மொழிகின்றேன்.

08. கூட்டுறவுச் சங்கங்களும் சிறப்பு அங்காடிகளும் (கோப் சிற்றி)

கௌரவ சபாநாயகர் அவர்களே, கூட்டுறவுச் சங்கங்களை மீளக் கட்டியெழுப்புவதற்காக, கடந்த வரவு செலவுத்திட்டத்தின் மூலம் அத் துறை சகல வரிகளிலிருந்தும் விலக்களிக்கப்பட்டது. பெரும்பாலான கூட்டுறவுச் சங்கங்கள் இச் சலுகைகளினால் நன்மை அடைந்திருக்கின்றன. 300 இற்கு மேற்பட்ட கோப் சிற்றிகள் இன்று தொழிற்பட்டு வருகின்றன. நகர்ப்புறங்களில் இச் சிறப்பு அங்காடிகளை மேலும் விஸ்தரிப்பதற்கும் கிராமிய மட்டத்தில் 1000 சிறு கோப் சிற்றிகளை ஆரம்பிப்பதற்கும் 300 மில்லியன் ரூபாவை இவ் வரவு செலவுத்திட்டத்தினால் ஆரம்பிப்பதற்கும் நான் முன்மொழிகின்றேன்.

09. பொதுமக்களுக்காகப் பணியாற்றலும் நிருவாக நடைமுறைகளை இலகுவாக்கும்

நெருக்கமான முறையில் பணியாற்றும் விதத்தில் நிருவாகப் பணிகளை மக்களுக்கு வழங்குமுகமாக, பொது நிருவாக அமைச்சினூடாக நிகழ்ச்சித்திட்டமொன்று முன்னெடுக்கப்பட்டு வருகின்றது. எனினும், எமது நாட்டின் நிருவாகச் செயன்முறையிலுள்ள முறைமைகளும் நடைமுறைகளும் அதற்காகக் கையாளப்படும் ஆவணங்களும், பொதுமக்களுக்கு இடர் நிறைந்தனவாக இருப்பதாக எமது கவனத்திற்குக் கொண்டுவரப்பட்டுள்ளது. சில திணைக்களங்கள் தமது சேவைகளை வழங்குவதற்காக அறவிடும் கட்டணங்களும் உபயோகப்படுத்தும் பற்றுச்சீட்டுக்களும் காலத்திற்கு ஏற்றவகையில் எளிமையானதாக அமையவில்லை. ஆகையால், மக்களுக்கு இலகுவாக இச் சேவைகளை வழங்கக்கூடிய முறைமைகளையும் நடைமுறைகளையும் நிருவாக அலுவல்களையும் எளிதுபடுத்துவதற்காக பொது நிருவாக அமைச்சரின் தலைமையில் செயலணியொன்றைத் தாபிப்பதற்கு நான் முன்மொழிகின்றேன். சுபீட்சமான கிராமமொன்றை அமைப்பதற்கு

கிராமத்திலுள்ள கீழ்மட்ட அரசாங்கப் பணியாளர்களையும் கிராமத்திலுள்ள சனசமூக அமைப்பாண்மைகளையும் ஒரே இடத்தில் ஒன்றுகூட்டும் மக்களவை செயலக முறைமையொன்றை (ஐன சபா) அறிமுகப்படுத்துவதற்கு மஹிந்த சிந்தனை முன்மொழிந்துள்ளது. கிராம சேவை அலுவலர்கள், சமூர்த்தி அலுவலர்கள், கமநல அலுவலர்கள், சுகாதார ஊழியர்கள் போன்ற கிராமிய மட்டத்தில் இயங்கும் சகல துறைகளைச் சார்ந்த அலுவலர்கள் தமது பணிகளை கிராம மட்டத்தில் அத்தகைய அபிவிருத்திகளை வழங்குவதனை உறுதிப்படுத்துவதற்கு இச் செயலணி நடவடிக்கைகளை எடுக்கும். இது, ஒரே கூரையின் கீழ் கிராமப்புற மக்களுக்கு வசதிகளை வழங்குவதனை இயலச் செய்யும். இப் பணிகளுக்காக 150 மில்லியன் ரூபாவை ஒதுக்குவதற்கு நான் முன்மொழிகின்றேன்.

10. தேசிய மொழிகளில் பயிற்சி

ஒருவர் மற்றொருவரைச் சந்திக்கும்போது சிங்களம் - தமிழ் மொழிகளைப் பயன்படுத்துவதற்கு இயலாத காரணத்தினால் அரசு மற்றும் தனியார் துறைகளிலிருந்து பணிகளைப் பெற்றுக்கொள்வதில் பொதுமக்கள் பெரும் அசௌகரியங்களை எதிர்நோக்குகின்றனர். அரசு ஊழியர்களின் சிங்கள, தமிழ் மொழி அறிவினை மேம்படுத்துவதற்கு உதவும் விதத்தில் தேசிய மொழிகளுக்கான நிறுவகத்தின் நிகழ்ச்சித்திட்டங்களை விரிவுபடுத்தும் நோக்கத்திற்காக 50 மில்லியன் ரூபாவை ஒதுக்குகின்றேன்.

11. போதைக்கு முற்றுப்புள்ளி மற்றும் கறவைப் பசுக்களைப் பாதுகாத்தல்

போதைப்பொருள்களை ஒழிப்பதற்கான நிகழ்ச்சித்திட்டத்தின் கீழ் சமூகத்திலிருந்து போதைத்தாள் உபத்திரவத்தை சமூகத்தை விட்டும் ஒழித்துக் கட்டுவதற்கும், மதுபானம் மற்றும் சிகரட் வகைகளுக்கு அடிமைப்பட்டோரை அவற்றிலிருந்து மீட்டெழுப்பதற்கும் பொலிசார், கலால் வரித் திணக்களம், மது வழிபாட்டுத் தலங்கள், பாடசாலைகள், தொண்டர் அமைப்பாண்மைகள் என்பன அளப்பரிய பணிகளை ஆற்றியுள்ளன. கிராமிய மட்டத்தில் இப் பணிகளைத் தொடர்ந்தும் விரிவுபடுத்துவதற்கும் அவற்றுக்காக அர்ப்பணித்துள்ள மது வழிகாட்டுத் தலங்கள், சனசமூக அமைப்பாண்மைகள், பாடசாலைகளுக்கு உதவுமுகமாகவும் கறவைப் பசு வதையை சமூகத்திலிருந்து முற்றாக ஒழித்துக் கட்டுவதற்கான நிகழ்ச்சித்திட்டங்களை விஸ்தரிப்பதற்காகவும் குறித்த

நிறுவனத்தைப் பலப்படுத்துவதற்காகவும் 100 மில்லியன் ரூபாவை ஒதுக்கீடு செய்வதற்கு நான் முன்மொழிகின்றேன்.

12. **கிராமிய விளையாட்டு வீரர்களுக்காக சர்வதேச மட்டத்திலான வசதிகள்**

டென்னிஸ், பூப் பந்தாட்டம், நீச்சல் போன்ற சர்வதேச விளையாட்டுக்களில் கிராமப்புற இளைஞர் யுவதிகளுக்கு பயிற்சியளிக்கும் நிகழ்ச்சித்திட்டங்களை விஸ்தரிப்பதற்காக விளையாட்டு மைதான மைதான வசதிகளைத் தரமுயர்த்துவதற்கும் தனிச்சிறப்பான திறமைகளைக்கொண்ட கிராமப்புற விளையாட்டு வீரர்களை சர்வதேச விளையாட்டுப் போட்டிகளில் பங்கேற்கச்செய்யக்கூடிய விதத்தில் பரந்தளவிலான வாய்ப்புக்களை வழங்குவதற்கான பயிற்சி நிகழ்ச்சித் திட்டங்களின் பொருட்டும் 300 மில்லியன் ரூபாவை ஒதுக்கீடு செய்வதற்கு முன்மொழிகின்றேன்.

13. **வீதி அபிவிருத்திக்கான காணி எடுத்தலின் பேரிலான இழப்பீடு**

வீதி அபிவிருத்திக்காக நாடு முழுவதும் எடுக்கப்பட்ட காணிகளின் பேரில் பெருமளவு இழப்பீட்டினைச் செலுத்த வேண்டியுள்ளது. இந் நோக்கத்திற்காக செலுத்தப்பட வேண்டிய இழப்பீடு ஏறத்தாழ 10,000 மில்லியன் ரூபாவாகும். அத்தகைய இழப்பீட்டுக் கொடுப்பனவுகளை வழங்குவதில் நிலவும் கால தாமதங்களின் விளைவாக, இவ்வழப்பீடுகளைப் பெறத் தகுதியுடையவர்கள் பல்வேறு இடர்பாடுகளுக்கும் முகம்கொடுத்து வருகின்றனர். மேலும், இதன் விளைவாக வீதி அபிவிருத்தி நடவடிக்கைகளும் பல்வேறு பின்னடைவுகளினால் பாதிக்கப்பட்டுள்ளன. இப்பிரச்சனைகளுக்கு தீர்வுகாணும் வகையில் 10 இலட்சம் ரூபாவுக்குக் குறைவான இழப்பீட்டினை நேரடியாகவே உடன் காசாகச் செலுத்துவதற்கு முன்மொழியப்பட்டுள்ளது. 10 இலட்சம் ரூபாவிற்கு மேற்பட்ட இழப்பீட்டுத் தொகைகளைப் பொறுத்தவரையில் 17 சதவீதமான கவர்ச்சிகரமான வருடாந்த வட்டியுடன் இரண்டாண்டு முதிர்ச்சிகளில் இலங்கை மத்திய வங்கி திறைசேரி முறிகளை இலங்கை வங்கியூடாக வழங்குவதற்கு நடவடிக்கைகள் மேற்கொள்ளப்படும். இத் திறைசேரி முறிகளை ஒன்றில் கடன்பெறுவதற்கான பிணையமாக பயன்படுத்த முடியும் அல்லது இரண்டாண்டுகளின் முடிவில் வட்டியுடன் காசாக்கிக் கொள்ளலாம் அல்லது மீட்டுக் கொள்ளலாம். தேவையானவிடத்து சொந்தக்காரர் ஆறு மாத கால இடைவெளியில் வட்டியையும் கூடப் பெற்றுக்கொள்ளலாம். இதன் காரணமாக இழப்பீட்டை பெறுவதற்காக நீண்ட காலம் காத்திருப்பதற்கான தேவை எழுவதில்லை.

இந்நோக்கங்களின் பொருட்டு திறைசேரி முறிகளை வழங்க 10 பில்லியன் ரூபாவை ஒதுக்கீடு செய்ய நான் முன்மொழிகின்றேன்.

14. **கிராம மற்றும் மாகாண மட்டத்தில் அபிவிருத்தி நடவடிக்கைகளை ஒருங்கிணைத்தல்**

கிராமிய மற்றும் மாகாண வீதிகள், குடிநீர் விநியோகத் திட்டங்கள், மின்வலுக் கருத்திட்டங்கள், சிறு நீர்ப்பாசனக் கருத்திட்டங்களுக்காக பெருமளவு வெளிநாட்டு உதவிகள் கூடுதலாகத் திரட்டப்பட்டன. கிராமிய மட்டத்திலிருந்து தேசிய மட்டம் வரையான மேற்போந்த கருத்திட்டங்களை சிறந்த ஒருங்கிணைப்புடன் அமுல்படுத்துவதற்காக மாகாண சபைகள் அமைச்சையும் தேசத்தைக் கட்டியெழுப்புவதற்கான அமைச்சையும் நிதி ஆணைக்குழுவையும் மாகாண சபைகளையும் தொடர்புபட்ட அரசு நிறுவனங்களையும் நிதி திட்டமிடல் அமைச்சையும் தொடர்புபடுத்தும் ஜனாதிபதி செயலாற்றுகை ஒருங்கிணைப்புச் சபையொன்றை ஏற்படுத்துவதற்கு முன்மொழிகின்றேன்.

15. **சிறிய அளவு நீர்மின் உற்பத்தி நிலையங்கள்**

ஏறத்தாழ 300 மெகாவோட் மின்வலு இயலளவை அதிகரித்துக்கொள்ளக்கூடிய 600 சிறிய அளவு நீர்மின் உற்பத்திக் கருத்திட்டங்கள் அடையாளம் காணப்பட்டுள்ளன. அத்தகைய மின்வலு உருவாக்கம் வலு உருவாக்கத்திற்காகப் பயன்படுத்தப்படும் எரிபொருளின் கணிசமானதை சேமிக்க உதவும். எனினும், அக்கருத்திட்டங்களை அமுல்படுத்துவதில் பல்வேறு தடங்கல்களுக்கு முகம்கொடுக்க வேண்டியுள்ளது. இப் பிரச்சினைகளைத் தீர்க்கக் கூடியவாறு அவசியமான காணிகளைக் குறித்தொதுக்குதல், வங்கிக் கடன்கள், சுற்றாடல் சான்றிதழ், நிருவாக வசதிகளை வழங்குவதற்கு அவசியமான அதிகாரங்களுடன் கூடிய ஜனாதிபதி செயலணியொன்று ஏற்படுத்தப்படும்.

16. **மிஹின் லங்கா விமான சேவையும் வீரவில் விமான நிலையமும்**

உள்நாட்டு மற்றும் சர்வதேச விமான சேவைகளை விரிவுபடுத்தவும் பொதுமக்கள் தாங்கக்கூடிய செலவில் பணிகளை வழங்குவதனை இயலச் செய்யும் விதத்தில் மிஹின் லங்கா விமான சேவையை இயக்குவதற்கும்

வீரவில சர்வதேச விமான நிலையத்தினை நிர்மாணிப்பதற்கும் எமது அரசாங்கம் நடவடிக்கைகளை மேற்கொள்கின்றது. எண்ணெய் விலைகளின் அதிகரிப்பு, மூலதனப் பற்றாக்குறை என்பவற்றின் காரணமாக மிஹின் லங்கா விமான சேவை பின்னடைவுற்ற போதும், அதற்கு அவசியமான மூலதனத்தை வழங்குவதன் மூலமும் அதற்காக நீண்டகால நிதி வசதிகளின் கீழ் விமானங்களைப் பெற்றுக்கொள்ளக்கூடியதாக இருப்பதும் காரணமாக மிஹின் லங்கா விமான சேவையை முன்னெடுத்துச் செல்லக்கூடியதாக அமையும். இந்நடவடிக்கைகள் உள்நாட்டு மற்றும் பிராந்திய விமான பயணங்களை மேம்படுத்துமென்பதுடன் பழுவர்க்கங்கள் மற்றும் காய்கறிகளின் ஏற்றுமதிகளுக்கும் சலுகைகளை வழங்கும். வரவு செலவுத்திட்ட மதிப்பீடுகளில் 6,000 மில்லியன் ரூபா ஒதுக்கீடுகள் ஏலவே ஒதுக்கீடு செய்யப்பட்டுள்ளன. விமான நிலைய, விமான சேவைகள் (ஸ்ரீலங்கா) நிறுவனம், வீரவில சர்வதேச விமான நிலையத்தினை நிர்மாணிப்பதற்கு தேவையான முதலீடுகளை மேற்கொள்ளும். இக் கட்டுமானத்தின் பொருட்டு 2009 ஆம் ஆண்டிற்கான அரசாங்கத்தின் பங்களிப்பாக 500 மில்லியன் ரூபாவை ஒதுக்கீடு செய்வதற்கு நான் முன்மொழிகின்றேன்.

17. அனைவருக்கும் பல்கலைக்கழக நிகழ்ச்சித் திட்டம்

மஹிந்த சிந்தனையில் குறிப்பிடப்பட்டுள்ளவாறு, பல்கலைக்கழக பிரவேசத்திற்குத் தகுதி பெற்ற பெரும் எண்ணிக்கையான மாணவர்களுக்கு வாய்ப்புக்களை வழங்குவதற்காக பரந்தளவு பாடவிதானம், விடுதி வசதிகள் மற்றும் விரிவுரை மண்டப வசதிகள் என்பனவற்றை வழங்குவதற்கான நடவடிக்கைகள் ஏற்கனவே மேற்கொள்ளப்பட்டுள்ளன. கொழும்பிற்கு வெளியேயுள்ள பல்கலைக்கழகங்களில் கிடைக்கத்தக்கதாகவுள்ள வசதிகள் போதுமானவையன்று. அத்தகைய பல்கலைக்கழகங்களின் வசதிகளை மேம்படுத்துவதற்கும் அத்தகைய பல்கலைக்கழகங்களை அண்டிய பிரதேசத்தினை அபிவிருத்தி செய்வதற்கும் நடவடிக்கைகள் எடுக்கப்பட்டுள்ளன. இப் பல்கலைக்கழகங்களின் வசதிகளை ஏனைய பல்கலைக்கழகங்களுக்கு இணையாக மேம்படுத்தவும், பல்கலைக்கழக சமூகத்தினரின் தேவைகளை பூர்த்தி செய்யத்தக்க விதத்தில் அதனை அண்டிய பகுதிகளை அபிவிருத்தி செய்வதற்கும் முன்னுரிமை வழங்கப்பட வேண்டியுள்ளது. விரிவுரையாளர்களுக்கான வெற்றிடங்களை உடனடியாக நிரப்புவதற்கும் அத்தகைய விரிவுரையாளர்களுக்கு வெளிநாட்டில் பட்டப்பின்படிப்பு வாய்ப்புக்களை வழங்குவதற்கும் செயலாற்றப்பட வேண்டியுள்ளது. ரஜரட்ட,

வயம்ப, சப்ரகமுவ, ஊவா வெல்லஸ்ஸ, கிழக்கு, தென்கிழக்கு, யாழ், றுஹுஹு போன்ற பல்கலைக்கழகங்களை முன்னேற்றுவதற்காக 950 மில்லியன் ரூபா மேலதிக ஒதுக்கீட்டை மேற்கொள்வதற்கு முன்மொழிகின்றேன்.

18. **50 ஆண்டுகளில் அடியெடுத்து வைப்பதனை நினைவுகூருதல்**

எமது நாட்டில் கல்விப் புலமைக்கு வித்திட்டு எழுச்சிப்படுத்திய வித்தியோதய என்ற பெயரில் ஆரம்பிக்கப்பட்ட ஸ்ரீ ஜயவர்த்தனபுர பல்கலைக்கழகத்தினதும், வித்யாலங்கார பல்கலைக்கழகம் என்ற பெயரில் ஆரம்பிக்கப்பட்ட களனிப் பல்கலைக்கழகத்தினதும் பொன்விழா எதிர்வரும் ஆண்டில் கொண்டாடப் படவுள்ளது. இவ் உற்சவம் சார்பாக நடாத்தப்படும் நிகழ்ச்சித்திட்டங்கள் சார்பாக 100 மில்லியன் ரூபாவை ஒதுக்கீடு செய்வதற்கு நான் முன்மொழிகின்றேன்.

19. **e - கிராமங்கள்**

உலகின் ஏனைய நாடுகளுடன் இலங்கையின் பின்தங்கிய, வசதியிற் குறைந்த கிராமங்களை தகவல் தொழில்நுட்பத்தின் உதவியுடன் இணைத்துவிடுவதற்கும் பன்னாட்டுச் சமூகம் மற்றும் பொருளாதாரப் போக்குகளுடன் அவர்கள் ஒருங்கிணைவதை இயலச் செய்வதற்கும் 2006 வரவு செலவுத்திட்டத்தில் ஒதுக்கீடுகள் மேற்கொள்ளப்பட்டன. இவ் வேலைத்திட்டம், கிட்டத்தட்ட 500 நெனசல (அறிவகம்) நிலையங்களுடாக கிராமங்கள், பாடசாலைகள் மற்றும் அரச மற்றும் தனியார் நிறுவனங்களிடையே அதேநேரத்திலான இணைப்பை இயலச் செய்ததுடன், ஆங்கிலம் மற்றும் தகவல் தொழினுட்பவியல் அறிவை விரிவாக்குவதையும் வசதிப்படுத்துகிறது. நான் ஆங்கிலம் மற்றும் தகவல் தொழினுட்பவியல் அறிவை விரிவாக்குவதற்கு அர்ப்பணிக்கப்பட்ட ஆண்டாக 2009 ஆம் ஆண்டை பெயரிடுவதற்கும் இந் நிகழ்ச்சித்திட்டத்தின் வாய்ப்பெல்லையை விரிவுபடுத்துவதற்கும் 100 மில்லியன் ரூபாவை ஒதுக்கீடு செய்வதற்கு முன்மொழிகின்றேன்.

20. **அறிவுசார் பொருளாதாரம்**

எமது நாட்டில் அமுலிலுள்ள இலவசக் கல்வியின் விரிவாக்கத்துடனான அறிவின் காரணமாக எமது மக்கள் எழுச்சியடைந்தனர். பின் தங்கிய கிராமங்களிலுள்ள குழந்தைகள் அறிவால் உரம்பெற்றனர். எமது நாட்டுக்கான அடுத்த 10 ஆண்டுகளுக்கான முன்னோக்கிய பாதை அவ்வாறான அறிவுசார் பொருளாதாரத்தை அடிப்படையாகக் கொண்டிருக்க வேண்டும். எமது கமத்தொழில், கைத்தொழில், சேவைகள் உயர் தொழில்நுட்ப மற்றும் புலமைத்திறனுடனான உள்ளீட்டுடன் நெறிப்படுத்தப்பட வேண்டும். அதே நேரத்தில் எமது அறிவை சர்வதேச ரீதியாக வழங்கக்கூடிய சேவைகளுக்காகவும் ஈடுபடுத்திக்கொள்ளக் கூடியதாக அமையும். ஆகையால், எமது நாட்டிலோ அல்லது இலங்கைக்கு வெளியிலோ வழங்கப்பட்ட பணிகளுக்காக தொழில்சார் நிபுணர்களுக்குக் கிடைக்கத்தக்கதாகவுள்ள வருமான வரிச்சலுகைகள் மேலும் விரிவாக்கப்பட வேண்டும். இலங்கையைத் தளமாகக்கொண்ட கம்பனி அல்லது பங்குடைமையில் பணிபுரியும் எந்தவொரு இலங்கையைச் சேர்ந்த தொழிற்றுறையாளரும் சர்வதேச பணிகளை வழங்குவதன் மூலம் அந்நியச் செலாவணியில் சம்பாதிப்பாராயின், அவரால் செலுத்தப்படத்தக்க வருமான வரியை 20 சதவீதத்திற்கு மட்டுப்படுத்த வேண்டுமென நான் முன்மொழிகின்றேன். இது வழக்கறிஞர்கள், கணக்காளர்கள், பொறியியலாளர்கள், மருத்துவர்கள், கணணித் தொழினுட்பவியலாளர்கள் போன்ற தொழிற்றுறையாளர்கள் இலங்கையில் தளமாகக் கொண்டிருக்கும்போது அவர்களால் வழங்கப்பட்ட பணிகளுக்காக அவர்களுக்கான வரிச்சலுகைகளை பயனுள்ளதாக்கும். இது தொழில்சார் பணிகளை வழங்கும் சர்வதேச மையமாக எமது நாடு வருவதை இயலச் செய்யுமெனவும் இலங்கையைத் தளமாகக் கொண்டு அவ்வாறான பணிகளை வழங்குவதற்கான பொறிமுறைகளைப் பின்பற்றும் எமது தொழிற்றுறையாளர்களையும் அவர்கள் பணிபுரியும் நிறுவனங்களையும் ஊக்கப்படுத்துமெனவும் நான் நம்புகின்றேன்.

21. தேசிய ஆராய்ச்சிப் பணிகள்

விஞ்ஞான ஆராய்ச்சிகளுக்காக எமது நாட்டில் செலுத்தப்படும் கவனம் போதுமானதாக இல்லை. நாம் கமத்தொழில், புத்தாக்கங்கள், தேசிய பாதுகாப்பு, வரலாறு மற்றும் கலாசாரம் சார்ந்த கண்டுபிடிப்புக்கள் குறித்த விஞ்ஞான ஆராய்ச்சிகளை மேம்படுத்த வேண்டும். பலதரப்பட்ட துறைகளில் புதிய கண்டுபிடிப்புகளை ஊக்குவிப்பதற்கு எமது நாட்டிலுள்ள தேசிய ஆராய்ச்சி நிறுவனம், பல்கலைக்கழகங்கள், ஏனைய ஆராய்ச்சி நிறுவனங்கள், பல தரப்பட்ட அமைச்சுக்களின் புத்திஜீவிகளைத் தொடர்புபடுத்திக்கொண்டு பல்வேறு துறைகளிலும் புதிய கண்டுபிடிப்புக்களை ஊக்குவிப்பதற்கும் ஆராய்ச்சி

நடவடிக்கைகளை மேம்படுத்துவதற்கும் 300 மில்லியன் ரூபாவை ஒதுக்கீடு செய்வதற்கு நான் முன்மொழிகின்றேன்.

22. யாவருக்கும் பண்புத்தரமிக்க ஒரு சுகாதார சேவை

அபிவிருத்தியிற் குறைந்த பிரதேசங்களில் வாழும் மக்களுக்காக பண்புத்தரமிக்க ஒரு சுகாதார சேவையை வழங்குவது மஹிந்த சிந்தனையின் முக்கிய அபிலாசையாகும். கஷ்டப் பிரதேசங்களில் அமைந்துள்ள மருத்துவனைகளின் அபிவிருத்திக்கும் அம் மருத்துவமனைகளில் மருத்துவர்களுக்கான வதிவிடங்களை நிர்மாணிப்பதற்கும் தோட்டப்புற மருத்துவமனைகளை அபிவிருத்தி செய்வதற்கும் முன்னுரிமை அளிக்கப்பட்டது. கஷ்டப் பிரதேசங்களில் வாழும் மக்களுக்கு மேலும் பண்புத்தரத்தில் உயர்ந்த ஒரு சுகாதார சேவை வழங்கப்படுவதை உறுதிசெய்வதற்காக, அக்கரைப்பற்று ஆதார மருத்துவமனையை அபிவிருத்தி செய்வதற்கும் மட்டக்களப்பு போதனா மருத்துவமனையில் புற்றுநோய் சிகிச்சைப் பிரிவொன்றை ஏற்படுத்துவதற்கும் மொனராகலை ஆதார மருத்துவமனையை அபிவிருத்தி செய்வதற்கும் கண்டி, கேகாலை, இரத்தினபுரி, நுவரெலியா, பதுளை ஆகிய மாவட்டங்களிலுள்ள தோட்டப்புற மருத்துவமனைகளை நவீனமயப்படுத்துவதற்கும் குறைபாடுகளுடன் கூடிய மருத்துவமனைகளுக்கு அம்பியுலன்ஸ் வண்டிகளைப் பெற்றுக் கொடுப்பதற்கும் 350 மில்லியன் ரூபாவை ஒதுக்கீடு செய்வதற்காக முன்மொழிகின்றேன்.

23. சுதேச மருத்துவத்துறை

உலகிற்கே பெருமையுடன் பறைசாற்றக்கூடிய சுதேச மருத்துவ முறையொன்று எமக்குச் சொந்தமானதாக உள்ளது. அவ் அறிவைக் கட்டிக்காப்பதையும் அதனை பரப்பீடு செய்வதையும், வரலாற்றினால் எனக்கு உரித்தாக்கப்படும் ஒரு பொறுப்பாக நான் நோக்குகின்றேன் என்பதை மஹிந்த சிந்தனையில் நான் குறிப்பிட்டுள்ளேன். சுதேச மருத்துவர்களினதும் கோரிக்கைப்படி அவர்களின் புராதன மருத்துவ முறைகள் குறித்த ஆராய்ச்சி நடவடிக்கைகளை விஸ்தரிப்பதற்கும் அதன் மூலம் எமது நாட்டின் சுகாதாரத்துறையின் தரத்தை முன்னேற்றிக் கொள்வதற்கும் அரசின் பங்களிப்பை நல்க வேண்டியுள்ளது. பிரிவெணா கல்வியுடன் சுதேச மருத்துவத்துறையைத் தொடர்புபடுத்துவதற்கும் நடவடிக்கை மேற்கொள்ள வேண்டியுள்ளது. ஆகையால், சுதேச மருத்துவத்துறை ஆராய்ச்சி நடவடிக்கைகளுக்கும் பிரிவெணா கல்வியுடன்

சுதேச மருத்துவத்துறை நடவடிக்கைகளைத் தொடர்புபடுத்துவதற்காகவும் 100 மில்லியன் ரூபாவை ஒதுக்கீடுசெய்வதற்கு நான் முன்மொழிகின்றேன்.

24. கலைத்துறை புத்தெழுச்சி

கலை, கலாசாரத்தை ஊட்டிவளர்ப்பது தொடர்பாக மஹிந்த சிந்தனையில் முக்கியமாகக் குறிப்பிடப்பட்டுள்ளது. உள்நாட்டுத் திரைப்படக் கைத்தொழிலுக்கும் தொலைக்காட்சி நாடகங்களுக்கும் புத்துயிருட்டுவதற்காக கடந்த வரவு செலவுத்திட்டத்தினால் ஏராளமான நிவாரணங்கள் அளிக்கப்பட்டன. வெளிநாடுகளிருந்து தருவிக்கப்படும் திரைப்படங்கள், தொலைக்காட்சி நாடகங்கள், விளம்பரங்கள் என்பவற்றுக்கான வரியொன்றை விதித்து சுதேச கலை, கலாசாரத்திற்கு சிறப்பான வரவேற்பொன்றைப் பெற்றுக் கொடுத்தோம். உள்நாட்டுத் திரைப்படங்களிலும் தொலைக்காட்சி நாடகத்துறையிலும் ஈடுபட்டுள்ள கலைஞர்களின் திறமைகளை முன்னேற்றுவதல், பயிற்றுவிப்பு நடவடிக்கைகள், படப்பிடிப்புக்கூட வசதிகள் என்பவற்றைப் பெற்றுக் கொடுப்பதற்காக, உலக ரெலி சினிமா கிராமத்தின் நிர்மாணப் பணிகள், ரண்மினிதென்னவில் தற்போது ஆரம்பிக்கப்பட்டுள்ளன. அக் கிராமத்தின் முதற்கட்டப் பணி, அடுத்தாண்டில் ஆரம்பித்து வைக்கப்படும்.

திரைப்பட, தொலைக்காட்சி நாடகத் தயாரிப்புக்கு இன்றியமையாதனவாக உள்ள பல்வேறு உபகரணங்கள், ஏலவே வரிச் சலுகையின் கீழ் வழங்கப்படுகின்றன. அதியுயர் தொழினுட்ப வசதிகளுடன் கூடிய திரையரங்குகளை நிர்மாணிப்பதற்கு அல்லது நவீனமயப்படுத்துவதற்கு வரிச் சலுகைகள் வழங்கப்பட்டுள்ளன. இப் பணிகளின் வர்த்தக ரீதியான கவர்ச்சி குறைவு என்பதாலும் திரைப்பட மற்றும் தொலைக்காட்சி நாடகத்துறையில் புத்தெழுச்சியொன்று தோன்றியிருப்பதன் காரணத்தாலும் இச் சலுகைகளின் செல்லுபடியான காலத்தை மேலும் இரண்டு ஆண்டுகளால் நீடிப்பதற்கு முன்மொழிகின்றேன்.

எழுத்தாளர்கள், பாடகர்கள், இசைக் கலைஞர்கள், நாடகக் கலைஞர்கள் உள்ளிட்ட கலைத்துறையிலுள்ள படைப்பாளிகள், தமது படைப்புக்களிலிருந்து பெறும் வருமானங்களுக்காக வரிச்சலுகை அளிப்பதற்கும் முன்மொழிகின்றேன். எமது நாட்டில் வானொலி, தொலைக்காட்சி ஆகிய ஊடகங்கள் வாயிலாக ஒலி/ஒளிபரப்புச் செய்யப்படும் பாடல்களின் வரிகளுக்கும் இசை மற்றும் பாடலுக்கும் பங்களிப்பு நல்கிய கலைஞர்களுக்கு, சொல்லப்பட்ட பாடல்கள்

ஒலி/ஒளிபரப்புச் செய்யப்படும் ஒவ்வொரு சந்தர்ப்பத்திலும் நிதிசார் நன்மைகளைப் பெற்றுக்கொடுப்பதைத் தேவைப்படுத்துவதற்காக, புலமைச்சொத்து சட்டத்தில் திருத்தம் மேற்கொள்வதற்கும் முன்மொழிகின்றேன்.

25. “ஒரு கிராமம் - ஒரு பயிர்”

எமது நாட்டின் பல்வேறு மாகாணங்களுக்குச் சிறப்பாக அமைந்த பயிர்களைத் தேர்ந்தெடுத்து, அப் பிரதேசங்களில் கூடுதல் வெற்றிகரமாகப் பயிரிடக்கூடிய பயிர்களைச் சாகுபடி செய்வதற்கான ஒரு வேலைத்திட்டத்தை அமுல்படுத்தத் திட்டமிடப்பட்டுள்ளது. வெங்காயம், மிளகாய், தக்காளி, அவரை, எலுமிச்சை, பப்பாசி, வாழை போன்ற முக்கிய பயிர் வகைகளை முன்னேற்றுவதற்கு அதன் மூலம் முன்னுரிமை கிட்டும். அப் பிரதேசங்களில் விரிவாக்கல் சேவைகள், உயர் தர விதைகள், வளமாக்கிகள், நிதி உதவிகள், களஞ்சியசாலை வசதிகள், பதனிடும் பாதுகாக்கும் முறைகள், பின் அறுவடை முகாமைத்துவ வசதிகள் என்பனவற்றை, குறித்த கமக்காரர்களுக்கு ஒரே இடத்திலிருந்து வழங்குவதற்கும் பண்டங்களைப் போக்குவரத்துச் செய்வதற்கான வசதி கருதி, தற்போதுள்ள கமத்தொழில் மத்திய நிலையங்களை அபிவிருத்தி செய்வதற்கும் விசேட பொருளாதார மத்திய நிலையங்களுடன் தொடர்புபடுத்திக் கொள்வதற்கும் 300 மில்லியன் ரூபாவை ஒதுக்கீடுசெய்ய முன்மொழிகின்றேன்.

26. கமத்தொழில் ஏற்றுமதி வலயங்கள்

கமத்தொழில் உற்பத்திகளை உயர் தர நிர்ணயங்களுடனும் உள்நாட்டுப் பெறுமதியைச் சேர்ப்பதன் மூலமும் ஏற்றுமதிச் சந்தைக்கு வழங்குவதற்கு கமத்தொழில் கிராமங்களைத் தொடர்புபடுத்திக்கொண்ட ஏற்றுமதி வலயங்களை நிறுவும் ஒரு வேலைத்திட்டத்தை ஏற்றுமதி அபிவிருத்திச் சபை முன்மொழிந்துள்ளது. அதன் பிரகாரம் பனைசார் பொருள்கள், கறுவா, இஞ்சி, குடிநீர், வெணிலா போன்ற தெரிவுசெய்யப்பட்ட பண்டங்கள் இவ் வலயங்களில் உயர் தர நிர்ணயத்தின் கீழ் முன்னேற்றப்பட்டு ஏற்றுமதியாகின்றன. இதற்காக ஏற்றுமதி அபிவிருத்திச் சபைக்கு 500 மில்லியன் ரூபா ஒதுக்கீடொன்றை மேற்கொள்வதற்காக நான் முன்மொழிகின்றேன்.

27. சனசமூக சுற்றுலா கிராமங்கள்

எமது நாட்டில் சுற்றாடல் மற்றும் கலாசார ரீதியாக கவர்ச்சியைக்கொண்ட பாரம்பரிய கிராமங்களைத் தெரிவுசெய்து, கவர்ச்சிகரமான சுற்றுலா மத்திய நிலையங்கள் முன்னேற்றப்படும் என மஹிந்த சிந்தனையில் குறிப்பிடப்படுகின்றது. கம நெகும் நிகழ்ச்சித்திட்டத்தின் கீழ், ஒவ்வொரு மாகாணத்திலிருந்தும் தெரிவுசெய்யப்பட்ட விசேட கிராமங்களை சுற்றுலா கிராமங்களாக முன்னேற்றுவதற்காக 100 மில்லியன் ரூபா ஒதுக்கீட்டொன்றை மேற்கொள்வதற்காக முன்மொழிகின்றேன்.

28. உலக மரபுரிமையான காலி நகர அபிவிருத்தி

காலி நகரை ஓர் உலக மரபுரிமையாக அபிவிருத்தி செய்வதற்கு நாம் முன்னுரிமையளிக்க வேண்டியுள்ளது. காலித் துறைமுகத்தை சுற்றுலா துறைமுகமொன்றாக முன்னேற்றுவதற்காக ஏலவே ஐப்பானினால் நிதி ஒதுக்கீடு மேற்கொள்ளப்பட்டுள்ளது. அதற்கு இணையாக, காலி நகர அபிவிருத்திக்காக 100 மில்லியன் ரூபாவை ஒதுக்கீடு செய்வதற்காக முன்மொழிகின்றேன்.

29. படை நடவடிக்கைகளில் ஈடுபட்டுள்ள வீரர்களை மதிப்பிடுதல்

கௌரவ சபாநாயகர் அவர்களே, அசல் யதார்த்தத்தை விட்டும் தூரவிலகி கொழும்பில் சொகுசாக வாழும் சிலர், எமது படைவீரர்கள் வடக்கில் முன்னெடுத்துச்செல்லும் மனிதாபிமான நடவடிக்கைகளிலுள்ள பயங்கர தன்மையை பெரும்பாலும் குறைத்து மதிப்பிடுகின்றனர். படைவீரர்கள் தமது இன்னுயிரேயே துச்சமென மதித்து, கொடிய பயங்கரவாதத்தைத் தோல்வியுறச் செய்யும் நிரந்தர நடவடிக்கையில் தற்போது ஈடுபட்டுள்ளனர். அதன் காரணமாகவே, தெற்கிலும் குறிப்பாக கொழும்பிலும் வாழும் நகர்ப்புற மக்களுக்கு பாதுகாப்புக் கிட்டியுள்ளது. அப் படை வீரர்களினதும் அவர்களின் குடும்பங்களினதும் அர்ப்பணிப்பையிட்டு என்றென்றும் நாம் கடமைப் பட்டுள்ளதைப் போலவே, அதனை அடிக்கடி மதிப்பிட வேண்டியுள்ளது. மரணமெய்திய படை வீரர்களை என்றென்றும் நினைவு கூர்வதற்கு படைவீரர்

நினைவுச் சின்னமொன்று அமைக்கப்பட்டுள்ளது. படை நடவடிக்கையில் ஈடுபட்டுள்ள வீரர்களுக்கு வழங்கப்படும் 3,000 ரூபா மாதாந்தக் கொடுப்பனவை, 5,000 ரூபா வரை அதிகரிப்பதற்கும் நான் முன்மொழிகின்றேன். இதற்காக, 4,500 மில்லியன் ரூபா ஒதுக்கீடொன்றை மேற்கொள்வதற்கு நான் முன்மொழிகின்றேன்.

30. படைவீரர் கிராமங்கள் (ரணவிரு கம்மான)

மஹிந்த சிந்தனையின் கீழ், ரணவிரு கிராமங்களில் 50,000 வீடுகளை நிர்மாணிப்பதற்கு நாம் வாக்குறுதி அளித்தோம். அதன் முதற்கட்ட நடவடிக்கையாக வீதிகள், நீர், மின்சாரம், தொலைபேசி, வங்கி, வர்த்தக நிலையங்கள், மருத்துவமனை வசதிகள் கொண்ட 1,500 வீடுகளை உள்ளடக்கிய படைவீரர் கிராமமொன்றை இபலோபமவில் நிர்மாணித்தோம். பாதுகாப்புப் படைகளில் சேவையாற்றும் வீரர்களின் பிள்ளைகளின் கல்வி நடவடிக்கைகளை மேம்படுத்துமுகமாக, மலே வீதியில் கைவிடப்பட்டிருந்த பழைய கல்வி அமைச்சுக் கட்டிடம், தற்போது நவீன கல்வி நிறுவனமொன்றாக மாற்றியமைக்கப்பட்டுள்ளது. அடுத்த ஆண்டில் மேலும் பல முழுமையான படைவீரர் கிராமங்களை அமைப்பதற்காக 3,500 மில்லியன் ரூபா ஒதுக்கீடொன்றை மேற்கொள்வதற்கும் நான் முன்மொழிகின்றேன்.

31. பெறுமதிசேர் வரி (வற் வரி)

பொது பொருளாதார நடவடிக்கைகளுக்கும் வாழ்க்கைச் செலவிற்கு நிவாரணமொன்றாக பெறுமதிசேர் வரியைக் குறைக்க வேண்டியுள்ளது. ஆகையால், 2009 ஆம் ஆண்டு ஜனவரி மாதம் முதல் அமுலுக்குவருமாறு, நூற்றுக்கு 15 சதவீத பெறுமதிசேர் வரி, நூற்றுக்கு 12 சதவீதமாகக் குறைக்கப்படுகின்றது. சுற்றுலாக் கைத்தொழில் துறை, குத்தகைக் கைத்தொழில் துறை, நிர்மாணக் கைத்தொழில் துறை, காப்புறுதி, தொலைபேசி மற்றும் சகல உற்பத்திகளுக்கும் பாரிய நிவாரணமொன்று கிடைக்கும். அவற்றின் உற்பத்திச் செலவு குறைவடைவதன் மூலம் மொத்த வாழ்க்கைச் செலவும் குறைவடையும். எனினும், உந்து ஊர்திகள், சொகுசுப் பண்டங்கள், மதுபானங்களுக்காக நூற்றுக்கு 20 சதவீத பெறுமதிசேர் வரி விதிக்கப்படும். பெறுமதிசேர் வரியின் நிருவாக அலுவல்களை எளிதுபடுத்துவதற்கும் சிறிய மற்றும் நடுத்தர அளவான தொழில் முயற்சியாளர்களுக்கு நிவாரணமொன்றை வழங்குவதற்கும் பெறுமதிசேர் வரிக்குரிய புரள்வு, 10 இலட்சம் ரூபாவிலிருந்து

25 இலட்சம் ரூபா வரை அதிகரிக்கப்படும். சனசமூக அடிப்படையிலான அமைப்பாண்மைகள் மூலம் சமூகப் பங்களிப்புடன் இடம்பெறும் கம நெகும், மக நெகும், சமூர்த்தி, சனசமூக நீர் விநியோகக் கருத்திட்டங்களுக்கான நிர்மாணிப்புக்கள் என்பன பெறுமதிசேர் வரியிலிருந்து முற்றாக விடுவிக்கப்படும்.

32. பொருளாதார சேவைக் கட்டணம்

கௌரவ சபாநாயகர் அவர்களே, பொருளாதார சேவைக் கட்டணத்தை அமுல்படுத்தும்போது 60 மில்லியன் ரூபா கொண்ட வருடாந்த உயர்ந்தபட்ச வரி எல்லையை 120 மில்லியன் ரூபா வரை அதிகரிப்பதற்கு முன்மொழிகின்றேன். இவ் அதிகரிப்பானது, எந்தவொரு வருமான வரியையும் செலுத்தாத பாரியளவு தொழில்முயற்சிகள் மீது மாத்திரம் பாதிப்புச் செலுத்துவதாகும்.

33. தொலைபேசி வரி

தற்போது கையடக்கத் தொலைபேசிகள் கம்பி இணைக்கப்படாத தொலைபேசிகள் தொடர்பில் நூற்றுக்கு 10 சதவீத வரியை நிலையான தொலைபேசிகளும் உள்ளடங்குமாறு விரிவுபடுத்தப்படுகின்றது. எவ்வாறாயினும், படை நடவடிக்கைகளின்போது மரணமெய்திய படைவீரர்களின் விதவை மனைவிமாரின் அல்லது வலதுகுறைந்த படைவீரர்களின் வீடுகளிலுள்ள நிலையான தொலைபேசிகளுக்கும் இவ் வரியிலிருந்து விலக்களிக்கப்படும்.

34. துறைமுக மற்றும் விமானநிலைய வரி

கௌரவ சபாநாயகர் அவர்களே, துறைமுக அபிவிருத்திக்காக எமது அரசாங்கம் பாரியதொரு முதலீட்டை மேற்கொண்டு வருகிறது. கொழும்புத் துறைமுகம், அம்பாந்தோட்டை புதிய துறைமுகம், ஒலுவில் புதிய துறைமுகம், திருகோணமலைத் துறைமுகத்தின் அபிவிருத்தி வேலைகள், காலி சுற்றுலா துறைமுகம், காங்கேசன்துறை துறைமுகம் ஆகியவற்றை முன்னேற்றுவதற்காக 1,000 மில்லியன் டொலர் அளவான முதலீட்டொன்று தற்போது ஈடுபடுத்தப்பட்டு வருகின்றது. வீரவில இரண்டாவது சர்வதேச விமானநிலையத்தை அமுல்படுத்தும் சுற்றாடல் பிரச்சினைகள் முடிவுக்குக் கொண்டு

வரப்பட்டுள்ளமையால், அவ் விமான நிலையத்தின் நிர்மாணப் பணிகள் ஆரம்பிக்கப்படவுள்ளன. 6 துறைமுகங்களையும் இரண்டாவது சர்வதேச விமான நிலையத்தையும் நிர்மாணிப்பதற்கு வெளிநாட்டுக் கடன்களுக்கும் கொடைகளுக்கும் புறம்பாக, உள்ளூர் ரீதியிலும் ஒதுக்கீடுகள் மேற்கொள்ளப்பட வேண்டியுள்ளது. ஆகையால், துறைமுக மற்றும் விமானநிலைய வரியை நூற்றுக்கு 3 சதவீதத்திலிருந்து நூற்றுக்கு 5 சதவீதம் வரை அதிகரிப்பதற்கு நான் முன்மொழிகின்றேன்.

35. தேசத்தைக் கட்டியெழுப்புவதற்கான வரி

கௌரவ சபாநாயகர் அவர்களே, 30 ஆண்டுகளுக்குக் கூடுதலான காலமாக நீடித்துவரும் பயங்கரவாதப் பிரச்சினை காரணமாக, இந் நாடு முற்றாக பின்னடைவுற்றது. வடக்கு கிழக்கு பிரதேசங்களில் புகையிரதப் பாதைகள், துறைமுகம், நெடுஞ்சாலைகள், பாலங்கள், அரச நிறுவனங்கள், மருத்துவமனைகள், பாடசாலைகள் என்பவற்றை பயங்கரவாதிகள் நிர்மூலமாக்கினர். அண்டிய பிரதேசங்கள், மக்கள் நடமாற்றமற்ற சூனியப் பிரதேசங்களாக மாறின. பாதுகாப்புப் படைகளின் நெஞ்சுரமிக்க கணிசமான வீரர்கள், தமது இன்னுயிரையே தியாகஞ் செய்தனர். ஒரு சிலர் வலதுகுறைந்த ஆதரவற்றவர்களாகினர். பெரும் எண்ணிக்கையானோர் இடம்பெயர்ந்து தற்காலிக வாழிடங்களை அடைந்தனர். கொழும்பு உள்ளிட்ட நாட்டின் பல்வேறு பிரதேசங்களில் பொதுச் சொத்துக்களும் தனியார் சொத்துக்களும் அழிவுற்றன. வணக்கத்தலங்கள் அழிவைச் சந்தித்தன. தற்போது அவற்றை மீளக் கட்டியெழுப்புவதற்கான வாய்ப்பு தோன்றியுள்ளது. ஆகையால், அரசியல் தீர்வுகளைத் தேடும் அதேவேளை, அபிவிருத்திக்கும் நலனோம்புகைக்கும் முன்னுரிமை அளிக்கப்பட வேண்டியுள்ளது. பயங்கரவாதம் காரணமாக அநாதரவான நிலைக்குத் தள்ளப்பட்ட வழக்கினதும் தெற்கினதும் மக்கள் குறித்தும் பயங்கரவாதத்தை ஒழித்துக்கட்டுவதற்கு தமது இறுதி மூச்சு வரை தம்மை அர்ப்பணித்திருக்கும் நெஞ்சுரமிகு போர் வீரர்கள் மீதும் அவர்களின் குடும்பங்கள் மீதும் தற்போது கூடுதல் கவனம் செலுத்தப்பட வேண்டியுள்ளது. ஆகையால், பாதுகாப்புப் படைகளின் நலனோம்புகைக்கும் பயங்கரவாதம் காரணமாக சிதைவுற்ற மக்கள் வாழ்வையும் உட்கட்டமைப்பு வசதிகளையும் மீளக் கட்டியெழுப்புவதற்கும் சமூகத்தின் பங்களிப்பைப் பெற்றுக்கொள்வதற்கு தேசத்தைக் கட்டியெழுப்புவதற்கான வரியொன்றை முன்மொழிகின்றேன். நூற்றுக்கு 1 சதவீதமாக அமையும் இவ் வரியை, இறக்குமதிகளுக்கும் உற்பத்திகளுக்கும் வங்கிகள் மற்றும் நிதித்துறை தவிர்ந்த பிற சேவைகளின்

புரள்வின் மீதும் இரண்டாண்டு காலத்திற்கு அமுல்படுத்துவதற்காக முன்மொழிகின்றேன். இவ் வரியின் மூலம் கிடைக்கும் வருமானத்திற்குப் புறம்பாக, தேசத்தைக் கட்டியெழுப்புவதற்கான நிகழ்ச்சித்திட்டங்களுக்காக மேலதிக கொடைகளைப் பெற்றுக்கொள்வதற்கும் எமது நேச நாடுகளின் உதவியைக் கோருகின்றோம். இவ் வரி விதிப்புடன் தொடர்பான சட்ட வரைவை அவசர வரைவொன்றாக இவ் ஆண்டிலேயே நிறைவேற்றிக் கொள்வதற்கு மாண்புமிகு பாராளுமன்ற உறுப்பினர்களினதும் ஒத்துழைப்பை எதிர்பார்க்கின்றேன்.

36. தேசிய வரிக் கொள்கையொன்றை வகுத்தமைத்தல்

1977 ஆம் ஆண்டு தொடக்கம் முதலீட்டு ஊக்குவிப்புக்காக வழங்கப்படும் பல்வேறு வரிச் சலுகைகள் காரணமாக எமது வரிமுறை அடிப்படை நலிவடைந்துள்ளது. ஒரே பிரதேசத்திலுள்ள சரிநிகரான வர்த்தகர்களுக்காக சமமற்ற வரிகள் நாட்டில் அமுல்படுத்தப்படுகின்றன. உள்நாட்டுத் தொழில்முயற்சியாளர்கள், இரண்டாம்பட்சமான நிலைக்கும் தள்ளப்பட்டுள்ளனர். காலத்திற்குக் காலம் அறிமுகப்படுத்தப்பட்ட வரி மன்னிப்புச் சட்டங்கள் போன்ற முறைசாரா வேலைத்திட்டங்கள் காரணமாக வரி நிருவாகத்திலும் பாரிய சிக்கல்கள் தோன்றியுள்ளன. தற்காலத் தேவைகளுக்கு ஏற்ப வரி நிருவாகம் நவீனமயப்படுத்தப்படாமையும் மற்றொரு பிரச்சினையாக உள்ளது. கட்டற்ற வர்த்தக உடன்படிக்கைகள், தீர்வை வரிச் சலுகை போன்ற சர்வதேச வர்த்தக நடவடிக்கைகளின் ஊடாக தோன்றியுள்ள மாற்றங்கள் காரணமாக உள்நாட்டு உற்பத்தியாளர்களுக்கு ஏற்பட்டுள்ள பாதிப்புக்கள் குறித்து கருத்திற்கொள்ள வேண்டியுள்ளது. வரி நிருவாகத்திற்காக கிடைக்கத் தக்கதாகவுள்ள வருமானங்கள் மற்றும் சுங்கத் திணைக்களம் போன்றே, பாரியளவில் வரிச் சலுகைகளை வழங்கும் முதலீட்டுச் சபையுடன் இணைந்து ஒருங்கிணைப்பு இன்றியும் செயலாற்றப்படுவதன் காரணமாகவும் வெளிப்படைத்தன்மை அற்ற சிக்கலார்ந்த வரி முறையொன்று தோற்றம் பெற்றுள்ளது. அவ்வாறே, நூற்றுக்கு 55 சதவீதம் அளவான வரி அளவொன்று வங்கிகள் மற்றும் நிதி நிறுவனங்களில் அமுல்படுத்தப்படுகின்றது.

ஆகையால், சர்வதேச அனுபவங்களையும் கையாண்டு எமது நாட்டின் தேவைகளுடன் இயைபுறும் மக்களுக்கு எளிதான ஒரு வரி முறையை எமது நாட்டில் வகுத்தமைக்க வேண்டியுள்ளது. அதனை வினைத்திறன் வாய்ந்த விதத்தில் நிறைவேற்றுவதற்காக, உள்நாட்டு அரசிறைத் திணைக்களத்தையும்

சுங்கத் திணைக்களத்தையும் பலப்படுத்த வேண்டியுள்ளது. அவ்வாறே முதலீட்டுச் சபை, ஏற்றுமதி அபிவிருத்திச் சபை, இலங்கை கைத்தொழில் அபிவிருத்திச் சபை போன்ற, முதலீடுகளை விஸ்தரிப்பதற்கான நிறுவனங்களை வரி நிருவாகத்துடன் ஒருங்கிணைப்பதற்கும் நடவடிக்கை மேற்கொள்ளப்பட வேண்டியுள்ளது. 2010 ஆம் ஆண்டு தொடக்கம் இவ் வேலைத்திட்டத்தைச் செயற்படுத்துவதற்கும் ஓராண்டு காலத்துள் குறித்த முன்மொழிவுகளை வகுத்தமைப்பதற்காக ஜனாதிபதி ஆணைக்குழுவொன்றை நியமிப்பதற்குமான நடவடிக்கைகளுக்காக 25 மில்லியன் ரூபாவை ஒதுக்கீடு செய்வதற்கும் முன்மொழிகின்றேன்.

37. எரிபொருள் விலைகள்

கடந்த முன்று ஆண்டு காலத்துள் உலக எண்ணெய் விலைகளின் அதிகரிப்பு அதிக பயங்கரமானதாகும். 2008 ஜூலை மாதமளவில் மசுகெண்ணெய் விலை பீப்பாய் ஒன்று 147 ஐ.அ.டொ. அளவான உயர் மட்டத்தில் நிலவியது. எமது நாட்டுக்கு அது சுமக்க முடியாது பெருஞ் சுமையாக அமைந்தது. எண்ணெய் இறக்குமதிக்காக ஆண்டொன்றுக்கு 3,000 ஐ.அ.டொ. அளவிலான செலவை நாடு சுமக்க வேண்டியிருந்தது.

இப் பாதக நிலையைப் புரிந்துகொண்ட எமது அரசாங்கம், எரிபொருள் பாவனையைக் குறைப்பதற்கான தொலைநோக்குடன்கூடிய ஒரு வேலைத்திட்டத்தைச் செயற்படுத்தியது. நீர் மின் உற்பத்தி நிலையங்களை முன்னேற்றுதல், எரிபொருள் பாவனை அதிகமான வாகனங்களுக்கு அதிக வரி விதித்தல், எரிபொருள்களின் விலைகள் அதிகரித்ததன் காரணமாக உலகில் ஏற்பட்ட அழிவுகர நிலைமையிலிருந்து ஓரளவேனும் எம்மால் மீள முடிந்தது.

கௌரவ சபாநாயகர் அவர்களே, எரிபொருள் விலைகளைக் குறைத்துக் கொள்ளுமுகமாக வழக்காடுவோரும் பேரணிகளை ஒழுங்குசெய்வோரும் ஓர் அம்சத்தைப் புரிந்துகொள்ள வேண்டும். எரிபொருள் விலைகளை அநாவசியமான விதத்தில் குறைத்து, மீண்டும் இந் நாட்டை எண்ணெயில் தங்கியிருக்கும் பொருளாதார முறையொன்றை ஏற்படுத்துவது அழிவுகரமான ஒரு செயல் என்பதை அவர்கள் புரிந்துகொள்ள வேண்டியுள்ளது. கடந்த அரசாங்கம் போல் மாதாந்த விலைச் சூத்திர முறைகள் மூலம் எரிபொருள் விலைகளை மாற்றியமைப்பதற்கு நாம் முற்படவில்லை. அவ்வாறு இடம்பெறின், நாட்டில் ஏற்படக்கூடியதாகவிருந்த அதிக வாழ்க்கைச் செலவு நிலை எவ்வளவு

என்பதைக் கூற முடியாது. 2008 ஆம் ஆண்டுக்காக இந்தளவு எண்ணெய் விலை அதிகரித்தபோதும் நாம் இரு விடுத்தங்கள் மாத்திரமே எண்ணெய் விலைகளை அதிகரித்துள்ளோம். அதுவும் அதிகரிக்கப்பட வேண்டிய அளவில் நூற்றுக்கு 50 சதவீதத்தை விடக் குறைந்த அளவாகும்.

மின்சார சபைக்கு வழங்கப்பட்ட மானியம் சுமார் 40 பில்லியனாகும். பெற்றோலியக் கூட்டுத்தாபனத்தில் இவ் ஆண்டின் முதல் ஆறு மாத காலத்தில் ஏற்பட்ட நட்டம், 20 பில்லியன் ரூபாவைத் தாண்டும். புகையிரதம், இ.போ.ச. பேற்ற சேவைகளிலும் நட்டம் ஏற்பட்டமையால், அந் நிறுவனங்களுக்கு திறைசேரியினால் நிதி அளிக்க வேண்டிய நிலை ஏற்பட்டது. இவை யாவும் மக்களுக்கு வழங்கப்பட்ட நிவாரணங்களாகும். உலக பொருளாதார நெருக்கடியுடன் எண்ணெய் விலைகளும் தற்போது படிப்படியாகக் குறைந்து வருகின்றன. அதன் காரணமாக, எமக்கும் எண்ணெய் விலைகளைக் குறைப்பதற்கு தற்போது இயலுமமானதாக உள்ளது. எவ்வாறாயினும், உலக எண்ணெய் விலைகளிலுள்ள உறுதிப்பாடினமை பற்றி குறிப்பாக விழிப்பாக இருக்க வேண்டியுள்ளது. அதேபோல், இழந்துள்ள வரிகளில் ஒரு பகுதியை அல்லது மீள பெற்றுக்கொள்வதற்கும், அதேபோல் ஏற்பட்டுள்ள நட்டங்களை ஓளரவு ஈடுசெய்து கொள்வது குறித்து கருத்திற்கொள்ள வேண்டும். அதேபோல், நாம் வெற்றிகரமாக அமுல்படுத்திய எரிபொருள்களை சிக்கனமாகப் பயன்படுத்திய செயன்முறைகள், மாற்று எரிபொருள் அபிவிருத்திக்காக எடுக்கப்பட்ட நடவடிக்கைகளையும் மீண்டும் திசைதிருப்ப வேண்டியதில்லை. இவை யாவற்றையும் கருத்திற்கொண்டு இன்றைய தினத்திலிருந்து அமுலுக்கு வருமாறு டீசல் லீற்றர் ஒன்றுக்கான விலையை 30 ரூபாவால் குறைக்கின்றேன். மண்ணெண்ணெய் லீற்றர் ஒன்றுக்கான விலையை 20 ரூபாவாலும், பெற்றோல் லீற்றர் ஒன்றுக்கான விலையை 15 ரூபாவாலும் குறைப்பதற்கும் முன்மொழிகின்றேன். மின்சக்திப் பிறப்பாக்கத்திற்காக வழங்கப்படும் உலை எண்ணெய் லீற்றர் ஒன்றுக்கான விலையை 45 ரூபாவால் குறைப்பதற்கும் முன்மொழிகின்றேன். சர்வதேச எண்ணெய் விலைகள் மேலும் குறைந்த நிலையான விலைகளை அடையின், எதிர்வரும் ஒரு சில மாத காலத்துள் மீண்டும் எண்ணெய் விலைகளைக் குறைப்பது குறித்தும் ஆராய்வோம். அதன் காரணமாக, இவற்றுக்காக வழக்காடவோ மாற்று வரவு செலவுத்திட்டத்தைச் சமர்ப்பிக்கவோ எதிர்ப்புத் தெரிவிக்கவோ தற்போது தேவையில்லை.

- டீசல் விலை, 30 ரூபாவால் குறைக்கப்பட்டதன் காரணமாக பேருந்து வண்டிக் கட்டணங்களை நூற்றுக்கு 25 சதவீதமளவில் குறைக்கக்கூடியதாக இருக்கும். தொலைதூரப் பயண சேவைகளிலிருந்து 750 – 1000 ரூபா

அளவும், குறுந்தூரப் பயணங்களிலிருந்து மாதாந்தம் 200 – 300 ரூபா அளவான சேமிப்பொன்றும், நாளாந்தம் பயணிக்கும் பயணிகளுக்கு இதன் காரணமாக மீதமாகும்.

- இதற்கு இணையாக, புகையிரதத் திணைக்களமும் அதன் நட்டங்கள் குறைவடைவதற்கேற்றவாறு கட்டண திருத்தமொன்று அமுல்படுத்தப்படும்.
- பெற்றோல் விலைக் குறைப்பு காரணமாக 16 இலட்சத்திற்கு மேற்பட்ட உந்து ஈருளிகளுக்கு ஆளொருவருக்கு மாதமொன்றுக்கு 500 ரூபா அளவில் நிவாரணமொன்றும், முச்சக்கர வண்டிகள் மற்றும் உந்து ஊர்தி உரிமையாளர் ஒருவரால் மாதமொன்றுக்கு 1200 – 2000 ரூபாவை மீதப்படுத்தக்கூடியதாக அமையும்.
- பாவனையாளர்களுக்கு நன்மைகளைப் பெற்றுக்கொடுப்பதற்காக முச்சக்கர வண்டிகள், வாடகை வண்டிகள், பாடசாலை வான், சரக்கு வண்டிகள் போன்ற சேவைகளுக்கான கட்டணங்களையும் நூற்றுக்கு 20 சதவீதமளவில் குறைக்குமாறு நான் தனியார் சேவை வழங்குநர்களைக் கோருகின்றேன்.
- மீன்பிடிப் படகு உரிமையாளர்களின் செலவு கணிசமான அளவு குறைவடையும்போது மீன் விலைகளும் குறைவடையுமென நான் எதிர்பார்க்கின்றேன்.
- மண்ணெண்ணெய் விலைகள் குறைவடைவதன் காரணமாக மரக்கறிச் செய்கையாளர்களுக்கு பெரும் நிவாரணமொன்று கிட்டும்.
- மின் பிறப்பாக்கத்திற்காகப் பயன்படுத்தப்படும் உலை எண்ணெய் விலையை குறைத்ததன் மூலம் மின்சார சபையின் நட்டத்தையும் ஈடுசெய்துகொள்ளக் கூடியதாக அமையும் என்பதுடன், குறிப்பாக கைத்தொழில் மற்றும் சுற்றுலாத் தொழிற்றுறை குறித்து கவனத்திற்கொண்ட மின் கட்டணங்களைத் திருத்தும் நன்மைகளை இக் கைத்தொழில்களுக்கும் வழங்குவதற்கு நடவடிக்கை மேற்கொள்ளப்படும். இதனிடையே, எரிபொருள் பயன்பாட்டின்போது உயிரியல் எரிபொருள் பயன்பாட்டை அதிகரிப்பதற்கும் ஊக்குவிப்புக்கள் வழங்கப்படும்.

38. அரசாங்க ஊழியர்களுக்கான நலனோம்புகை

கௌரவ சபாநாயகர் அவர்களே, அரசாங்க ஊழியர்களின் நலனோம்புகை சார்பாக கடந்த மூன்று ஆண்டு காலத்துள் தொடர்ச்சியாக நடவடிக்கை மேற்கொள்ளப்பட்டுள்ளது. அவர்களின் ஆகக் குறைந்த மாதாந்த சம்பளம், 7,900 ரூபாவிலிருந்து 11,670 ரூபா வரை அதிகரிக்கப்பட்டது. அதற்குப் புறம்பாக, 1,000

ரூபாவில் தொடங்கிய வாழ்க்கைச் செலவுக் கொடுப்பனவு ஏலவே 3,500 ரூபா வரை அதிகரிக்கப்பட்டுள்ளது. குறைந்தபட்சம் 6,000 ரூபாவை விடக் கூடுதலாக சம்பளம் அதிகரிக்கப்பட்டது. சம்பள முரண்பாடுகளும் பெருமளவுக்கு நீக்கப்பட்டன. வீடமைப்புக் கடனையும் இடர்க் கடனையும் விஸ்தரிப்பதற்கும் உத்தியோகத்தர்களுக்கு வீடுகளையும் வாகனங்களையும் வழங்குவதற்கும் பல்வேறு சிரமங்களுக்கு மத்தியிலும்சுட நிவாரணமளிக்கப்பட்டது.

- நாம் எதிர்நோக்கும் பொருளாதார சிரமங்களுக்குப் புறம்பாக, உலக பொருளாதாரத்தின் பின்னடைவு காரணமாக ஏற்பட்டுள்ள பிரச்சினைகளையும் தீர்த்துவைக்க வேண்டியுள்ளது. நாட்டின் முன்னேற்றத்திற்கும் படைவீரர்களின் நலனோம்புகைக்கும் நாம் அனைவரும் அர்ப்பணிப்புக்களை புரிய வேண்டியவர்களாக உள்ளோம். எரிபொருள் விலைகளையும் போக்குவரத்துச் செலவினங்களையும் குறைப்புச்செய்ததன் மூலம் வாழ்க்கைச் செலவைக் குறைப்பதற்கு நான் முன்மொழிந்தேன். தொழிற்சங்கங்களுடன் நான் நடாத்திய பேச்சுவார்த்தைகளின்போது வாழ்க்கைச் செலவைக் குறைப்பது, சம்பளங்களை அதிகரிப்பதை விட உசிதமானதென அவர்கள் சுட்டிக்காட்டினர். எனினும், சகல அரசாங்க ஊழியர்களுக்கும் நிவாரணமாக 2009 ஆம் ஆண்டு ஜனவரி மாதம் தொடக்கம் வாழ்க்கைச் செலவுக் கொடுப்பனவை மாதமொன்றுக்கு 4,500 ரூபா வரை, குறைந்தபட்சம் 1,000 ரூபாவால் அதிகரிப்பதற்கு நான் முன்மொழிகின்றேன். இதற்காக 12,000 மில்லியன் ரூபா மேலதிக ஒதுக்கீடொன்றை மேற்கொள்வதற்கும் நான் முன்மொழிகின்றேன். ஆசிரியர்கள், பாடசாலை அதிபர்கள், நீதித்துறை அலுவலர்கள் போன்ற சேவைகளின் சம்பள முரண்பாடுகளை நீக்குவதற்கும் 3,000 மில்லியன் ரூபா ஒதுக்கீடொன்று மேற்கொள்ளப்பட்டுள்ளது.
- அரசாங்க ஊழியர்களுக்கு தற்போது செலுத்தப்படும் 3,000 ரூபா வைபவ முற்பணத் தொகையையும் 5,000 ரூபா வரை அதிகரிப்பதற்கு நான் முன்மொழிகின்றேன்.
- தமது பிள்ளைகளுக்காக நூல்களைக் கொள்வனவு செய்வதற்கு அரசாங்க ஊழியர்களுக்கு வழங்கப்படும் 1,000 ரூபா முற்பணத் தொகையை 2,500 ரூபா வரை அதிகரிப்பதற்கும் முன்மொழிகின்றேன்.
- இடர்க் கடன் பெற்றுக்கொள்வதற்காக ஒதுக்கீடு செய்யப்பட்டுள்ள தொகை, போதியதாக இல்லாத காரணத்தால் பெரும்பாலான அரசாங்க ஊழியர்களுக்கு இடர்க் கடன் பெற்றுக்கொள்வது சிரமமானதாக அமைந்துள்ளது. அதன் காரணமாக, அவ் ஒதுக்கீட்டை 5,500 மில்லியன்

ரூபா தொடக்கம் 7,500 மில்லியன் ரூபா வரை அதிகரிப்பதற்கும் முன்மொழிகின்றேன். இடர்க் கடனுக்கான உச்ச எல்லையை 250,000 ரூபாவுக்கு மட்டுப்படுத்துவதற்கும் நான் முன்மொழிகின்றேன். இதன் காரணமாக, 2009 ஆம் ஆண்டில் கணிசமான எண்ணிக்கையினருக்கு இடர்க் கடன் பெற்றுக்கொள்ளக்கூடியதாக அமையுமென நாம் நம்புகின்றேன்.

அரசாங்க ஊழியர்களுக்காக இந்தளவு பாரிய நன்மைகளைப் பெற்றுக்கொடுப்பதன் மூலம், அரசாங்க சேவையை வினைத்திறன் மிக்க மக்கள் நட்புரிமையான ஒரு சேவையாக மாற்றுவதே எமது எதிர்பார்ப்பாகும். ஆகையால், பொதுமக்களுக்கு பயனுறுதிவாய்ந்த ஒரு சேவையைப் பெற்றுக்கொள்வதற்கு உயர்ந்தபட்சமாக அர்ப்பணிக்குமாறும், தமது பொறுப்புக்களை மக்களுக்கு நிறைவேற்றுவதை நமது உரிமைகளை விட முக்கியமானதாகக் கருதுமாறும் சகல அரசாங்க ஊழியர்களிடமும் வேண்டுகோள் விடுக்கின்றேன்.

39. ஓய்வூதியங்கள்

கௌரவ சபாநாயகர் அவர்களே, அரசாங்க ஊழியர்களின் ஓய்வூதியங்களைக் குறைப்புச் செய்வதும், அவர்களின் நலனோம்புகையைப் புறக்கணிப்பதும் ஐக்கிய தேசிய கட்சியின் கொள்கையாக இருந்தது. அரசாங்க ஊழியர்களின் இழந்த ஓய்வூதியத்தை மீண்டும் ஏற்படுத்திக் கொள்வதற்கும் நம்மால் முடிந்தது. 2006 ஆம் ஆண்டில் ஆரம்பிக்கப்பட்ட மாதமொன்றுக்கு 500 ரூபா வாழ்க்கைச் செலவுக் கொடுப்பனவு ஏலவே 1,440 ரூபா வரை அதிகரிக்கப்பட்டுள்ளது. 2009 ஆம் ஆண்டு ஜனவரி மாதம் தொடக்கம் சகல ஓய்வூதியர்களுக்குமான வாழ்க்கைச் செலவுக் கொடுப்பனவை, 2,000 ரூபா வரை, மாதமொன்றுக்கு 560 ரூபாவால் அதிகரிப்பதற்கும் நான் முன்மொழிகின்றேன். அதன் மூலம் சுமார் ஐந்து இலட்சம் பேருக்கு நிவாரணம் கிட்டும். ஓய்வூதிய உரித்தற்ற, அரசாங்க சேவையிலிருந்து ஓய்வுபெற்றவர்களுக்கு வழங்கப்படும் மாதாந்த உபகாரப் படியை 500 ரூபாவால் அதிகரிப்பதற்கும் முன்மொழிகின்றேன். இதற்காக 30,000 மில்லியன் ரூபா மேலதிக ஒதுக்கீடொன்றை மேற்கொள்வதற்கு நான் முன்மொழிகின்றேன்.

40. அரச சேவை உபகார

கௌரவ சபாநாயகர் அவர்களே, அரசாங்க ஊழியர்களுக்கும் ஓய்வூதியர்களுக்கும் நிவாரணம் வழங்கும் எஸ்எல்ரி/மொபிரெல் உபகார

தொடர்பாடல் பக்கேஜை, எமது வணக்கத்திற்குரிய பிக்குமாருக்கும் சுதேச மருத்துவர்களுக்கும் கூட்டுறவு ஊழியர்களுக்கும் அமுல்படுத்துவதற்கு நான் முன்மொழிகின்றேன். அரசாங்கத்தின் கூடுதல் பங்களிப்பு இருப்பதன் காரணமாக இத்தகைய சேவைகளை மக்களுக்கு வழங்குவதன் மூலம் ரெலிகொம் கம்பனியினால் சமூக நலனோம்புகை நடவடிக்கைகளுக்காக முன்வர முடிந்துள்ளது.

41. தனிநபர் வருமான வரி

சம்பளங்கள், வாடகைகள், சிற்றளவு வர்த்தகர்கள் மற்றும் சுயதொழில் வாய்ப்புக்கள் மூலம் வருமானம் ஈட்டுபவர்கள் தொடர்பில் தனிநபர் வருமான வரி ஏற்புடைத்தாகின்றது. 300,000 ரூபா வருடாந்த வருமானத்திற்கு இவ் வரியிலிருந்து விலக்களிக்கப்படும். அவ் எல்லையைக் கடந்த வருமானம், நூற்றுக்கு 5 சதவீதத்திலிருந்து நூற்றுக்கு 35 சதவீதம் வரை பல்வேறு வகுதிகளின் கீழ் வரிக்கு உட்படும். இவ் வருமான வகுதிகள் பல ஆண்டு காலமாக மாற்றியமைக்கப்படாமையாலும், குறிப்பாக நடுத்தர வகுப்பு வருமானம் பெறுவோருக்கு நிவாரணமொன்றை வழங்குவதற்கும் மூன்று வருமான வகுதிகளை 4 இலட்சம் ரூபா வீதமும், மேலும் மூன்று வகுதிகளை 5 இலட்சம் ரூபா வீதமும் வரிக்கு உட்படுத்துவதற்கும் முன்மொழிகின்றேன். இதன் காரணமாக, தனிநபர் வருமான வரிச்சுமை சுமார் நூற்றுக்கு 5 சதவீதத்தால் குறைவடையும். வரிச் சுமை குறைவடைவதன் காரணமாக கூடுதலானோர் வருமான வரி செலுத்தத் தூண்டப்படுவர் என நான் நம்புகின்றேன்.

42. வட்டி வருமானம் மீதான வரி

சேமிப்புக்களின் பேரில் கிடைக்கும் வரி வருமானத்தின் மூலமும் குறிப்பாக, ஓய்வூதியர்களும் பெரும் எண்ணிக்கையான நடுத்தர வகுப்பினரும் வாழ்கின்றனர். கடந்த ஆண்டில் வட்டி வருமானத்தில் 3 இலட்சம் ரூபா வரை வரி நீக்கப்பட்டதுடன், 6 இலட்சம் ரூபா வரை வட்டி வருமானத்திற்காகக் காணப்பட்ட நூற்றுக்கு 10 சதவீத வரி, நூற்றுக்கு 2.5 சதவீதம் வரை குறைக்கப்பட்டது. இச் சலுகையை மேலும் விஸ்தரிப்பதற்காக நூற்றுக்கு 2.5 சதவீதம் வரை குறித்த வட்டி வருமானத்தின் பேரில் வாழும் சுமார் பத்து இலட்சம் பேருக்கு நிவாரணம் கிட்டும்.

43. மின்சாரக் கட்டணமும் நீர்க் கட்டணமும்

பாவனையாளர்களுக்கு பரந்தளவிலான நிவாரணங்களை வழங்க வேண்டுமென்பதால் மஹிந்த சிந்தனையில் வாக்குறுதி அளிக்கப்பட்டவாறு 90 அலகுகளுக்குக் குறைவாக மின்சாரத்தைப் பயன்படுத்தும் ஒவ்வொரு பாவனையாளருக்கும் மாதமொன்றுக்கு 30 ரூபா கழிவொன்றையும், 15 அலகுகளுக்குக் குறைவாக குழாய் நீரைப் பயன்படுத்தும் ஒவ்வொரு பாவனையாளருக்கும் 20 ரூபா மாதாந்த கழிவொன்றையும் வழங்குவதற்கு நான் முன்மொழிகின்றேன். 350,000 க்கு மேற்பட்ட மின் பாவனையாளர்களுக்கும் 150,000 க்கு மேற்பட்ட நீர்ப் பாவனையாளர்களுக்கும் இதன் மூலம் பாரிய நிவாரணமொன்று கிட்டும். இந் நிவாரணத்திற்காக 300 மில்லியன் ரூபா ஒதுக்கீடொன்று மேற்கொள்ளப்படும்.

44. நெல்லுக்கான வளமாக்கி

கௌரவ சபாநாயகர் அவர்களே, கமத்தொழில் புறக்கணிக்கப்பட்டு கமக்காரர்களுக்கு வழங்கப்படும் மானியங்களும் குறைப்புச் செய்யப்பட்டிருந்தது எமக்கு ஞாபகத்தில் உள்ளது. எனினும், ஒரு மூடை வளமாக்கி 950 ரூபா வாகக் காணப்பட்ட சந்தர்ப்பத்தில், அதனை 350 ரூபாவுக்கு வழங்குவதற்கு மஹிந்த சிந்தனையின் கீழ் நான் நடவடிக்கை மேற்கொண்டேன். இவ் ஆண்டில் அவ் வளமாக்கி மூடையை 350 ரூபாவுக்கு வழங்குவோம். அது, நூற்றுக்கு 96 சதவீத மானியமாகும். இம் மானியம், கடந்த கால அரசாங்கங்களால் வழங்கப்பட்ட மாவுக்கான மானியம் போன்றவற்றை விட அர்த்தமுள்ளதென்பதை அனைவரும் இன்று ஏற்றுக்கொள்கின்றனர். நீர்ப் பற்றாக்குறையினாலும் காணிப் பற்றாக்குறையினாலும் பயிர் அழிவுகளினாலும் விலக்குகளின் உபத்திரவங்களினாலும் விளைச்சலை விற்பனைசெய்ய முடியாமையாலும் புதிய உபாயமுறைகள் இன்மையாலும் எமது கமக்காரர்கள் அனுபவிக்கும் இன்னல்கள் சொல்லுந்தரமன்று. நெல்லுக்காக 30-35 ரூபா அளவான உயர் விலையைப் பெற்றுக்கொடுப்பதற்கு எம்மால் முடிந்தபோதும், வளமாக்கிகளைக் கொள்வனவு செய்யும்போது, கமக்காரர்கள் பல்வேறு நிதி நெருக்கடிகளை எதிர்நோக்க நேரிடுகின்றது. ஆகையால், எதிர்வரும் பெரும் போகத்திலிருந்து சேதன வளமாக்கிகளையும் வைக்கோல் போன்ற பொருள்களையும் பயன்படுத்துகின்ற சகல கமக்காரர்களுக்கும் ஏக்கரொன்றுக்கு மூன்று வளமாக்கி

முடைகளை கமக்காரர் சங்கங்களின் பிணையின் பேரில் வழங்குவதற்கு முன்மொழிகின்றேன். அக் கமக்காரர்கள், விளைச்சலை அறுவடைசெய்த பின் தாம் பெற்றுக்கொண்ட வளமாக்கிக்குப் பதிலாக, கமக்காரர் சங்கங்கள்/கமநல சேவை அலுவலர்கள்/ நீர்ப்பாசன அலுவலர்கள்/ போக சங்கங்கள் ஊடாக அரசாங்க அதிபரிடம் கையளிப்பதற்கான ஓர் உபாயமுறையை அமுல்படுத்துவதற்கும் முன்மொழிகின்றேன். அரசாங்க அதிபர்களின் நேரடிப் பங்களிப்பினும் கமத்தொழில் அமைச்சின் கண்காணிப்பின் கீழும் இவ் வேலைத்திட்டங்களை அமுல்படுத்துவோம். வளமாக்கிகளுக்காக நெல் அடிப்படையின் கீழ் முற்பண முறையொன்றுக்கு வளமாக்கியை வழங்கும் இவ் வேலைத்திட்டம் காரணமாக, கமக்காரர்களுக்கு வளமாக்கிகளைக் கொள்வனவு செய்யும்போது ஏற்படும் நிதி நெருக்கடிகள் தவிர்க்கப்படுகின்றது. இவ்வாறு பெறப்படும் நெல்லிலிருந்து உணவு ஒதுக்கொன்றும் கட்டியெழுப்பப்படும் எனவும் நான் நம்புகின்றேன். இம் முறையை மரக்கறிச் செய்கைக்காகவும் அமுல்படுத்துவதற்கு நான் எதிர்பார்க்கின்றேன்.

45. ஜாதிக சவிய – கம நெகும்

கௌரவ சபாநாயகர் அவர்களே, கடந்த பல தசாப்த காலத்துள் எமது கண்ணெதிரேயே வீழ்ச்சிகண்டுள்ள கிராமத்தைச் சுபீட்சமடையச் செய்வதாக மஹிந்த சிந்தனையில் குறிப்பிடப்பட்டுள்ளது. நேசமும் அழகுணர்ச்சியும் மிகுந்த கிராமம் குறித்து நான் காணும் கனவை “கம நெகும்” என்ற யதார்த்தமாக மாற்றியமைப்பேன் என நான் குறிப்பிட்டேன். அதனை யதார்த்தமாக மலரச் செய்வதற்காக மக நெகும், கிராமிய மின்னூட்டல் திட்டங்கள், கிராமிய நீர் விநியோகத் திட்டங்கள், கிராமிய கடன் திட்டங்கள், சனசமூக அபிவிருத்தி நடவடிக்கைகள் ஆகியவற்றை விஸ்தரித்தேன். 2009 ஆம் ஆண்டில் இந் நடவடிக்கைகளுக்காக 13,515 மில்லியன் ரூபா ஒதுக்கீடு செய்யப்பட்டுள்ளது. மக நெகும் கருத்திட்டத்திற்காக 3,000 மில்லியன் ரூபாவும் வீடமைப்புக்காக 3,827 மில்லியன் ரூபாவும் கிராமிய மின் வழங்கலுக்காக 3,830 மில்லியன் ரூபாவும் குடிநீர் வசதியை ஏற்பாடு செய்வதற்காக 1,680 மில்லியன் ரூபாவும் கிராமிய கடன் திட்டங்களுக்காக 1,178 மில்லியன் ரூபாவும் ஒதுக்கீடு செய்யப்பட்டுள்ளது. கம நெகும் நிகழ்ச்சித்திட்டத்தின் கீழ் கிராமிய வீதிகளுக்காக 9,825 மில்லியன் ரூபாவும் மின்சாரத்திற்காக 1,642 மில்லியன் ரூபாவும், குடிநீர் வழங்கலுக்காக 1,149 மில்லியன் ரூபாவும் சிறு நீர்ப்பாசனத் திட்டங்களுக்காக 821 மில்லியன் ரூபாவும் என்ற அடிப்படையில் தேசத்தைக்

கட்டியெழுப்புவதற்கான அமைச்சின் கீழ் 16,420 மில்லியன் ரூபா ஒதுக்கீடு செய்யப்பட்டுள்ளது. கிராம சேவை அலுவலர் பிரிவு ஒன்றுக்கு 20 இலட்சம் ரூபா என்றவாறு ஒதுக்கீடு செய்வதன் அடிப்படையில் இதற்காக மேலும் 8,000 மில்லியன் ரூபாவை ஒதுக்கீடு செய்ய நான் முன்மொழிகின்றேன். இதன் மூலம் கிராமிய புத்தொழுச்சியொன்றை ஏற்படுத்துவது எனது நோக்கமாகும்.

46. வடக்கின் வசந்தம் (உத்துறு வசந்தய)

கௌரவ சபாநாயகர் அவர்களே,

முப்பது ஆண்டுகளாக பயங்கரவாதிகளின் பிடிக்குள் சிக்கியிருந்த பிரதேசமான வட பகுதியை மீண்டும் கட்டியெழுப்புவதற்கான காலம் தோன்றியுள்ளது. மஹிந்த சிந்தனையின் எழுபத்தெட்டாம் பக்கத்தில் வட பகுதி மக்களுக்கு நாம் விடுத்த செய்தியை மீண்டும் இங்கு ஞாபகப்படுத்த விரும்புகின்றேன்.

எந்தவித இன பேதம், மத பேதம், குறுகிய நோக்கம் இல்லாமல், மனித நேயத்தோடு நான் உங்களைப் பார்க்கிறேன். மிகவும் கஷ்டமான நிபந்தனைகளின் கீழ் வாழ்க்கையோடு போராடும் உங்களுடைய அன்றாடப் பிரச்சினைகளைத் தீர்க்க நடவடிக்கை எடுப்பேன். அதனை அவ்வாறு நிறைவேற்ற அடுத்த வருடம் முன்னுரிமை வழங்க எமது அரசாங்கம் எதிர்பார்க்கின்றது.

வடக்கையும் தெற்கையும் இணைக்கின்ற புகையிரதப் பாதையையும் நெடுஞ்சாலைகளையும் நிர்மாணிக்க வேண்டியுள்ளது. பாடசாலைகள், மருத்துவமனைகள், அரச அலுவலகங்களை மறுசீரமைத்து நவீனமயப்படுத்த வேண்டியுள்ளது. சுமார் 80,000 குடும்பங்களின் சிதைவுற்ற வீடுகளையும் வாழ்வாதார முறைகளையும் மீண்டும் ஏற்படுத்த வேண்டியுள்ளது. இவையாவற்றையும் விட அப் பிரதேசங்களில் வாழும் அப்பாவிச் சிறுவர்கள், பெண்கள், இளைஞர் யுவதிகளின் நலனோம்புகை போன்றே, எல்ரீஈஈ உறுப்பினர்களுக்குப் புனர்வாழ்வளித்து, அவர்களைச் சமூகத்திற்குப் பிரயோசனமுள்ள நற்பிரஜைகளாக மாற்ற வேண்டியுள்ளது. இதற்காக, 3,000 மில்லியன் ரூபா மேலதிக ஒதுக்கீடொன்றை மேற்கொள்வதற்காக முன்மொழிகின்றேன். இதற்குப் புறம்பாக, வடக்கில் மீளக் குடியமர்த்தும் பணிகளுக்காக மீள் குடியமர்த்துகை அமைச்சிற்கு 500 மில்லியன் ரூபாவை ஒதுக்கீடு செய்வதற்கு முன்மொழிகின்றேன்.

47. அந்நியச் செலாவணி ஈட்டல்களுக்கான ஊக்குவிப்புகள்

கௌரவ சபாநாயகர் அவர்களே, உலக பொருளாதாரத்தில் பாரிய நிதி நெருக்கடியொன்று தோன்றி வருகிறது. பங்குச் சந்தைகளின் பின்னடைவும் செலாவணி விகிதங்கள் பெறுமதி இறக்கமடைவதும் வங்கிகளின் நிதிப் பற்றாக்குறையும் குறித்து ஒவ்வொரு நாட்டிலிருந்தும் அறியக் கிடைக்கின்றது. இந் நிலை எமது பிரதான ஏற்றுமதிகள் மீதும் சுற்றுலாக் கைத்தொழில் மீதும் தாக்கஞ் செலுத்துவதாகும். ஆடைக் கைத்தொழிலினால் 3,500 ஐ.அ.டொ. அளவில் அந்நியச் செலாவணி வருவாயும் 10 இலட்சம் அளவான வேலைவாய்ப்புக்களும் உருவாக்கப்படுகின்றன. தேயிலையும் இறப்பரும் 1,500 ஐ.அ.டொ. அளவில் அந்நியச் செலாவணியை ஈட்டித்தரக்கூடியதும் 10 இலட்சம் அளவான வேலைவாய்ப்புகளை உருவாக்கக்கூடியதுமான சுமார் நான்கு இலட்சம் சிறுநில உடைமையாளர்கள் ஈட்டுள்ள ஒரு துறையாகும். சுற்றுலாக் கைத்தொழில் மூலமும் 400 மில்லியன் ஐ.அ.டொ. அந்நியச் செலாவணியும் சுமார் ஓர் இலட்சம் பேருக்கு வேலைவாய்ப்பும் உருவாக்கிக் கொடுக்கப்படுகின்றது. பீங்கான் பண்டங்கள், தோல் பண்டங்கள் உள்ளிட்ட மரபுவழி சாரா ஏற்றுமதிகள் மீதும் இந்நிலை தாக்கஞ் செலுத்தும். ஆகையால், அந்நியச் செலாவணி வருமானங்கள் போன்றே, பெரும் எண்ணிக்கையிலான பாரிய அளவான வேலைவாய்ப்புக்களைப் பேணுவதற்கும் விசேட சலுகைகள் அவசியமாகின்றன. பின்வரும் முன்மொழிவுகள் இது தொடர்பில் அமுல்படுத்தப்படும்:

- சுற்றுலா ஹோட்டல்கள் மற்றும் கைத்தொழில்களுக்காக மின்சார சபை அறவிடும் எரிபொருள் சீராக்கல் கட்டணம் ஓராண்டு காலத்திற்கு நூற்றுக்கு 15 சதவீதம் வரை குறைக்கப்படும்.
- கைத்தொழில்களுக்காகப் பயன்படுத்தப்படும் உலை எண்ணெய் விலையை லீற்றொன்று 55 ரூபா வரை குறைத்தல்.
- 2008 ஆம் ஆண்டில் அந்நியச் செலாவணி ஈட்டல்களையும் தொழில் மட்டத்தையும் பேணும் கைத்தொழில்களுக்கு கடன் தவணைகளை மீளப் பெற்றுக்கொள்வதற்காக 6 மாதங்களில் இடைநிறுத்தி வைக்கப்படும். அதற்காக, குறித்த வணிக வங்கிகளுக்கு அவசியமான நிவாரணங்களை இலங்கை மத்திய வங்கி வழங்கும்.

- உள்நாட்டு உற்பத்திக்காக நவீன சந்தைகளைத் தேடிப்பெறல் அல்லது தற்போதுள்ள சந்தைகளின் கட்டளைகளை அதிகரிக்கும், உற்பத்தியாளர்களின் ஏற்றுமதிகளை ஊக்குவிக்கும் நிதி உதவிகளை வழங்குவதற்கு 1,000 மில்லியன் ரூபா ஒதுக்கீட்டொன்று மேற்கொள்ளப்படுகின்றது.

தேயிலைக் கைத்தொழில்

தேயிலைக் கைத்தொழிலில் நிலையான வளர்ச்சியொன்றைப் பேணுவதற்கு பின்வரும் முன்மொழிவுகள் அமுல்படுத்தப்படும்:

- சிறு தேயிலைத்தோட்ட உடைமையாளர்களின் நிதி நெருக்கடியைக் குறைப்பதற்காக வளமாக்கி விலை, 1,000 ரூபா வரை குறைக்கப்படும்.
- வெளிநாடுகளிலிருந்து இறக்குமதியாகும் தேயிலைக்காக நூற்றுக்கு 4 சதவீத செஸ் வரியை விதிப்பதற்கு முன்மொழியப்படுகின்றது.
- தேயிலைப் பைக்கற்றுக்கள் அல்லது தேயிலைப் பொதிகளின் ஏற்றுமதியின் போது செஸ் வரியிலிருந்து விடுதலை அளிப்பதற்கு முன்மொழியப்படுகின்றது.
- ஒரு கிலோ கிராம விடக் குறைவான பைக்கற்று செய்யப்பட்ட தேயிலை ஏற்றுமதியிலிருந்து கிடைக்கும் வருவாய்க்கான வருமான வரியை, நூற்றுக்கு 15 சதவீதம் வரை குறைப்பதற்கு முன்மொழியப்படுகின்றது.
- கொழும்பு தேயிலை ஏலத்திற்கு அவசியமானவாறு தலையிடுவதற்காக தேயிலைச் சபையையும் சிறு தேயிலைத் தோட்ட அதிகார சபையையும் ஏற்றுமதி அபிவிருத்திச் சபையையும் பங்குரிமைகொண்ட அரசு கம்பனியொன்றாக நிறுவுவதற்கும் முன்மொழிகின்றேன்.
- தேயிலை கொள்வனவு செய்யப்படும் நேச நாடுகளின் இறக்குமதியாளர்களுக்கு குறுகிய கால கடன் அடிப்படையிலேனும் விநியோக வசதிகளை வழங்குவதற்கு திறைசேரி பிணைமுறியை வழங்குவதற்கு முன்மொழிகின்றேன்.

போசணையை அதிகரித்துக் கொள்ளல்

- வெளிநாட்டு வேலைவாய்ப்புக்களில் ஈடுபட்டுள்ளோர் மூலம் எமது நாட்டுக்குள் ஆண்டொன்றுக்கு 2,500 மில்லியன் டொலர் அளவில் உட்பாய்கிறது. இத் தொகையை நாட்டுக்கு அனுப்பும்போது, அவர்கள் பல்வேறு பிரச்சினைகளுக்கு முகங்கொடுக்க நேரிடுகின்றது. அந் நாடுகளில் எமது வங்கிகளின் முகவர்கள் இல்லாமை முக்கிய ஒரு பிரச்சினையாக இருக்கின்றதென்பதை அந் நாடுகளில்

தொழில்புரிவோர் எனக்கு எடுத்துக் கூறியுள்ளனர். ஆகையால் இலங்கை வங்கி, மக்கள் வங்கி, சேமிப்பு வங்கி ஆகியனவற்றின் தலைவர்களைத் தொடர்புபடுத்திக்கொள்ளக்கூடிய ஏனைய உள்நாட்டு வங்கிகளையும் தொடர்புபடுத்திக்கொண்டு, அந்தந்த நாடுகளில் வங்கிகளின் முகவர்களை நியமிப்பதற்கான ஒரு வேலைத்திட்டத்தை அமுல்படுத்துவற்கு முன்மொழிகின்றேன். இதன் மூலம் நாட்டிற்குள் பாரியதொரு தொகைப் பணத்தை வரவழைத்துக் கொள்ளக்கூடியதாக இருக்கும்.

48. முடிவுரை

கௌரவ சபாநாயகர் அவர்களே, நான் முன்பு குறிப்பிட்டவாறு, பயங்கரவாதம் அற்ற ஒரு நாட்டைத் தோற்றுவிப்பதும் வடக்கை விடுவித்துக் கொள்வதற்கான வேலைத்திட்டத்தைப் பூர்த்திசெய்து கொள்வதும் நம் அனைவரினதும் வேணவாகும். புதியதோர் இலங்கைக்காக ஆரம்பிக்கப்பட்டுள்ள அபிவிருத்திப் பணிகளை வெற்றிகரமாகப் பூர்த்திசெய்ய வேண்டியுள்ளது. உற்பத்திகளையும் கிராமியப் பொருளாதாரத்தையும் வலுவூட்ட வேண்டியுள்ளது. வாழ்க்கைச் செலவைக் குறைத்துக்கொள்வதும் இதன்பாற்படும் மற்றுமொரு முன்னுரிமையாகும். என்னால் முன்வைக்கப்பட்ட முன்மொழிவுகளினால் இவ் அனைத்துப் பணிகளையும் சமநிலையாக நிறைவேற்றுவதற்கு முயற்சி மேற்கொள்ளப்பட்டது. தம் வசம் அதிகாரம் இருந்தபோது பொறுப்பின்றிப் புரிந்தவற்றுக்கு முற்றிலும் மாற்றமாக, மக்களை ஏமாற்ற முன்வைத்துள்ள மாற்று வரவு செலவுத்திட்ட முன்மொழிவுகளை விட, நான் முன்வைத்துள்ள முன்மொழிவுகளை, இந் நாட்டின் பொதுமக்களும் மாண்புமிகு அமைச்சர்களும் மனச்சாட்சிக்கு இணங்க போற்றுவர் என்பதை நான் அறிவேன்.

வழங்கப்படக்கூடிய நிவாரணங்களும் அவற்றுடன் தொடர்புபட்ட நன்மைகளும் சமூகத்தின் அநேகமானோருக்குக் கிடைக்கின்றவாறு செயலாற்றுவதே, என்னால் முன்வைக்கப்பட்ட முன்மொழிவுகள் மூலம் எதிர்பார்க்கப்பட்டதாகும். எரிபொருள் கட்டணம், போக்குவரத்துக் கட்டணம், மின்சாரக் கட்டணம், நீர்க் கட்டணம், பெறுமதி சேர் வரி, வருமான வரிச் சலுகை, அரசாங்க ஊழியர்களின் சம்பளங்களுக்கும் ஓய்வூதியம் மூலம் உழைக்கும் மக்களுக்கு பெரும் நிவாரணங்கள் கிட்டியுள்ளன. உள்நாட்டு உற்பத்திகளை அதிகரிப்பதன் மூலமும் உற்பத்திக் கிரயங்களைக் குறைத்துக் கொள்வதன் மூலமும் விளைவுப் பெருக்கத்தை அதிகரிப்பதன் மூலமும் உலக பொருளாதார நெருக்கடிக்கு நாம் முகங்கொடுக்க நேரிட்டுள்ளது. அவற்றுக்கு அவசியமான

ஊக்குவிப்புக்களையும் நான் முன்வைத்தேன். படைவீரர்கள் புரியும் தியாகத்தைப் போற்றக்கூடியவாறு சகலவற்றையும் நாம் முன்னெடுக்க வேண்டும் என்பதுடன், அதற்கு விசேட முன்னுரிமை அளிக்கப்பட்டது.

கௌரவ சபாநாயகர் அவர்களே, அமைச்சுக்கள், திணைக்களங்கள், கூட்டுத்தாபனங்கள், அரசாங்க நிறுவனங்களின் நிருவாக அலுவல்கள் தொடர்பான நடைமுறைச் செலவினங்களை நூற்றுக்கு 2 சதவீதத்தால் சேமிப்பதற்கு முன்மொழிகின்றேன். இதற்காக அமைச்சர்களும் செயலாளர்களும் தனிப்பட்ட ரீதியில் தலையிட்டு இதனை நிறைவேற்ற வேண்டியுள்ளது. இதன் மூலம் 2,000 மில்லியன் ரூபா மொத்த சேமிப்பொன்று சேருமென மதிப்பிடப்பட்டுள்ளது. மூலதனச் செலவினங்களை மேற்கொள்ளும்போது ஏற்படும் தொழினுட்ப எல்லைகளைக் கருத்திற்கொண்டு, மதிப்பிடப்பட்ட ஒதுக்கீடுகளிலிருந்து நூற்றுக்கு 15 சதவீத குறை செலவுகளும் எதிர்பார்க்கப்படுகிறது. இந் நிலைமைகளையும் வருமானத்தில் ஏற்படக்கூடிய குறைவுகளையும் புதிய முன்மொழிவுகளின் தாக்கத்தையும் கருத்திற்கொண்டு வரவுசெலவுத்திட்டப் பற்றாக்குறையை 337 பில்லியன் ரூபா அன்றேல் தேசிய வருமானத்தின் நூற்றுக் 6.5 சதவீதம் என்ற மட்டத்தில் பேணுவதற்குத் திட்டமிடப்பட்டுள்ளது. ஆண்டுதோறும் வரவு செலவுத்திட்டப் பற்றாக்குறையைக் குறைப்பதற்கு நான் எடுத்துக்கொண்ட முயற்சியை, அவ்வாறே முன்னெடுத்துச் சென்றுள்ளேன். கடந்த ஆண்டில் அதிகரித்துச் சென்ற பணவீக்கம் தற்போது 20 சதவீதம் வரை குறைவடைந்துள்ளது. எதிர்வரும் ஒருசில மாதங்களில் இது மிகத் துரிதமாகக் குறைவடையுமென நான் நம்புகின்றேன். இவ் ஆண்டின் பொருளாதார வளர்ச்சியை 6.5 சதவீதம் என்ற மட்டத்தில் பேணக் கூடியதாக இருக்கும். நான் முன்பு முன்மொழிந்த தேசிய உற்பத்தியை ஊக்குவிப்பதற்காக வழங்கப்பட்ட முன்மொழிவுகளினால், எதிர்வரும் ஆண்டிலும் நூற்றுக்கு 6 சதவீதத்தைத் தாண்டிய வளர்ச்சியொன்றை எய்துவதற்கு நாம் நடவடிக்கை மேற்கொள்ள வேண்டியிருக்கும். தொடர்புபட்ட வரி முன்மொழிவுகளின் விளக்கங்கள் இணைப்பு 01 இலும், வரவு செலவுத்திட்ட முன்மொழிவுகளின் நிதிசார் பெறுமானங்களும் ஒதுக்கீட்டுச் சட்டத்தில் குறிப்பிடப்பட்ட படுகடன்களுக்கான சீராக்கல்களும் இணைப்பு 02 இலும் முழுதும் அளாவிய வரவுசெலவுத்திட்ட நிலைமை இணைப்பு 03 இலும் காண்பிக்கப்பட்டுள்ளது.

கௌரவ சபாநாயகர் அவர்களே, மஹிந்த சிந்தனையில் நான் இவ்வாறு குறிப்பிட்டுள்ளேன். உங்கள் அனைவரினதும் எண்ணங்களையும் ஒன்றுதிரட்டி மனிதனைக் கட்டியெழுப்பி குடும்பத்தைக் காப்பதற்கும் குடும்பத்தைக் கட்டியெழுப்பி கிராமத்தைக் காப்பதற்கும் கிராமத்தைக் கட்டியெழுப்பி நாட்டைக்

காப்பதற்கும் நாட்டைக் கட்டியெழுப்பி உலகை வெல்வதற்கும் “மஹிந்த சிந்தனை” எனும் எனது வேலைத்திட்டத்தைச் சமர்ப்பித்துள்ளேன்.

எனது கனவு அடிமைத்தளையற்ற சுதந்திரமான ஒரு தேசமாகும். பசுமை நிறைந்த ஒரு நாடாகும். களஞ்சியங்கள் முழுமையாக நிரம்பிய நாளையாகும். ஒரு தார்மிக மனிதனாகும். சிங்கள, தமிழ், முஸ்லிம், பறங்கியர் சகலரும் இலங்கைத் தாயின் பிள்ளைகள். எதிர்பார்ப்புகளினால் ஒளிர்விடும் இரு கண்களினால் எம்மை நோக்கிப் பார்வையைச் செலுத்துவதனை நான் அறிவேன். அவ் எதிர்பார்ப்பு யதார்த்தமாக்கப்படக் கூடியதாக இருக்கும். அந் நம்பிக்கை என்னிடம் உண்டு. அச்சமின்றி நான் அதனை நிறைவேற்றுவேன். சவால்களை எதிர்கொள்வோம். இலங்கை மாதாவுக்கு சுபீட்சமான ஓர் எதிர்காலத்தை உரித்தாக்குவதற்கு நாம் அனைவரும் அணிதிரள்வோம்!

நன்றி!

1. வருமான வரி

(2006 ஆம் ஆண்டின் 10 ஆம் இலக்க உள்நாட்டு இறைவரிச் சட்டம்)

01. முதலாம் அட்டவணையானது பின்வருமாறு தனியார் வருமான வரி விகித மட்டங்களைக் கொண்டதாக விரிவாக்கப்படும் வகையில் திருத்தப்படும்.

மட்டம் (ரூபா)	விகிதம் %
400,000	5
400,000	10
400,000	15
500,000	20
500,000	25
500,000	30
மீதி	35

02. தனியாட்களினால் வங்கிகளில் அல்லது நிதியியல் நிறுவனங்களில் வைப்புச் செய்யப்பட்ட பணத்திலிருந்தான வட்டி மீதான நிறுத்தி வைத்தல் வரி விகிதத்தினை விதிப்பதற்காக விகித மட்டங்களை விரிவாக்குவதனைத் தொடர்ந்து 133 ஆம் பிரிவு பின்வரும் திருத்தங்களைச் சேர்ப்பதன் மூலம் திருத்தப்படும்.

மொத்த வருமானம் (ரூபா)	நிறுத்தி வைத்தல் வரி விகிதம் (%)
0-300,000	0
1-1,000,000	2.5
1,000,000 அதிகமானது	10

03. பின்வருவனவற்றை ஏற்பாடு செய்வதற்காக பிரிவு 13 திருத்தப்படும்.

- (அ) லோஹோர் அம்மையார் கடன் நிதியத்தினால் அரசாங்க ஊழியர்களுக்கு வழங்கப்பட்ட கடன்கள் மீதான வட்டி வருமானம் விலக்களிக்கப்படுவதற்கான ஏற்பாடொன்றினைச் சேர்த்தல்.
- (ஆ) 2008.10.21 ஆம் திகதியிலிருந்து பயன்வலுப் பெறும் வகையில், இலங்கை அரசாங்கத்தினால் வதிவல்லாத எவரேனும் ஆளுக்கு அல்லது இலங்கையில் உரிமம் வழங்கப்பட்ட ஏதேனும் வர்த்தக வங்கிக்கு வழங்கப்பட்ட பிணையினால் பிரதிநிதித்துவப்படுத்தாத ஏதேனும் வெளிநாட்டு நாணயத்தின் விற்பனையிலிருந்து பெறப்படும் ஏதேனும் இலாபம் மற்றும் வருமானத்திலிருந்து விலக்களித்தல்.

(இ) பின்வருவனவற்றை ஏற்பாடு செய்தல் -

- (i) எழுத்தாளர் ஒருவர் புத்தகமொன்றினை முதலாவது அச்சிட்ட திகதியிலிருந்து ஒரு வருடத்திற்குள் அத்தகைய எழுத்தாளரின் புத்தக விற்பனையிலிருந்து எழுத்தாளருக்குக் கிடைக்கும் இலாபத்தின் மீதான வருமான வரியில் 50% இற்கு விலக்களித்தல்,
- (ii) நாடகமொன்றினை மேடையேற்றும் தயாரிப்பாளரின் இலாபம் மீதான வருமான வரியில் 50% இற்கு அதனை மேடையேற்றிய முதல் ஒரு வருட காலத்திற்கு விலக்களித்தல்,
- (iii) இலத்திரனியல் ஊடகங்களினூடாக பாடலொன்றினை ஒலி / ஒளிபரப்புச் செய்யும் பாடகர் ஒருவருக்குச் செலுத்தப்பட்ட வேத்துரிமையிலிருந்து விலக்களித்தல்.

04. 2008.10.21 ஆம் திகதியிலிருந்து பயன்வலுப் பெறும் வகையில், இலங்கை அரசாங்கத்தினால் வதிவல்லாத எவரேனும் ஆளுக்கு அல்லது இலங்கையில் உரிமம் வழங்கப்பட்ட ஏதேனும் வர்த்தக வங்கிக்கு வழங்கப்பட்ட பிணையினால் பிரதிநிதித்துவப்படுத்தப்படாத ஏதேனும் வெளிநாட்டு நாணயத்திலிருந்து பெறப்படும் ஏதேனும் வட்டிக்கு விலக்களிக்கப்படும் வகையில், பிரிவு 09 திருத்தப்படும்.
05. பக்கட் ஒன்றில் 1 கி.கிராமிற்கு மேற்படாத பக்கட்டில் அடைக்கப்பட்ட தேயிலை ஏற்றுமதி 15% இனை விஞ்சாத சலுகை விகிதமொன்றில் வரி விதிக்கப்படும் வகையில், 60 ஆம் பிரிவு திருத்தப்படும்.
06. வருமான வரியிலிருந்து விலக்களிக்கப்படும் ஏதேனும் கம்பனி அல்லது பங்குடைமையொன்றுக்கு வழங்கப்படும் உயர் தொழில் சேவைகளைப் புரியும் ஊழியர்களின் ஊழியத்திலிருந்து கிடைக்கும் இலாபங்களுக்கு ஏற்புடைத்தான ஆகக்கூடிய வரி விகிதம், அத்தகைய கம்பனி அல்லது பங்குடைமை இலங்கைக்கு வெளியேயுள்ள ஆளொருவருக்கு அல்லது பங்குடைமைக்கு வெளிநாட்டுச் செலாவணியில் கொடுப்பனவு செய்யப்பட்டால் அத்தகைய ஊழியர்கள் வெளிநாட்டுச் செலாவணியில் அத்தகைய உயர் தொழில் ஊழியத்திற்கு கொடுப்பனவு செய்யப்படுவாராயின் அத்தகைய இலாபத்திற்கு ஏற்புடையதான ஆகக் கூடிய வரி விகிதம் 20 சதவீதமாக வரையறை செய்யப்படும் வகையில், பிரிவு 40 திருத்தப்படும்.
07. ஏதேனும் புதிய அல்லது தரமுயர்த்தப்பட்ட திரையரங்கிலிருந்து பெறப்படும் இலாபம் மற்றும் வருமானத்திற்கான வருமான வரியிலிருந்து 05 வருடங்களிலிருந்து 07 வருட காலப்பகுதியொன்றுக்கு வரி விடுமுறை விரிவாக்கப்படும் வகையில், பிரிவு 24அ திருத்தப்படும்.

2. பெறுமதிசேர் வரி

(2002 ஆம் ஆண்டின் 14 ஆம் இலக்க பெறுமதிசேர் வரிச்சட்டம்)

01. இறக்குமதிப் பொருட்களுடன் தொடர்பான சுங்க வெளிப்படுத்தல்கள் மீதான உள்ளீட்டு வரிப் பற்றுக்களின் கோரிக்கைகள் தொடர்பான காலம் 02 ஆண்டுகள் வரை நீடிக்கப்படுவதற்குச் சட்டத்தின் 22(6) ஆம் பிரிவு திருத்தப்படும்.
02. முதலாம் அட்டவணையின் பகுதி II இன் (ஆ) பந்தி, பின்வருவனவற்றின் வழங்கல் தொடர்பில் விலக்களிக்கப்படுவதற்குத் திருத்தப்படும்:
 - (i) 2008.10.01 ஆம் திகதியிலிருந்து பயன்வலுப் பெறும் வகையில், உள்ளூரில் தயாரிக்கப்பட்ட தேயிலை இயந்திரங்களின் வழங்கல்கள்.
 - (ii) சத்திரசிகிச்சைக்காகப் பயன்படுத்தப்படும் உள்ளூரில் தயாரிக்கப்பட்ட சத்திரசிகிச்சை மென்துணி.
03. முதலாம் அட்டவணையின் பகுதி II இன் (இ) பந்தி, பின்வரும் இறக்குமதிகளை விலக்களிக்கும் வகையில் திருத்தப்படும்.
 - (i) 2008.07.09 ஆம் திகதி அல்லது அதற்குப் பின்னர் பயங்கரவாத நடவடிக்கையினால் அழிக்கப்பட்ட பேருந்துகளுக்கு மாற்றீடு செய்வதற்கான பேருந்து இறக்குமதி.
 - (ii) பித்தளைப் பொருட்களைத் தயாரிப்பதற்காக கிராமியக் கைத்தொழில்கள் மற்றும் சுய வேலை வாய்ப்பு ஊக்குவிப்பு அமைச்சின் அங்கீகாரத்துடன் தேசிய கைவினைப் பேரவையினால் இறக்குமதி செய்யப்படும் பித்தளை மட்டைகள், பித்தளைப் பாலங்கள், கம்பியிழைகள், சாயங்கள், பரபைன் மெழுகு மற்றும் மெழுகுவர்ண நெய் என்பன.
 - (iii) இயைபு முறைக் குறியீட்டு இல. 8501.31.10, 8541.40.10, 9405.10.10, 9405.10.20, 9405.20.10, 9504.40.30, 9032.89.10 அல்லது 8539.31.20 இன் கீழ் குறிப்பீடு செய்யப்பட்ட சூரிய மின்னிற்பத்திக்கான சூரியசக்தி உபகரணங்களின் இறக்குமதி.
 - (iv) மின்சார உற்பத்திக்காக இலங்கை மின்சார சபைக்கு இலங்கை பெற்றோலியக் கூட்டுத்தாபனத்தினால் வழங்கல் செய்வதற்கு இறக்குமதி செய்யப்படும் நப்தா இரசாயனம்.
04. 2008.06.01 ஆம் திகதியிலிருந்து பயன்வலுப் பெறும் வகையில், ஏற்றுமதியாளர்களினால் வழங்கப்படுகின்ற சில குறிப்பிட்ட சேவைகளுக்கு (ஏற்றுமதி அபிவிருத்திச் சபையினூடாக) ஏற்றுமதியாளர்களாகக் கருதப்படும் திட்டத்திற்கு வசதியினை விரிவாக்குவதற்கு பிரிவு 2(2) (ஈ) திருத்தப்படும்.
05. நிதியியற் சேவைகளுக்கான பெறுமதிசேர் வரியிலிருந்து லோஹோர் அம்மையார் கடன் நிதியிலிருந்து விலக்களிக்கப்படும் வகையில், அத்தியாயம் III அ திருத்தப்படும்.

06. பின்வரும் விடயங்களுக்காக பிரிவு 2 திருத்தப்படும்.
- (i) பெறுமதிசேர் வரி விகிதத்தினை 15 சதவீதத்திலிருந்து 12 சதவீதமாகக் குறைத்தல்;
- (ii) 2007 ஆம் ஆண்டின் 48 ஆம் இலக்க விசேட வியாபாரப் பொருட்கள் அறவீட்டுச் சட்டத்தின் நியதிகளுக்கு அமைவாக வரி விதிப்பனவுக்கு உட்பட்ட பொருட்கள் அடிப்படை விகித அட்டவணையினை (5% விகிதம்) நீக்குதல்; மற்றும்
- (iii) அட்டவணையிலுள்ள எஞ்சிய பொருட்களுக்கான பெறுமதிசேர் வரி கடப்பாட்டினை 12 சதவீதமாக ஆக்குதல்.
07. செலுத்தப்பட்ட பெறுமதிசேர் வரி தொடர்பான உள்ளீட்டு வரிக் கழிப்பனவு வரையறையினை 20 சதவீதத்திலிருந்து 10 சதவீதமாக்குவதற்கு பிரிவு 22 திருத்தப்படும்.
08. பெ.சே.வரிக்குப் பதிவு செய்வதற்கான வரையறை வரி விதிப்பனவு காலமொன்றுக்கு ரூ. 650,000 ஆக அல்லது ஆண்டொன்றிற்கு ரூ. 2.5 மில்லியனாக அதிகரிக்கும் வகையில், 10 ஆம் பிரிவு திருத்தப்படும். அதேபோன்று விருப்பு பெறுமதிசேர் வரிக்கான பதிவு வரையறை ரூ. 3 மில்லியனாக அதிகரிப்பதற்கு பிரிவு 25(1) திருத்தப்படும்.
09. கமநெகும், மகநெகும், சமுர்த்தி மற்றும் சமுதாயப் பங்களிப்புடன் மேற்கொள்ளப்படும் சமுதாய நீர்ப்பாசன கருத்திட்டங்கள் என்பவற்றின் நிர்மாணப் பணிகள் விலக்களிக்கப்படும் வகையில், முதலாம் அட்டவணையின் பகுதி II திருத்தப்படும்.

3. பொருளாதார சேவைக் கட்டணம்

(2006 ஆம் ஆண்டின் 13 ஆம் இலக்கப் பொருளாதார சேவைக் கட்டணச் சட்டம்)

01. பெ.சே கட்டணம் செலுத்துவதற்கான உச்ச எல்லைக் காலாண்டொன்றிற்கு (ரூ. 15 மில்லியனிலிருந்து) ரூ. 30 மில்லியனாக அதிகரிக்கப்படும் வகையில், 2(2) ஆம் பிரிவு திருத்தப்படும்.
02. பின்வரும் விடயங்களுக்காக பிரிவு 2(3) திருத்தப்படும்.
- (i) ஆரம்ப பெ.சே. கட்டணப் பொறுப்புடைமைக்கு ஏற்புடைத்தான 36 மாத மன்னிப்புக் காலத்தினை நீக்குதல்.
- (ii) ஏதேனும் வர்த்தகம் அல்லது பிற நிதி நிறுவகங்கள் மற்றும் அடகுத் தரகர்கள் உள்ளடங்கலாக வங்கியொன்றின் வியாபாரம் தொடர்பில் புரள்விற்கான வரைவிலக்கணத்தினை விரிவுபடுத்துதல்.
03. “புரள்வு” வரி பற்றிய வரைவிலக்கணத்தில் இலங்கை அரசாங்கத்தினால் வதிவல்லாத எவரேனும் ஆளுக்கு அல்லது இலங்கையில் உரிமம் வழங்கப்பட்ட ஏதேனும் வர்த்தக வங்கிக்கு வழங்கப்பட்ட பிணையினால் பிரதிநிதித்துவப்படுத்தாத ஏதேனும் வெளிநாட்டு நாணயத்தின் விற்பனையிலிருந்து பெறப்பட்டவைகள் என்பதையும் உள்ளடங்கலாக திருத்தப்படும்.

4. பற்று வரி

(2002 ஆம் ஆண்டின் 16 ஆம் இலக்க பற்று வரிச் சட்டம்)

01. நீதவானின் ஊடாக தற்பொழுதிருக்கும் மீள் அறவீட்டுச் செயன்முறைக்கு மேலதிகமாக உள்நாட்டு இறைவரிச் சட்டத்தில் குறிப்பீடு செய்யப்பட்டுள்ளவாறான பிற அறவீட்டு ஏற்பாடுகளைச் சேர்ப்பதற்காக சட்டத்தின் 11 ஆம் பிரிவு திருத்தப்படும்.

5. சமூகப் பொறுப்புடைமை அறவீடு

(2005 ஆம் ஆண்டின் 05 ஆம் இலக்க நிதிச் சட்டத்தின் பகுதி I)

01. உள்நாட்டு இறைவரிச் சட்டத்தின் ஏற்பாடுகளின் கீழ் கம்பனிகளினால் செலுத்தப்பட வேண்டியுள்ள வருமான வரி தொடர்பில் சமூகப் பொறுப்புடைமை அறவீட்டின் விண்ணப்பம் 2008.04.01 ஆம் திகதியிலிருந்து பயன்வலுப் பெறும் வகையில் இச் சட்டம் திருத்தப்படும்.

6. நிர்மாணக் கைத்தொழில் உத்தரவாத நிதிய அறவீடு

(2005 ஆம் ஆண்டின் 05 ஆம் இலக்க நிதிச் சட்டத்தின் பகுதி III)

01. உள்நாட்டு இறைவரிச் சட்டத்தின் 153 ஆம் பிரிவின் கீழ் நிர்மாணக் கைத்தொழிலில் ஈடுபட்டுள்ள ஆட்களிடமிருந்து வருமான வரியினை நிறுத்தி வைக்கும் சந்தர்ப்பத்தில் நிர்மாணக் கைத்தொழில் உத்தரவாத அறவீட்டினை நிறுத்தி வைத்தல் வரியாகச் சேகரிப்பதற்கான ஏற்பாடுகளைச் செய்வதற்குச் சட்டத்தின் குறித்த பகுதி திருத்தப்படும்.

7. தேசத்தைக் கட்டியெழுப்புவதற்கான அறவீடு

- 01) இந்த அறவீட்டுக்குப் பின்வரும் ஆட்கள் அல்லது பங்குடைமைகள் கடப்பாடுடையதாக இருக்கும்.

- (அ) இறக்குமதியாளர்கள்;
- (ஆ) உற்பத்தியாளர்கள்; மற்றும்
- (இ) சேவை வழங்குநர்கள்.

- 02) வரி விதிப்புக் காலாண்டாகும்; 2009 மற்றும் 2010 ஆம் ஆண்டுகளுக்கு எட்டு காலாண்டுகளாக அறவீடு செயற்படுத்தப்படும்.

- 03) அறவீட்டின் அடிப்படைப் புரள்வாகும் (உள்ளடங்கல்களின் தேறியது) இவை பின்வரும் சந்தர்ப்பங்களின் போது செயற்படுத்தப்படும்.

- (அ) இறக்குமதியாளர் ஒருவர் இறக்குமதி செய்யப்பட்ட பொருட்களின் கப்பலேற்றல் பெறுமதியாகும்

- (ஆ) கீழ்வருவனவற்றினால் கழிப்பீடு செய்யப்பட்ட அத்தகைய ஆளினால் செய்யப்பட்ட ஏதேனும் கொடுக்கல் வாங்கல் தொடர்பில் பெறப்பட்ட தொகை அல்லது பெறக் கூடியதாக உள்ள தொகைக்கு கடப்பாடுடைய வேறு பிற ஆட்கள்.
- (i) உறப்பட்ட அறவிட முடியாத கடன்கள்
- (ii) 1989 ஆம் ஆண்டின் 13 ஆம் இலக்க உற்பத்தித் தீர்வை (விசேட ஏற்பாடுகள்) சட்டத்தின் கீழ் செலுத்தப்பட்ட உற்பத்தித் தீர்வை
- (iii) 2002 ஆம் ஆண்டின் 14 ஆம் இலக்க பெறுமதிசேர் வரிச் சட்டத்தின் கீழ் செலுத்தப்பட்ட பெறுமதிசேர் வரி.
- 04) **வரி செலுத்தல் எல்லை**
- ஏதேனும் காலாண்டுக்காகச் செலுத்த வேண்டிய அறவீடு, அக் காலாண்டின் புரள்வு ரூ. 100,000/= இனை விஞ்சுகின்ற போது செலுத்தப்பட முடியும்.
- 05) **அறவீட்டின் விகிதம்**
- அறவீட்டின் விகிதம் 1% ஆக இருக்கும்.
- 06) ஒவ்வொரு கடப்பாடுடைய ஆளும் (இறக்குமதியாளர்கள் தவிர) உள்நாட்டு இறைவரி ஆணையாளர் நாயகத்தினால் குறிப்பீடு செய்யப்பட்ட படிவத்தில் அவரது காலாண்டுப் புரள்வினை விபரத் திரட்டொன்றின் மூலம் சமர்ப்பிப்பதற்குத் தேவைப்படுத்தப்படுவதுடன், சுயமதிப்பீட்டின் அடிப்படையில் அறவீட்டினைச் செலுத்துவார். ஏதேனும் காலாண்டொன்றிற்காக அறவீடானது காலாண்டு முடிவடைந்து 20 நாட்களுக்குள் செலுத்தப்படுதல் வேண்டும். இறக்குமதியாளர்களினால் செலுத்தப்பட வேண்டிய அறவீடானது சுங்கத்தில் அல்லது பிற தீர்வைகள் அல்லது கட்டணங்கள் போன்ற வேறு ஏதேனும் அறவீடுகள் சுங்கப் பணிப்பாளர் நாயகத்தினால் அறவீடு செய்யப்படும்.
- 07) வரி மதிப்பீடுகள், மேன் முறையீடுகள் மற்றும் அறவீடுகள் தொடர்பில் 2006 ஆம் ஆண்டின் 10 ஆம் இலக்க உள்நாட்டு இறைவரிச் சட்டத்தின் ஏற்பாடுகள் இந்த அறவீட்டின் மதிப்பீடு, மேன்முறையீடு அறவீடு போன்றவற்றுக்கும் ஏற்புடையதாதல் வேண்டும்.
- 08) **பற்றுக்கள்**
- (i) இறக்குமதி செய்யப்பட்டவை (பொறித் தொகுதி இயந்திரங்கள் போன்றன தவிர்ந்த) அல்லது
- (ii) வேறு ஏதேனும் உற்பத்தியாளரிடமிருந்து கொள்வனவு செய்யப்பட்டதுடன், அவை அத்தகைய உற்பத்தி வியாபாரத்தில் பிரத்தியேகமாகப் பயன்படுத்தப்பட்ட பொருட்கள் மீது செலுத்தப்பட்ட அறவீட்டுக்காக ஒவ்வொரு உற்பத்தியாளரும் பற்றுக்குத் தகுதி பெறுவர்.

அத்தகைய காலாண்டிற்காக பொறுப்புடைமையை விஞ்சிய ஏதேனும் காலாண்டிற்காக தேசக் கட்டுமான அறவீடு செலுத்தப்பட்டுள்ள சந்தர்ப்பங்களில், அத்தகைய விஞ்சிய தொகை தொடர்ந்துவரும் காலாண்டுகளுக்கு முன்கொண்டு வரப்படுவதுடன், அக் காலாண்டுக்கான தேசக் கட்டுமான அறவீட்டிற்கு எதிராக கழிப்பனவு செய்யப்படுவதுடன், அறவீட்டின் எந்தவொரு பகுதியும் மீளளிப்புச் செய்யப்பட மாட்டாது.

09) **நீக்கல்கள்**

பின்வருவன அறவீடு செலுத்தப்படும் புரள்வின் பகுதியொன்றாக இருக்க மாட்டாது.

(i) அவரினால் உற்பத்தி செய்யப்பட்ட ஏதேனும் பொருளினால் அத்தகைய ஆளினால் மேற்கொள்ளப்படும் ஏற்றுமதியிலிருந்து பெற்றவை;

(ii) ஏற்றுமதிக்காக ஏதேனும் பொருட்கள் அத்தகைய ஆளினால் உற்பத்தி செய்யப்படுவதற்காக அல்லது பிரத்தியேகமாகக் குறித்த உற்பத்தியில் அத்தகைய ஆளினால் இறக்குமதி செய்யப்பட்ட பொறித் தொகுதி இணைப்புக்கள், இயந்திரங்களாக அல்லாத ஏதேனும் பொருட்களின் பெறுமதி;

(iii) இலங்கைக்கு வெளியே தயாரிக்கப்பட்ட ஏதேனும் பொருட்களின் விற்பனையிலிருந்து கிடைப்பனவுகள்;

(iv) இலங்கையிலிருந்து ஏற்றுமதி செய்யப்பட்ட பொருட்கள் அத்தகைய பொருட்களின் ஏற்றுமதியில் அல்லது பிற ஆவணச் சான்றுகள் தொடர்பில் இலங்கையில் ஏதேனும் வங்கியில் திறக்கப்பட்ட கடன் கடிதமொன்றினைக் காட்டுவது தொடர்பில் உள்நாட்டு இறைவரி ஆணையாளர் நாயகம் திருப்தி கொள்வாராயின், எவரேனும் ஏற்றுமதியாளரினால் ஏதேனும் பொருட்களின் விற்பனையிலிருந்து கிடைக்கும் பெறுகைகள்;

(v) பின்வரும் நோக்கங்களுக்காக இலங்கைக்கு இறக்குமதி செய்யப்பட்ட பொருட்களின் பெறுமதி, அப் பொருட்கள் இறக்குமதி செய்யப்பட்ட நோக்கம் திருப்திப்படுத்தப்பட்டால்,

(அ) கண்காட்சி ஒன்றில் பார்வைக்கு வைத்தல்

(ஆ) அமைச்சரினால் அங்கீகரிக்கப்பட்ட ஏதேனும் கருத் திட்டத்திற்காக இலங்கையில் தற்காலிகமாகப் பயன்படுத்தல்.

(இ) திருத்த வேலைகளின் நோக்கமாக இலங்கைக்கு எடுத்து வரப்படும் பொருட்கள்; அல்லது

(ஈ) இது போன்ற ஒத்த நோக்கங்கள்

அத்துடன் அத்தகைய பொருட்கள் இலங்கைக்கு இறக்குமதி செய்யப்பட்டு இறக்குமதி செய்யப்பட்ட திகதியிலிருந்து ஒரு வருட காலத்திற்குள் அத்தகைய ஆளினால் மீண்டும் கப்பலேற்ற முடியுமாக இருக்க வேண்டும்;

- (vi) ஏதேனும் இறக்குமதி செய்யப்பட்ட பொருட்களின் பெறுமதி, அப் பொருள் இறக்குமதி செய்யப்படுவதற்கு முன்னர் சுங்கப் பணிப்பாளர் நாயகம் திருப்தியடையும் வகையில் திருத்த வேலைகளுக்காக இலங்கைக்கு வெளியே எடுத்துச் செல்லப்படுதல் ;
- (vii) இலங்கையில் தயாரிக்கப்பட்ட ஏதேனும் திரைப்படச் சுருள் அல்லது தொலைக்காட்சி நாடகம் தேசிய திரைப்படக் கூட்டுத்தாபனத்தின் அங்கீகாரத்துடன் மேலதிகத் தயாரிப்பிற்காக அல்லது அச்சிடுவதற்காக இலங்கைக்கு வெளியே அனுப்பப்பட்டால் அதன் பெறுமதி.
- (viii) விமானம் மூலம் அல்லது கப்பற் சேவை கம்பனிகள் மூலம் இறக்குமதி செய்யப்பட்ட ஏதேனும் உதிரிப் பாகத்தின் பெறுமதி, அத்தகைய உதிரிப் பாகங்கள் ஏதேனும் விமானத்திற்கு அல்லது கப்பலுக்கு, அத்தகைய விமானம் அல்லது கப்பல் கம்பனியினால் சர்வதேச போக்குவரத்திற்காகச் சொந்தமாக வைக்கப்பட்டுள்ள அல்லது வாடகைக்கு அமர்த்தப்பட்ட கப்பல்களுக்காகப் பயன்படுத்துவது என சுங்கப் பணிப்பாளர் நாயகம் திருப்திப்படும் பொருட்கள் ;
- (ix) ஏதேனும் பொருட்களின் விற்பனையிலிருந்து பெறுகைகள், அல்லது ஐக்கிய நாடுகள் அமைப்புக்களின் ஏதேனும் சேவைகளின் ஏற்பாடுகள் தொடர்பாகப் பெறப்பட்ட தொகை அல்லது பெறுகைகள் அல்லது அத்தகைய அல்லது அத்தகைய நிறுவனங்களின் ஏதேனும் முகவராண்மைகள் அல்லது ஏதேனும் வெளிநாட்டு அரசாங்கத்தின் இராஜதந்திர தூதுவராலயங்கள் அல்லது அத்தகைய தூதுவராலயங்களின் அலுவலர்கள் அல்லது இராஜதந்திர அந்தஸ்திலுள்ளதாக வெளிநாட்டு அமைச்சரினால் பரிந்துரைக்கப்பட்டதன் பேரில், அமைச்சரினால் அங்கீகரிக்கப்பட்ட எவரேனும் பிற ஆட்கள் என்பவர்களிடமிருந்து ஏதேனும் பொருட்களின் விற்பனையிலிருந்து பெறுகைகள், அல்லது பெறப்பட்டவைகள்.
- (x) அத்தகைய நபர்களிடமிருந்து பெறப்பட்ட ஏதேனும் தொகை அல்லது பெறுகைகள் -
பின்வரும் சேவைகள் ஒன்று அல்லது பலவற்றின் ஏற்பாடுகள் -
- (அ) வங்கித் தொழில் அல்லது நிதி மற்றும் காப்புறுதி வியாபாரமொன்றினைக் கொண்டு நடாத்துதல்;
- (ஆ) மின் வழங்கல்;
- (இ) மருத்துவ சேவைகள்;
- (ஈ) நீர் வழங்கல்;
- (உ) பொருட்கள் அல்லது பயணிகள் போக்குவரத்து;
- (ஊ) ஏதேனும் கட்டிடம், பாதை, பாலம், நீர் வழங்கல், வடிகாலமைப்பு அல்லது கழிவு நீர் முறைமை, துறைமுகம், விமான நிலையம் அல்லது தொலைத்தொடர்பாடல் அல்லது மின்சாரத்தில் ஏதேனும் உட்கட்டமைப்புக் கருத்திட்டம் போன்ற நிர்மாணங்கல் தொடர்பில் நிர்மாண ஒப்பந்தச் சேவைகள்;

- (எ) ஏதேனும் பொருட்களின் ஏற்றுமதிக்காக வழங்கப்பட்ட ஏதேனும் சேவை அச் சேவைகள் அத்தகைய பொருட்களின் தரத்தினை அல்லது இயல்பினை மேம்படுத்துவதுடன், நேரடியாகத் தொடர்புபட்டதாக இருத்தல் ;
- (ஏ) ஏதேனும் ஆடைத் தொழில் ஏற்றுமதியாளரினால் வழங்கப்படும் தைத்த ஆடைகளின் சேவைகள் ;
- (ஐ) 1972 ஆம் ஆண்டின் 10 ஆம் இலக்க உரிமம் பெற்ற கப்பற் தொழில் முகவராண்மைச் சட்டத்தின் கீழ் அனுமதிப்பத்திரம் பெற்ற கப்பற் தொழில் முகவர், கப்பல் சரக்கேற்றல் சேவைகள் அல்லது இலங்கையிலிருந்து ஏதேனும் பொருளை ஏற்றுமதி செய்வது தொடர்பில் வழங்கப்படும் அத்தகைய சேவைகள் ;
- (ஓ) இலங்கையிலிருந்து ஏற்றுமதி செய்யப்படும் ஏதேனும் பொருட்கள் தொடர்பில் அத்தகைய சேவைகளைக் கொண்ட அரசாங்கக் கூட்டுத்தாபனம் ஒன்றினால் வழங்கப்பட்ட சேவைகள் ;
- (ஔ) ஹோட்டல், வாடி வீடுகள், விடுதிகள், உணவுச்சாலைகள் போன்ற பிற வியாபாரங்களைச் செயற்படுத்துகையில் அத்தகைய ஹோட்டல், வாடி வீடுகள், விடுதிகள் மற்றும் பிற வியாபாரங்கள் 2002 ஆம் ஆண்டின் 14 ஆம் இலக்க பெறுமதிசேர் வரிச் சட்டத்தின் கீழ் பதிவு செய்யப்பட்டிருத்தல் ;
- (ஊ) ஏல விற்பனையாளர், தரகர், காப்புறுதி முகவர் அல்லது ஏதேனும் உள்ளூர் உற்பத்தியொன்றின் தரகு முகவர் ஒருவரின் சேவைகள் ;
- (க) இலங்கை சுற்றுலாச் சபையுடன் பதிவு செய்துள்ள ஆளொருவரின் உள்ளகச் சுற்றுலாக்கள் தொடர்பில் சுற்றுலா முகவர் ஒருவரின் சேவைகள் ;
- (கா) முழுமையாக இலங்கைக்கு வெளியே பயன்படுத்துவதற்காக அத்தகைய ஆளொருவரினால் உருவாக்கப்பட்ட மென்பொருள் தொடர்பில் கணனி மென்பொருள் அபிவிருத்திச் சேவைகளும் வங்கியொன்றின் ஊடாக அதற்கான வெளிநாட்டுச் செலாவணியில் கொடுப்பனவுப் பெறுகைகளும் (2001 மார்ச் 08 ஆம் திகதியிலிருந்து பயன்வலுப் பெறுவது) ;
- (கி) பொருட்கள் விற்பனை அல்லது சேவைகளின் ஏற்பாடுகள் என்பவற்றுக்கு வசதியளித்தல் அல்லது அத்தகைய சேவைகளை வழங்குவதற்கு தொழில் முயற்சியொன்றினால் முடியுமாக இருத்தல், இணையத்தளம் மற்றும் உள்ளூரில் தயாரிக்கப்பட்ட மென்பொருள் மீதான சேவை வழங்கல் இலங்கையிலுள்ள ஒருவரிடமிருந்து இலங்கைக்கு வெளியேயுள்ள ஒருவருக்கு வெளிநாட்டு செலாவணியில் கொடுப்பனவு செய்தல்.
- (கீ) இணையத்தளம் அல்லது தொலைபேசி ஒன்றின் ஊடாக தொழில் முயற்சியொன்றினால் வழங்கப்பட்ட வாடிக்கையாளர் ஒத்துழைப்புச் சேவைகள் குறிப்பாக அத்தகைய சேவைகள் இலங்கைக்கு வெளியேயுள்ள இனங்காணப்பட்ட ஒன்று அல்லது அதிகமான வாடிக்கையாளர்களுக்கு வெளிநாட்டு நாணயத்தில் கொடுப்பனவு செய்தல்

- (xi) ஏதேனும் காப்புறுதி வியாபாரமொன்றினை மேற்கொள்ளும் அத்தகைய ஆட்களின் முகப்பெறுமான ஆயுட் காப்புறுதி.
- (xii) இறக்குமதி செய்யப்பட்ட ஏதேனும் பொருட்களின் கப்பலேற்றல் பெறுமதி அத்தகைய பொருட்கள் 2007 ஆம் ஆண்டின் 48 ஆம் இலக்க விசேட வியாபாரப் பண்டங்கள் அறவிட்டுச் சட்டத்தின் கீழ் வரி அறவிடப்பட்ட பொருட்களாக இருப்பின் அவை.
- (xiii) திரைப்படங்களில் காட்சிப்படுத்துவதற்கு முன்னதான ஏதேனும் திரைப்படச் சுருள் விநியோகம் அல்லது தயாரிப்பு மற்றும் விநியோகம்;
- (xiv) திரைப்படமொன்றில் படச்சுருள்களை காட்சிப்படுத்தல் ;
- (xv) பின்வரும் பொருட்களின் விற்பனையிலிருந்தான பெறுகைகள் அல்லது இறக்குமதியின் போதான பெறுமதி.
- (அ) உரம்
- (ஆ) பெற்றோலியம் மற்றும் பெற்றோலிய உற்பத்திகள்
- (இ) திரவ பெற்றோலிய வாயு; மற்றும்
- (ஈ) மருந்துப் பொருட்கள்
- (xvi) வர்த்தமானியில் பிரசுரிக்கப்பட்ட அமைச்சரினால் விடுக்கப்பட்ட கட்டளையினால் குறிப்பீடு செய்யப்பட்ட வேறு பிற.

8. சுங்கத் தீர்வை மாற்றங்கள்

1) இலங்கையினால் கைச்சாத்திடப்பட்ட சுதந்திர வர்த்தக ஒப்பந்தங்களின் கீழ் தீர்வைத் திருத்தங்கள்

இலங்கையினால் கைச்சாத்திடப்பட்ட இருதலைப்பட்ச மற்றும் பிராந்திய சுதந்திர உடன்படிக்கைகளின் கீழ் தெரிவு செய்யப்பட்ட இறக்குமதிகள் தொடர்பில் மேற்கொள்ளப்படவிருக்கும் தீர்வைத் திருத்தங்கள் 2008 நவம்பர் 07 ஆம் திகதியிலிருந்து பயன்வலுப் பெறும் வகையில் செயற்படுத்தப்படும்.

- (i) தெற்காசிய சுதந்திர வர்த்தக பிரதேச உடன்படிக்கை (SAFTA) நியதிகளுக்கு அமைவாக தெற்காசிய நாடுகளின் அபிவிருத்திக்காக 20 சதவீதத்திற்குக் குறைந்த பொதுத் தீர்வை விகிதத்தினைக் கொண்ட பொருட்கள் தொடர்பில் 10 சதவீத பொதுத் தீர்வை விகிதத்திற்கு முன்னுரிமை நிரலொன்றினை வழங்குமாறு இலங்கை கேட்கப்பட்டுள்ளது. மேலும் தற்பொழுது இருக்கும் பொதுத் தீர்வை விகிதங்களை உடன்படிக்கையில் குறிப்பிட்ட தொடர்புடைய பொருட்களுக்கு அபிவிருத்தி குன்றிய நாடுகளுக்காக 30 சதவீத முன்னுரிமை நிரலொன்றாக விலக்களிப்புச் செய்ய வேண்டியுள்ளது.

- (ii) எஞ்சிய பட்டியலின் நிபந்தனைகளுக்கு அமைவாக முன்னுரிமை நிரலின் மீதி 30 சதவீதத்தினை விலக்களித்தல் (அவ்வாறெனின், முன்னுரிமைத் தீர்வையானது பூச்சியமாகும்) இந்தியா - இலங்கை வர்த்தக உடன்படிக்கை (ISFTA) இன் கீழ் 2008.03.01 ஆம் திகதியிலிருந்து பயன்வலுப் பெறும் வகையில் செயற்படுத்தப்பட்டுள்ளது.
- (iii) கட்டப்படுத்தல் பட்டியலின் நியதிகளுக்கு அமைவாக முன்னுரிமை நிரல் 20 சதவீதம் விலக்களிக்கப்படுதல் பாகிஸ்தான் - இலங்கை சுதந்திர வர்த்தக உடன்படிக்கை (PSFTA) இன் கீழ் 2008.06.12 ஆம் திகதியிலிருந்து பயன்வலுப் பெறும் வகையில் செயற்படுத்தப்பட்டுள்ளது.

2) பெறுமதி சேர்க்கப்பட்ட வெயின் குவாட்ஸ் மீதான ஏற்றுமதித் தீர்வை

வெயின் குவாட்ஸ் ஏற்றுமதி தொடர்பில் மெற்றிக் தொன் ஒன்றிற்கான எப்ஓபி பெறுமதி 20 சதவீதத்தினை ஒத்ததாக ஏற்றுமதித் தீர்வையொன்று தற்பொழுது செலுத்தப்பட வேண்டியுள்ளது. வெயின் குவாட்ஸ் மீது உள்ளூர் பெறுமதி சேர்ப்பில் ஈடுபட்டுள்ளவர்களை ஊக்குவிக்கும் வகையில் பின்வரும் அட்டவணையில் குறிப்பிடப்பட்டவாறு ஏற்றுமதித் தீர்வை திருத்தப்படுவதுடன், 2008 நவம்பர் 07 ஆம் திகதியிலிருந்து பயன்வலுப் பெறும் வகையில் செயற்படுத்தப்படும்.

வெயின் குவாட்ஸிற்கான எப்ஓபி (மெ.தொ.) (கியையு முறைக் குறியீடுகள் 2506.10)		ஏற்றுமதித் தீர்வை %
வெயின் குவாட்ஸ் மூலப்பொருள்	139 வரை	20
வெயின் குவாட்ஸ் அளவையில் பெறுமதி சேர்ப்பு	140-190	14
வெயின் குவாட்ஸ் அளவையில் பெறுமதி சேர்ப்பு	191-240	09
வெயின் குவாட்ஸ் அளவையில் பெறுமதி சேர்ப்பு	241-299	03
வெயின் குவாட்ஸ் அளவையில் பெறுமதி சேர்ப்பு	300 விஞ்சியது	தீர்வையற்றது

3) உள்ளூர் கைத்தொழில்களை மேம்படுத்துவதற்கான தீர்வைத் திருத்தங்களும் வேறு பிற திருத்தங்களும்

தொ. கில.	கியையு முறைக் குறியீடு	விபரம்	சங்கத் தீர்வை	
			தற்பொழுதுள்ள ச.தீர். வீசிதம்	உத்தேச சங்கத் தீர்வை
1.	4810.29	கடதாசியும் கடதாசி அட்டையும்	2.5%	தீர்வையற்ற
2.	8437.10.90 8437.80.90	விதை அரைக்கும் இயந்திரங்கள்	2.5%	தீர்வையற்ற
3.	3907.91	பொலியஸ்ரஸ்	2.5%	6%

4.	4410.11 4410.12 4410.19 4410.90	புதிய இயைபு முறைக் குறியீட்டினை உருவாக்குதலும் துணிக்கை அட்டைகளுக்கான வரித் திருத்தங்களும்	6%	4410.11.10-2.5% 4410.11.90-6% 4410.12 } 4410.19 } 6% 4410.90
5.	4805.91	காவலிடப்படாத கடதாசியும் கடதாசி அட்டைகளும்	15%	6%
6.	5208.11	துவைக்கப்படாத பருத்தி ஆடைகளுக்கான புதிய இயைபு முறைக் குறியீடுகளை உருவாக்குதல்.	தீர்வையற்ற	5208.11.10-தீ.அ. 5208.11.90-தீ.அ.
7.	4011.20 4011.10 4011.99.90	டயர்கள் - பேரூந்துகள் அல்லது லொறிகளுக்கு பயன்படுத்தியது. டயர்கள் - மோட்டார் கார்களுக்குப் பயன்படுத்தியது டயர்கள் - பிற	28% அல்லது கி.கி. ஒன்றுக்கு ரூ. 70/= 28% அல்லது கி.கி. ஒன்றுக்கு ரூ. 80/=	28% அல்லது கி.கி. ஒன்றுக்கு ரூ. 90/=
8.	1701.11 1701.12 1701.91.10 1701.91.90 1701.99.30 1701.99.90	கரும்புச் சீனி (உள்ளூர் உற்பத்தி யாளர்களைப் பாதுகாப்பதற்காக)	கி.கி. ஒன்றுக்கு ரூ. 10/=	கி.கி. ஒன்றுக்கு ரூ. 12/=
9.	8704.21.51 8704.21.52 8704.21.61 8704.21.62 8704.31.41 8704.31.42 8704.31.51 8704.31.52	பொருள் ஏற்றும் வாகனங்களுக்கான வரித் திருத்தங்கள்	6% 6% 15% 15% 6% 6% 15% 15%	6% 6% 6% 6% 6% 6% 6% 6%

10.	8539.31.10	சக்தியைச் சேமிக்கும் இலத்திரனியல் புளோறசன்ட் விளக்குகள்	2.5%	தீர்வையற்ற
11.	2523.21 2523.29.10 2523.29.20 2523.29.30 2523.30 2523.90	சீமெந்து	15%	6%
12.	8507.10	தானியங்கி பற்றரிகள்	28%	28% அல்லது கி.கி. ஒன்றுக்கு ரூ. 85/=
13	84.15	குளிரூட்டிகள்	15%	28%
14.	4811.41.20 4811.90.10 4811.49.20 4821.10.10 4811.51.20 4821.90.10 4811.59.20 4811.99.20 4811.60.10	சவர்க்காரம் சுற்றுப் பொருட்களுக்கான புதிய இயைபு முறைக் குறியீடுகளை உருவாக்குதல்		
15.	8516.79.10 8543.70.20	இலத்திரனியல் நுளம்பு பொழிப்பு இயந்திரங்களுக்கான புதிய இயைபு முறைக் குறியீடுகளை உருவாக்குதல்.		
16.	8438.80.30 8438.80.40	தேயிலை அரைக்கும் இயந்திரங்களுக்கான புதிய இயைபு முறைக் குறியீடுகளை உருவாக்குதல்.		
17.	8704.21.71 8704.21.72 8704.31.61 8704.31.62	டபள் கெப்ஸ் மற்றும் பயணிகள் கெப்ஸ் இரண்டினையும் பிரிப்பதற்காக தேசிய உப பிரிவுகளில் வரித் திருத்தங்கள்		

18.	9617.00.10 9617.00.90	திரவ நைதரசனில் செமன் போக்குவரத்திற்கான வாயு கொள்கலன்களுக்கான புதிய இயைபு முறைக் குறியீடுகளை உருவாக்குதல்.
19.	87.00	வாயுவினால் இயக்கப்படும் முச்சக்கர வண்டிகள் மற்றும் பிரேதம் ஏற்றும் வாகனங்களுக்கான புதிய இயைபு முறைக் குறியீடுகளை உருவாக்குதல்.
20.	8501.31.10 8541.40.10 8513.10.10 9405.10.10 9405.10.20 9405.20.10 9405.20.20 9405.40.30 9504.40.40 9032.89.10 8539.31.20	சூரிய சக்தி தொடர்பான இனங்காணப்பட்ட உற்பத்திகளுக்கு புதிய இயைபு முறைக் குறியீடுகளை உருவாக்குதல்.
21.		பின்வருவனவற்றை சலுகைப் பட்டியலில் சேர்த்தல். 1. பொருள் இலக்கம் 12 வானிலை அவதான நிலையங்களை இணைத்தல் 2. புதிய பொருட்களாக பிரேதம் ஏற்றும் வாகனங்களை உட்சேர்த்தல்.
22.		விலக்களிப்புப் பட்டியல் 1. அழகுசாதன, ஆபரணக் கைத்தொழிலுக்குப் பயன்படுத்தப்படும் இடைநிலைப் பொருட்கள். 2. மருந்துப் பொருள் கைத்தொழில் நோக்கங்களுக்காகப் பொதியிடல் பொருட்கள். 3. சக்தி சேமிப்பு மின் விளக்குகள் உற்பத்திக்கான உதிரிப் பாகங்களும் மூலப்பொருட்களும். 4. இலங்கை மின்சார சபையினால் செயற்படுத்தப்படும் வெளிநாட்டு நிதி வழங்கல் கருத்திட்டங்களுக்கான உபகரணங்கள். 5. கைவினைப் பொருள் கைத்தொழிலுக்காகப் பயன்படுத்தப்படும் மூலப் பொருட்கள். 6. தேயிலை இயந்திரங்களின் இணைப்புக்காகப் பயன்படுத்தப்படும் பொருட்களும் உதிரிப் பாகங்களும்.
23.		இயைபு முறைக் குறியீட்டு முறையில் தேசிய உப பிரிவுகளை மீளாக்கம் செய்தல்.

4) மேலதிகக் கட்டணம்

சுங்கக் கட்டளைச் சட்டத்தின் 235 ஆம் அத்தியாயத்தின் 10(அ) பிரிவின் கீழ், ஏற்புடைய மேலதிகக் கட்டணமாக தற்பொழுது விதிக்கப்படும் 15 சதவீதம் மாற்றமின்றித் தொடர்ந்திருக்கும்.

9. விசேட வியாபாரப் பொருள் அறவீடு

2007 ஆம் ஆண்டின் 48 ஆம் இலக்க விசேட உணவுப் பொருள் அறவீட்டுச் சட்டத்தின் கீழும் 2008.08.26 ஆம் திகதிய 1564/3 ஆம் இலக்க அதிவிசேட வர்த்தமானியில் பிரசுரிக்கப்பட்ட கட்டளைகளின் படியும் தெரிவு செய்யப்பட்ட அத்தியாவசிய உணவுப் பொருட்களுக்கு விதிக்கப்படும் தற்பொழுது நடைமுறையிலுள்ள விசேட உணவுப் பொருள் அறவீடானது 2008 நவம்பர் 07 ஆம் திகதியிலிருந்து திருத்தப்படும்.

10. 1969 ஆம் ஆண்டின் 01 ஆம் இலக்க இறக்குமதிகள் மற்றும் ஏற்றுமதிகள் (கட்டுப்பாட்டு) சட்டம்

குறித்த சட்டத்தில் சேர்க்கைகளைச் செய்வதற்காக இறக்குமதி மற்றும் ஏற்றுமதிக்க கட்டுப்பாட்டுச் சட்டத்தின் கீழ் வர்த்தமாளியொன்று வெளியிடப்படுவதுடன், கீழே கொடுக்கப்பட்டுள்ள வகையில் உத்தேச தீர்வை மாற்றங்கள் அவற்றில் சேர்த்துக் கொள்ளப்படும்.

1. இறக்குமதித் தீர்வைகளை விதிப்பதற்காக பயன்படுத்தப்படும் இயைபு முறைக் குறியீட்டு முறைமையில் தேசிய உப தலைப்புக்களை மீளாக்கம் செய்தல்.
2. பிரேதம் ஏற்றும் வாகனங்கள் மற்றும் டபள் கெப்களின் இறக்குமதி தொடர்பில் காணப்படும் முரண்பாடுகளை நீக்குதல்.

11. செஸ் வரி

தெரிவு செய்யப்பட்ட இறக்குமதிப் பொருட்கள் மீது ஏற்புடையதான புதிய செஸ் விகிதங்கள் 1979 ஆம் ஆண்டின் 40 ஆம் இலக்க ஏற்றுமதி அபிவிருத்திச் சட்டத்தின் 14(1) ஆம் பிரிவின் கீழ் வர்த்தமானியில் பிரசுரிக்கப்படும். இந்தப் புதிய வர்த்தமானி அறிவித்தலானது 2009 நவம்பர் 07 ஆம் திகதியிலிருந்து பயன்வலுப் பெறும்.

12. உற்பத்தித் தீர்வை

உற்பத்தித் தீர்வை விதிப்பனவிற்கு உள்ளாகும் பொருட்களுக்கு ஏற்புடைய புதிய உற்பத்தித் தீர்வை விகிதங்கள் 1989 ஆம் ஆண்டின் 13 ஆம் இலக்க உற்பத்தி (விசேட ஏற்பாடுகள்) சட்டத்தின் 03 ஆம் பிரிவின் கீழ் வர்த்தமானியில் பிரசுரிக்கப்படும். இந்தப் புதிய வர்த்தமானி அறிவித்தலானது 2008 நவம்பர் 07 ஆம் திகதியிலிருந்து பயன்வலுப் பெறும்.

மேற்குறிப்பிடப்பட்டவற்றுக்கு மேலதிகமாக சிங்கள, தமிழ் மற்றும் ஆங்கில உரைகளில் முரண்பாடுகள் ஏற்படும் சந்தர்ப்பத்திலும், உறுப்புரைகள் முறையாக பொருள் கோடல் செய்யப்பட முடியாத போதும் 2006 ஆம் ஆண்டின் 10 ஆம் இலக்க உள்நாட்டு இறைவரிச் சட்டம், 2002 ஆம் ஆண்டின் 14 ஆம் இலக்க பெறுமதிசேர் வரிச் சட்டம், 2006 ஆம் ஆண்டின் 13 ஆம் இலக்க பொருளாதார சேவைக் கட்டணச் சட்டம், 2002 ஆம் ஆண்டின் 16 ஆம் இலக்க பற்றுவரிச் சட்டம் மற்றும் பிற சட்டங்களுக்குத் தேவையான திருத்தங்கள் மேற்கொள்ளப்படும்.

13. பயன்வலுப் பெறும் திகதிகள்

வேறு வகையில் ஏற்பாடு செய்யப்பட்டாலன்றி,

- (i) வருமான வரி மற்றும் பொருளாதார சேவைக் கட்டணம் 2009 ஏப்ரல் 01 ஆம் திகதியிலிருந்து பயன்வலுப் பெறும்.
- (ii) பெறுமதிசேர் வரி மற்றும் பற்றுவரி என்பன 2009 சனவரி 01 ஆம் திகதியிலிருந்து பயன்வலுப் பெறும்.

பின்னிணைப்பு - II

வருமான முன்மொழிவுகள்

முன்மொழிவுகள்	ரூபா. மில்.
பொருளாதார சேவைக் கட்டணம்	1,000
தனியாள் வருமான வரி	(500)
பெறுமதிசேர் வரி	(45,351)
உற்பத்தித் தீர்வை	7,000
தேசக் கட்டுமான வரி	15,000
துறைமுக விமான நிலைய அறவீடு	24,000
இறக்குமதித் தீர்வை மற்றும் செஸ் வரி	25,000
தொலைபேசி அறவீடு	2,500
விசேட வியாபாரப் பொருள் அறவீடு	1,500
மொத்தம்	30,149

செலவீன முன்மொழிவுகள்

முன்மொழிவுகள்	ரூபா. மில்.
சமுர்த்திக் குடும்பங்களின் பிள்ளைகளுக்கான பால் மானியம்	900
“ஹரித்த கவய”	150
சுதேசக் கிராமங்களைப் பாதுகாத்தல்	50
யானைகளைப் பாதுகாத்தல்	300
கூட்டுறவுக் கடைகள் (கோப் சிற்றி)	300
“ஜனதா சத்தார சேவய”	150
தேசிய மொழிகள் பயிற்சி	50
“மத்தட்ட தித்த” நிகழ்ச்சித் திட்டமும் பால் தரும் பசுக்களைப் பாதுகாத்தலும்	100
விளையாட்டு மேம்பாடு	300
காணிச் சுவீகரிப்பு நட்டஈட்டு பிணைகள் (2009 இற்கான 7,000 மில்.ரூ. ஒதுக்கீடு)	10,000
மிகின் லங்காவும் வீரவில விமான நிலையமும்	500
பல்கலைக்கழகங்களுக்கான உட்கட்டமைப்பு வசதிகள்	950
ஸ்ரீ ஜயவர்த்தனபுர மற்றும் களனிப் பல்கலைக்கழகம் - 50 ஆண்டு நிகழ்வுகள்	100
ஈ-கிராமங்கள்	100
தேசிய ஆராய்ச்சி	300
பின்தங்கிய பிரதேசங்களில் சுகாதாரத்துறை அபிவிருத்தி	350
சுதேச வைத்தியத்தில் ஆராய்ச்சி	100
ஓரே கிராமம் - ஓரே தானியம்	300
விவசாய ஏற்றுமதி ஊக்குவிப்பு வலையங்கள்	500
சுற்றுலாக் கிராமங்கள்	100
உலக மரபுரிமை - “காலுபுர” அபிவிருத்தி	100
யுத்தப் பிரதேசங்களிலுள்ள இராணுவத்தினருக்கான ஊக்குவிப்புக் கொடுப்பனவுகள்	4,500
“ரணவிரு கம்மான” நிகழ்ச்சித் திட்டம்	3,500
தேசிய வரி ஆணைக்குழு	25
அரசாங்க ஊழியர்களுக்கான சம்பளக் கொடுப்பனவுகள்	12,000
ஓய்வூதியம்	3,000
முற்பணக் கணக்கு	2,000
மின்சாரம், நீர்ப் பாவனைக்கான சலுகைகள்	300
“கமநெரும/ ஜாதிக்க சவிய” நிகழ்ச்சித் திட்டம்	8,000
“உதறு வசந்தய” மற்றும் மீள் குடியேற்றம்	3,500
ஏற்றுமதி ஊக்குவிப்புகளுக்கான கொடுப்பனவுகள்	1,000
மொத்தம்	53,525

மொத்த பெறுகைத் தேவைப்பாடு - 2009

	ரூ.பில்.
அரசாங்கப் பெறுகையல்லாத மொத்தப் பெறுகைகள்	907.8
படுகடன் மீள் கொடுப்பனவு உள்ளடங்கலாக மொத்தக் கொடுப்பனவுகள்	1,715.3
முற்பணக் கணக்குகளுக்கான ஏற்பாடுகள்	7.5
ஆபத்து ஏற்பாடுகள்	25.0
அரசாங்கக் கணக்குகளில் பதிவு செய்வதற்குத் தேவையான மொத்தப் பெறுகைகள்	840.0
அவற்றுள் மொத்தப் படுகடன் மீள் கொடுப்பனவு	475.0

வரவு செலவுத் திட்டத்தின் சுருக்கம்

ரூ.பில்.

	2007	2008 திருத்தப்பட்டது	2009 வ.செ.திட்டம்
மொத்த வருமானம்	565.05	709.35	855.00
வரி வருமானம்	508.95	643.48	779.14
வருமான வரி	107.17	138.29	166.70
பொருட்கள், சேவைகள் மீதான வரிகள்	328.60	396.74	464.78
வெளிநாட்டு வர்த்தகம் மீதான வரிகள்	73.17	108.44	147.66
வரியல்லாத வருமானம்	56.10	65.87	75.86
மொத்தச் செலவினம்	841.60	1,016.70	1,191.67
மீண்டெழும்	622.76	743.39	823.51
ஆளுக்கூரிய வேதனாதிகள்	214.16	243.89	268.36
வட்டி	182.68	215.93	250.44
உதவு தொகைகளும் மாற்றல்களும்	147.45	170.41	196.02
ஏனைய பொருட்களும் சேவைகளும்	78.47	113.16	108.70
அரசு முதலீடுகள்	229.27	278.19	370.77
பிற	(10.43)	(4.88)	(2.61)
வருமான மிகை (+) / குறை (-)	(57.71)	(34.04)	31.49
வரவு செலவுத் திட்டப் பற்றாக்குறை	276.55	307.35	336.67
மொத்த நிதியிடல்	276.55	307.35	336.67
மொத்த வெளிநாட்டு நிதியிடல்	131.41	122.78	153.55
தேறிய வெளிநாட்டுக் கடன்பாடுகள்	100.91	97.73	123.02
வெளிநாட்டு கடன்பாடுகள்	165.02	189.04	222.52
படுகடன் மீள் கொடுப்பனவுகள்	64.12	91.32	99.50
வெளிநாட்டுக் கொடைகள்	30.51	25.06	30.53
மொத்த உள்நாட்டு நிதியிடல்	145.14	184.57	183.13
தேறிய வங்கியல்லா கடன்பாடுகள்	111.31	158.87	165.63
தேறிய வெளிநாட்டு நாணயத்திலான உள்நாட்டு கடன்பாடுகள்	3.40		
தேறிய வங்கிக் கடன்பாடுகள்	12.37		
பிற	18.06	25.70	17.50
அரசிறை / மொ.உ.உ. %	15.8	16.0	16.4
வரி அரசிறை / மொ.உ.உ. %	14.2	14.6	14.9
செலவினம் / மொ.உ.உ. %	23.5	23.0	22.8
நடைமுறைச் செலவினம் மொ.உ.உ. %	17.4	16.8	15.8
அரசு முதலீடு / மொ.உ.உ. %	6.4	6.3	7.1
வருமான பற்றாக்குறை (-) அல்லது மிகை (+) / மொ.உ.உ. %	(1.6)	(0.8)	0.6
வரவு செலவுத் திட்டப் பற்றாக்குறை / மொ.உ.உ. %	7.7	7.0	6.5

ஆவணங்களின் பட்டியல்

1. **அரசீறை முகாமைத்துவ அறிக்கை - 2009**
அரசீறைக் கொள்கைத் திணைக்களம் (சமர்ப்பிக்கப்பட்டுள்ளது)
2. **அரசாங்க முதலீடு 2008 - 2011**
தேசிய திட்டமிடல் திணைக்களம் (சமர்ப்பிக்கப்பட்டுள்ளது)
3. **நிலையான அபிவிருத்திக்கான பங்குடைமை**
வெளிநாட்டு வளங்கள் திணைக்களம் (சமர்ப்பிக்கப்பட்டுள்ளது)
4. **அரசாங்க வருமான செயலாற்றுகை**
நிதி, திட்டமிடல் அமைச்சு (சமர்ப்பிக்கப்பட்டுள்ளது)
5. **அண்மைக்கால பொருளாதார அபிவிருத்தி**
2008 மற்றும் 2009 இன் நோக்குகள்
இலங்கை மத்திய வங்கி (சமர்ப்பிக்கப்பட்டுள்ளது)
6. **வரவு செலவுத் திட்ட மதிப்பீடுகள் - 2009**
தேசிய வரவு செலவுத் திட்டத் திணைக்களம் (சமர்ப்பிக்கப்பட்டுள்ளது)